


టాల్స్టాయ్

అక్షయ మూర్ఖ

(రష్యన్ నవల)



అనువాదం : ముక్తవరం పార్థసారథి

భీకర యుద్ధం! తుపాకులు పేలుతున్నాయి.
 సైనికులు నేలకొరుగుతున్నారు.
 ఇరుపక్షాలదీ ఒకటే లక్ష్యం!
 ఎదుటివారిని ఓడించాలి.
 తామే విజయభేరి మోగించాలి.
 ఓ పక్షంలో వేల సైనికులు! మరో పక్షంలో
 కేవలం ఐదుగురు! అయినా తామే
 గెలుస్తామన్న నమ్మకం. వారి నాయకుడు
 హాజీమురాద్! అదే వారి ధైర్యం.
 అనుచరుల తుపాకులు గురితప్పినా
 నాయకుడు గురితప్పకుండా ప్రత్యర్థి
 సైనికుల మీద బుల్లెట్ల వర్షం కురిపిస్తున్నాడు.
 ఇంతలో ఓ బుల్లెట్ అతని శరీరంలోకి
 దూసుకుపోయింది.

ఆ తర్వాత ఏం జరిగింది?

అసలు హాజీమురాద్ ఎవరు?


ఇంతకూ ఆ యుద్ధంలో అతను గెలుస్తాడా?


ఆద్యంతం ఉత్కంఠగా చదివించే టాల్స్టాయ్

చివరి నవల **హాజీ మురాద్** కు

ముక్తవరం పార్థసారథి తెలుగు అనువాదం

చతుర జాన్ కాసుక్!





ప్రపంచ సాహిత్యంలో అత్యుత్తమ రచయిత టాల్ స్టాయ్ (1828-1910) అన్నారు పండితులు. ఆయన 'యుద్ధము-శాంతి', 'అన్నా కరేనినా' చదవని నవలా ప్రియులుండరు.

లియో టాల్ స్టాయ్ ముతాతను రష్యన్ చక్రవర్తి పీటర్, ది గ్రేట్ 'కొంట్' బిరుదుతో సత్యరించాడు. అలా జార్ చక్రవర్తుల దర్బారులో టాల్ స్టాయ్ వంశీకులకు సన్నిహిత సంబంధాలేర్పడ్డాయి. ఆనాటి భూస్వాములందరికీ టాల్ స్టాయ్ కూడాయవ్వనంలో పలు దుర్బ్రసనాలకు అలవాటు పడ్డాడు. తాగుడు, జూదం, స్త్రీలోలత అతడి బలహీనతలు.

యునివర్సిటీ చదువు ముగించిన టాల్ స్టాయ్ కొన్నాళ్ళు సైన్యంలో పనిచేశాడు. అప్పుడే కాకసన్ ప్రాంతంలో అతడు తొలిసారిగా హాజీ మురాద్ గురించి విన్నాడు. తన రచనా జీవితం ఇంచుమించు ముగిసిన చివరిదశలో 1896లో 'హాజీ మురాద్' ప్రారంభించి 1904లో ముగించాడు. ఇదే అతడి చివరి నవలిక. 1912లో రచయిత మరణానంతరం కొంతభాగం, 1917లో పూర్తిపాఠం అచ్చయింది.

హాజీమురాద్ గురించి...

రష్యన్ సామ్రాజ్యంలో అంతర్జాగం చెచెన్యా. అత్యధిక ముస్లిం జనాభా కలిగిన ఈ ప్రాంతం రష్యా నుండి విడిపడి స్వతంత్ర దేశంగా ప్రకటించుకోవటానికి సుదీర్ఘ పోరాటం చేస్తున్నది. కథాకాలం నాటికి యిక్కడి వేర్కాటు వాద నాయకుడు షామిల్ మీద పగ సాధించడానికి, ఒకప్పుడు అతడికి కుడి భుజంగా వున్న హాజీ మురాద్ అయిష్టంగానే రష్యన్ల సహాయం అర్థిస్తాడు.

హాజీ మురాద్ చెచెన్యాలోని అవర్ తెగకు చెందిన తిరుగుబాటు నాయకుడు. టర్కిష్లో ఇతణ్ణి హాకి మురాత్ గా పిలుస్తారు. రష్యన్లో ఖాజీ మురాద్ అంటారు. హాజీ మురాద్ (1790-1852); షామిల్ (1834-1859); ప్రిన్స్ వొరొంట్సోవ్ (1782-1856), జార్ నికొలస్ (1796-1855) అందరూ పందొమ్మిదో శతాబ్ది రష్యా చరిత్రలో ముఖ్య భూమిక పోషించినవారే.

పాఠకుల సౌలభ్యం కోసం ఈ నవలలోని కొన్ని ముఖ్య పాత్రల గురించిన వివరణ:

- ఎల్డార్ :** హాజీ మురాద్ సహాయకులలో ఒకడు.
- సాడో :** హాజీ మురాద్ కు ఆశ్రయ మిచ్చిన గ్రామస్థుడు.
- ప్రిన్స్ వొరొంట్సోవ్ :** రష్యన్ సైనిక అధికారి.

మైఖేల్ సెమెనోవిచ్ వొరొంట్సోవ్:

ప్రిన్స్ వొరొంట్సోవ్ తండ్రి, జార్ కొలువులో వున్న వైస్ రాయ్.

లారిస్ మెలికొవ్ : వైస్ రాయ్ వద్ద ఒక వుద్యోగి.

ములిద్ : సూఫీజంను పోలిన ఒక మతశాఖ మురిదిజం. దీని అనుయాయులే మురిద్ లు.

త్వ

రగా ఇంటికి చేరుకోవాలి. పొలాల పక్కగా నడుస్తున్నాను. నడివేసవి. 'రై' ధాన్యం కోతలకు సిద్ధంగా ఉంది. ఎటుచూసినా రంగురంగుల పూలతో ఆ ప్రాంతమంతా ఆహ్లాదకరంగా ఉంది. ఎరుపు, తెలుపు, గులాబీరంగు పూలనుండి లవంగ వాసన మత్తుగా వ్యాపిస్తోంది. ఎన్నిరకాల మొక్కలో? దేనికదే ప్రత్యేకం. ఉదయం విచ్చుకున్న పూలు ఎంత అంద మైనవైనా, ఎంత సుగంధ భరితమైనవైనా సాయంత్రమయ్యేసరికి వాడిపోతాయి. ఒక పూలకొమ్మ విరిచి, చేతబట్టుకుని హడావిడిగా ముందుకు కదులుతుంటే పక్కన గోతిలో, ఒక ముళ్లకంపలో పూసిన ఎర్రటి పువ్వుకటి కన్పించింది. దాన్ని మా ప్రాంతంలో 'టార్జార్' అంటారు. ఆ ముళ్లు మహా ప్రమాదకరం. నేల దున్నుతున్న పుడు, ఈ మొక్కలు కనిపిస్తే, వాటిని జాగ్రత్తగా పెరికి దూరంగా పారేస్తారు. గోతిలోకి దిగి, ఆ పువ్వుమీద మత్తుగా వాలిన తుమ్మెదను పారదోలి, చేయి ముందుకు చాపాను. కాని అన్ని ముళ్ల మధ్యన ఒక్కపువ్వు! చేతికి జేబురుమాలు చుట్టుకున్నాను. చుట్టూవున్న ఆకులు, కొమ్మలు ఒక్కొక్కటి తొలగిస్తూ అయిదు నిమిషాలు శ్రమించాను. ఎట్టకేలకు పువ్వు యితే దొరికించుకున్నాను గాని అదంత తాజాగానూ, అందంగానూ కనిపించలేదు.

నా వద్దవున్న సుకుమారమైన పువ్వులతో పోల్చితే అది చాలా మొరటుగా వుంది. తిరిగి గోతిలోకి విసిరేశాను. బాధ కలిగింది. మొక్కమీద అందంగా కనిపించిందే? అనవసరంగా ఒక జీవితం నాశనం చేశాను.

కాని ఆ ముళ్లకంపది ఎంత మొండిబతుకు! ఆత్మరక్షణ కోసం ఎంతగా పోరాడుతుంది! చివరి క్షణంలో కూడా తనమీద దాడి చేసిన వాడికి ఏదో ఒక గాయం చేయకుండా ఓటమినంగీకరించదు గదా!

తాజాగా దున్నిన పొలంలో వడివడిగా నడిచాను. నల్లటి నేలలో దుమ్ము లేచింది. చాలా విశాలమైన పొలం అది. కనుచూపు మేర గీతల్లా పొడుగాటి నాగేటిచాళ్లు. మనిషి విత్తుతాడు, మొక్కల్ని పెంచుతాడు. తిరిగి వాటిని నాశనం చేస్తాడు. తనకోసం ఎన్ని లక్షల కోట్ల మొక్కల్ని, వృక్ష సంతతిని నిర్దాక్షిణ్యంగా నాశనం చేస్తాడు. దూరంగా ఒక దిబ్బ మీద మరో ముళ్లకంప కనిపించింది. అదే టార్జార్. అవును ఎంత దున్నినా, ఎంత కలుపు తీసినా కొన్నిమొక్కలు మనిషిని ఢిక్కరించి మరీ పెరుగుతాయి. అలాంటిదే టార్జార్. ఈ మొక్కకు మూడు కొమ్మలున్నాయి. ఒకటి విరిగి, తెగిన చేతిలా వెళ్లాడుతోంది. మిగతా రెండు కొమ్మలకూ పూలున్నాయి. వాడిపోయి, మట్టికొట్టుకుపోయిన ఎర్రటిపూలు. బండి చక్రం కింద నలిగిపోయిన మొక్క కాబోలు.. తిరిగి నిటారుగా నిలబడటానికి ప్రయత్నిస్తున్నది. నుజ్జు నుజ్జయిన శరీరం లోని పేగులు బయటికి వచ్చినట్టుగా వేశ్యాతుతున్న పువ్వు కన్ను ఎవరో పీకేసి నట్టుగా వున్నది. అయినా ఓటమినంగీకరించక, ధైర్యంగా నిలబడిన వీరుడిలా ఉందది! తనవాళ్లందరూ నేలకూలారు. కాని తను మాత్రం తల వంచదు.

'జీవశక్తి' అంటే అదేనని అనుకున్నాను. లోకాన్ని జయించాడు మనిషి. వృక్షజాతిని నాశనం చేశాడు. కాని ఒక్కమొక్క అతడి కెదురు తిరిగింది. కొన్నేళ్ల క్రితం కాకసెన్లో జరిగిన ఒక కథ గుర్తుకొచ్చింది. కొంత నేను స్వయంగా చూశాను. కొంత ప్రత్యక్ష నాక్షలనుండి విన్నాను. మిగతాది నా వూహ.

1851 చివరలో...

నవంబర్ నెల. శీతాకాలం ప్రవేశిం

చింది. రష్యా పొలిమేర నుండి సుమారు పదిహేను మైళ్ల దూరంలో వున్న చెచెన్ గ్రామం మక్రెట్ లోకి ప్రవేశించాడు హాజీ మురాద్. కాలుతున్న పిడకల వాసన ఘాటుగా వ్యాపించింది. మసీదులో ప్రార్థనల కోసం అందర్నీ పిలిచాడు ముయెజ్జిన్. స్వచ్ఛమైన కొండగాలితో కలిసింది పిడకల వాసన. ఇళ్లముందు పశువులు, గొర్రెలు అరుస్తున్నాయి.

తేనెతుట్టెలోని చిన్నచిన్న గూళ్లలా వరుసగా కట్టుకున్న ఇండ్లవి. బొంగురు గొంతు కలతో పరుషంగా ఏదో మాట్లాడుతున్నారు పురుషులు. స్త్రీల, పిల్లల స్వరాలు కింద ప్రవహిస్తున్న సెలయేటి రొదతో కలసిపోయాయి.

సాహసాలకు పేరుమోసిన చెచెన్యాటార్లారో నాయకుడు షామిల్ కుడిభుజం హాజీ మురాద్. అనుచరగణం లేకుండా, ఇతర అధికార లాంఛనాలు లేకుండా ఎక్కడికీ కదలడు. కానీ ఈ రోజు ముసుగు వేసుకుని, తుపాకీ లోపల దాచుకుని కేవలం ఒకే ఒక్క సేవకునితో, కాందిశీకునిలా, ఎవరికంటా బడకుండా పలు జాగ్రత్తలు తీసుకుని ఇక్కడికి చేరుకున్నాడు.

అశ్వారూఢుడై ఊళ్లోకి ప్రవేశించిన తర్వాత, పక్క సందులోకి తిరిగి కొండను తొలచినట్టుగా వున్న ఒక ఇంటి దగ్గర ఆగి, పరిశీలనగా అటూ ఇటూ చూశాడు హాజీ మురాద్. చుట్టుపక్కల ఎవరూ కనిపించలేదుగాని, ఆ ఇంటిపైన, గొర్రెచర్మం కప్పుకున్న ఓ వ్యక్తి పడుకున్నాడు. తన కొరడా కర్రతో అతణ్ణి తట్టి, “సలాం ఆలేకుం” అంటూ ముఖానికి కట్టుకున్న గుడ్డ తొలగించాడు హాజీమురాద్.

“ఆలేకుం సలాం”. వృద్ధుడు అతణ్ణి గుర్తుపట్టాడు. లేచి, గొర్రె చర్మం కోటు లోకి చేతులు దోపి, కర్ర చెప్పులు తొడు

క్కుని, నిచ్చిన దిగుతూ బోసిగా నవ్వాడు. ఆ తర్వాత మర్యాదకోసం గుర్రపు కణ్ణం పట్టుకుని మురాద్ దిగటానికి సాయం చెయ్యబోయాడుగాని, అప్పటికే కిందికి గెంతిన అనుచరుడు, తన నాయకుడికి చేయి అందించాడు.

అప్పుడే తలుపు ఓరగా తీసుకుని వచ్చిన పదిహేనేళ్ల కుర్రాడొకడు ఆశ్చర్యంగా ఆగం తకులవైపు తేరిపార చూశాడు.

“మసీదుకు వెళ్లి మీ నాన్నను త్వరగా రమ్మను” అంటూ కుర్రాడికి పురమాయింది తలుపు బార్లా తెరిచాడు వృద్ధుడు.

పసుపుపచ్చ శాలువా, ఎర్రటి కమీజ్, నీలం రంగు పైజామాలో వున్న మధ్య వయస్కురాలు గోడకు దిండ్లుపెట్టి, వచ్చి కూర్చొమ్మని లోపలికి ఆహ్వానించింది. ఆ తర్వాత వంగి అభివాదం చేస్తూ “మీ రాక మాకు శుభం చేకూర్చుగాక!” అంటూ లోపలికెళ్లింది.

“మీ సంతానమంతా చిరంజీవులవుదురు గాక” అంటూ హాజీ మురాద్ ముసుగు పూర్తిగా తొలగించి తన రైఫిల్, ఖడ్గం, యింటి యజమాని ఆయుధాల పక్కనే గోడకున్న మేకుకు తగిలించి, నడుముకున్న పిస్తోలును సరి చేసుకుని, కింద కూర్చున్నాడు. వృద్ధుడు కూడా పక్కనే కూలబడి, చేతులు పైకెత్తి ప్రార్థించాడు. హాజీ మురాద్ అతణ్ణి అనుసరించాడు.

తరువాత యిద్దరూ అరచేతులు మొహానికి రుద్దుకున్నారు. గడ్డాలు దువ్వకున్నారు.

“ఏమైనా విశేషాలున్నాయా?” అని అడిగాడు హాజీ మురాద్.

“నేను తేనెతుట్టెల వద్దవుంటాను. ఈ రోజే నా కొడుకును చూద్దామని వచ్చాను. ఏమైనా వార్తలుంటే వాడికి తెలుస్తాయి” అన్నాడు వృద్ధుడు.

అతడు చెప్పదలచుకోవలసినదని గ్రహించిన హాజీ మురాద్ మరేమీ అడగలేదు.

“మంచి వార్తలేమీ లేవు. కుందేళ్లు డేగలను పారదోలటమెలాగా అని చర్చించుకుంటున్నాయి. డేగలేమో ఒక్కొక్క కుందేలనీ చీల్చుకుని తింటున్నాయి. మొన్నటికి మొన్న రష్యన్ పూరకుక్కలు మిచిల్ గ్రామంలో గడ్డివాములు తగలబెట్టారు. పురుగులుపడి చస్తారు దుర్మార్గులు” అంటూ చెప్పుకుపోయాడు వృద్ధుడు బాధగా, కోపంగా.

హాజీమురాద్ అనుచరుడు గదిలోకి ప్రవేశించి, తన నాయకుడిలాగే బురఖా తొలగించి, రైఫిల్, ఖడ్గం గోడకు వేలాడదీసి, చురకత్తి, పిస్తోలు మాత్రం ఒంటి మీదుంచుకున్నాడు.

“అతడెవరు?” అనడిగాడు వృద్ధుడు.
 “నా మనిషి. పేరు ఎల్డార్” అన్నాడు హాజీ మురాద్.

వృద్ధుడు సైగ చెయ్యటంతో, తన నాయకుడి పక్కనే బాసింపట్టు వేసుకుని కూర్చున్నాడు ఆగంతకుడు. గతవారమే తమ వీర యువకులు ఇద్దరు రష్యన్లను పట్టుకుని అందులో ఒకణ్ణి సంహరించారనీ, మరొకణ్ణి షామిల్ కు అప్పగించారనీ చెప్పాడు వృద్ధుడు.

ఇంటి వెలుపలి శబ్దాలను జాగ్రత్తగా ఆలకించాడు హాజీ మురాద్. తలుపు కిర్రు

మంది. ఇంటి యజమాని సాడో ప్రవేశించాడు. అతడికి సుమారు నలభై ఏళ్లుంటాయి. చిన్నగడ్డం, పొడుగాటి ముక్కు, నల్లటి కళ్లు. అతడి వెనకే అతడి కొడుకు కూడా లోపలికొచ్చాడు. కింద కూర్చుని చేతులు పైకెత్తి దేవుణ్ణి ప్రార్థించి, మొహం తుడుచుకున్నాడు సాడో. ఆ తర్వాత అసలు విషయం నెమ్మదిగా చెప్పాడు. “సజీవంగానైనా, సంహరించి అయినా సరే, హాజీ మురాద్ ను పట్టుకెళ్ళాలని షామిల్ నుండి ఆదేశం వచ్చింది. ఇక్కడి ప్రజలెవరికీ, షామిల్ కు ఎదురు నిలిచే ధైర్యం లేదు. అందువల్ల మన జాగ్రత్తలో మనం వుండటం మంచిది. ఇంట్లో వున్నంతవరకూ తనకు ఎటువంటి ఆపదా రాదు. కాని బయటకు వెళ్లి నప్పుడు ఎవరు రక్షిస్తారు?”

“సరే మనం రష్యన్లకో సందేశం పంపిద్దాం. నా అనుచరుడు అది తీసికెడతాడు. కాని అతడికి ధారి చూపేవాడొకరు కావాలి” అన్నాడు హాజీ మురాద్.

“బాయి బాటాను వెంట పంపిస్తాను. వెళ్లి బాటాను పిలుచుకురా” అంటూ కొడుకువైపు చూశాడు సాడో.

లేడిలా ఒక్క గెంతులో అదృశ్యమయ్యాడు కుర్రాడు.

మరో పది నిమిషాల తర్వాత పొట్టిగా, సన్నగా వున్న ఒక చెచెన్ యువకుడితో తిరిగి వచ్చాడు.

అతడికి అభివాదం చేసి “నా అనుచరుణ్ణి రష్యన్ల వద్దకు తీసుకెళ్లగలవా?” అని ప్రశ్నించాడు హాజీ మురాద్.

“తప్పకుండా. అందరూ వాగ్దానాలు చేస్తారుగాని పని చెయ్యరు. నేను చెప్పింది చేస్తా” అన్నాడు బాటా.

“నీ బహుమానం మూడు” అంటూ వేళ్లు చూపించాడు హాజీ మురాద్.

ఆ సంజ్ఞ బాటాకు అర్థమైంది. డబ్బుకోసం కాదు, హాజీ మురాద్ కు సహాయం

చెయ్యగలగటమే తనకు గొప్ప గౌరవం. ఈ పర్వత ప్రాంతంలో హాజీమురాద్ గురించి తెలియనిదెవ్వరికి! అతను రష్యన్ పండుల్ని ఎలా చంపాడో కథలుగా చెప్పు కంటారు.

“సంతోషం. తాడు పొడుగుండాలి. కాని అవసరానికి మించి మాట్లాడకూడదు” అన్నాడు హాజీమురాద్.

“ఇక నోరు మెదపను” అన్నాడు బాటా.

“కొండమీద ఆర్గన్ నది మలుపు తిరుగుతుంది చూడు. అక్కడ ఆడవిలో రెండు పెద్దబండలున్నాయి.”

“తెలుసు”

“అక్కడ నలుగురు అశ్వికులు నాకోసం నిరీక్షిస్తున్నారు”

“సరే”

“ఖాన్ మహామా కావాలని అడుగు.

ఏం చెయ్యాలో చెబుతాడు. అతణ్ణి నువ్వు రష్యన్ కమాండర్ ప్రిన్స్ వారొంట్యోవ్ వద్దకు తీసికెళ్లాలి”

“అలాగే”

“మళ్ళీ తిరిగి తీసుకురావాలి”

“తప్పకుండా”

“అతణ్ణి తీసుకుని నువ్వు అడవికి తిరిగిరా. నేనక్కడ నీకోసం చూస్తుంటాను”

గుండెమీద చేయి పెట్టుకుని, తలవంచి నిష్క్రమించాడు బాటా.

సాడోవైపు తిరిగి “మరో మనిషిని చెఖి పంపించాలి” అంటూ కోటు జేబులో వున్న బుల్లెట్లు తీయబోయి, యిద్దరు స్త్రీలు ప్రవేశించటంతో ఆ ప్రయత్నం విరమించుకున్నాడు హాజీమురాద్.

ఆ వచ్చినవాళ్లలో ఒకావిడ సాడో భార్య. దిండ్లు అమర్చిందావిడే. మరొకరు చిన్న పిల్ల. ఎర్రటి పైజామా, ఆకుపచ్చ చొక్కా.

మెడలో వెండి నాణాల గొలుసు వేసుకుని, తలవంచుకుని నడిచింది.

ఒక చిన్న గుండ్రటి బల్లమీద టీ, వెన్న పూసిన రొట్టె, జున్ను, తేనె తీసుకుని

వచ్చింది సాడో భార్య. చేతులు కడుక్కోవటానికి నీళ్లు, తువ్వలు తెచ్చింది చిన్నపిల్ల.

స్త్రీలు గదిలో ఉన్నంతసేపూ నిశ్శబ్దంగా ఉండిపోయాడు హాజీమురాద్.

ఆ తర్వాత బుల్లెట్ ఒకటి తీసి అందులోంచి చుట్టగా చుట్టిన కాగితం బైటికి లాగి “ఇది నా కొడుక్కు చేర్చాలి” అన్నాడు.

“సమాధానం మళ్ళీ నీకు చేరడమెలా?” అని అడిగాడు సాడో.

“నువ్వే స్వయంగా నాకు చేరవెయ్యాలి”

“అలాగే” అంటూ కాగితాన్ని తిరిగి కాట్రీడ్లలో దోపాడు సాడో.

ఆ తర్వాత అతిథులిద్దరూ చేతులు కడుక్కొని భోజనం చేశారు. వాళ్లు వచ్చినందుకు పలుమార్లు కృతజ్ఞతలు వ్యక్తం చేశాడు సాడో.

క్రితరోజు భోజనం చెయ్యకపోయినప్పటికీ కొద్దిగా రొట్టె, జున్ను మాత్రమే తిన్నాడు హాజీమురాద్. ఆ తర్వాత మరో చిన్న రొట్టెముక్క మీద కాసంత తేనె రాసుకున్నాడు.

“మా తేనె స్వచ్ఛమైంది. ఈ సంవత్సరం దిగుబడి బాగా వచ్చింది” అన్నాడు వృద్ధుడు గర్వంగా.

“ఆతిథ్యానికి ధన్యవాదాలు” అన్నాడు హాజీమురాద్.

ఎల్డార్ కు బల్లమీద వున్నదంతా తినెయ్యాలనే వుంది గాని మొహమాటం అడ్డొచ్చింది.

ఇటువంటి అతిథిని ఇంటికి రానిచ్చినందుకు తన ప్రాణం ప్రమాదంలో పడిందని సాడోకు తెలుసు. షామిల్ ను ఎదిరించి పోరాడినందుకుగాను చెచెన్యా పౌరులందరూ హాజీమురాద్ ను బహిష్కరించాలని బహిరంగ ప్రకటన చేశారు. ఈ ఆదేశం పాటించనివాళ్లు మరణదండనకు పాత్రుల

వుతారు.

ఇరుగుపొరుగు ఎవరైనా హాజీమురాద్ తమ ఇంటికి వచ్చిన విషయం పసిగట్ట వచ్చు. అతణ్ణి తమకు అప్పగించమని పట్టు పట్టవచ్చు. కాని సాడోకు భయం వెయ్యలేదు సరికదా, కాస్త గర్వంగా కూడా వుంది. ప్రాణం పోయినాసరే అతిథిని రక్షించటం తన బాధ్యత.

“ఇంట్లో వున్నంతవరకూ నీకే భయమూ లేదు” అన్నాడు సాడో మరోసారి.

కృతజ్ఞతగా తలాడించాడు హాజీము రాద్.

చలిమంట వెలిగించి స్త్రీలు నిద్రిస్తున్న గదిలోకి వెళ్లాడు సాడో.

ఈ అతిథులతో, తమ ప్రాణాలకు ముప్పు వస్తుందేమోనని మాట్లాడుకుంటున్నారు వాళ్లు.

★ ★ ★

హాజీమురాద్ వుంటున్న వూరినుండి సుమారు పదిమైళ్ల దూరంలో వోడ్విజెన్ స్కూరు వద్ద వున్న దుర్గం గేట్లు తెరుచు కుని ముగ్గురు సైనికులు, ఒక ఆఫీసర్ షాగిరిన్స్ వైపు నడిచారు. దారి నిర్మానుష్యంగా వుంది. అంతలో ఒక పొద వెనక అడుగుల సవ్వడి వినిపించింది. ఊపిరి బిగపట్టి విన్నారు. ఎండిన ఆకులమీద నడుస్తున్న బలమైన పాదాలు, చీకటిలో ఏమీ కనిపించలేదుగాని చెచెన్ గొంతులు వినిపించాయి. సైనికులకు ఎదురుగా నడిచి వచ్చాయి రెండు ఆకారాలు. ఒకటి పొడుగ్గా, ఒకటి పొట్టిగా వుంది.

“ఎవరు?” అంటూ అరిచాడొక సైనికుడు.

“నేను ఒక చెచెన్ సు” అన్నాడు పొట్టివాడు. అతడు బాటా.

“ఎక్కడికి?”

“ప్రిన్స్ కోసం. మా దగ్గర ఆయుధాలు

లేవు. ఇతడికి నేను గైడ్ ను”

“ప్రిన్స్ వొరొంట్యోవ్ కోసం” అన్నాడు పొడుగువాడు.

“సర్లే. మేం తీసుకెళ్తాం” అన్నాడొక సైనికుడు.

చలి పెరిగింది.

రెండు గంటల తర్వాత ఎల్టార్, బాటాలను తీసుకెళ్లిన సైనికులు తిరిగి వచ్చారు.

“క్షేమంగా చేరారా?” అంటూ అడిగాడు వాళ్లకోసం నిరీక్షిస్తున్న ఆఫీసర్.

“కల్నల్ ఇంట్లో ఇంకా ఎవరూ నిద్రపోలేదు. వీళ్లను ఆయనకే అప్పగించాం”

సైనికుల బారక్స్ చీకటిగా వున్నాయి గాని ప్రిన్స్ ఇంట్లో మాత్రం ఇంకా లైట్లు వెలుగుతున్నాయి. ప్రిన్స్ సైమన్ మిషైలోవిచ్ వొరొంట్యోవ్ (ఈయన కురిస్ రెజిమెంట్ కమాండర్) తోపాటు ఆయన భార్య పీటర్స్ బర్గ్ అందాలభామ మర్యా వాసిలెవ్నా కూడా వుంటుండక్కడ. బారక్స్ లోనైనా సరే అత్యంత విలాసవంతమైన జీవితం గడుపుతారు వాళ్లు. కాని ఎంతో కష్టపడిపోతున్నామనుకుంటారు.

ఈ అర్ధరాత్రి అతిథులతో పేకాటలో మునిగున్నారు వాళ్లు. కార్డ్ టేబుల్ మీద నాలుగు కొవ్వొత్తులు వెలుగుతున్నాయి. విశాలమైన డ్రాయింగ్ రూంలో తివాచీ పరచి వున్నది. కిటికీలకు తెరలున్నాయి. వొరొంట్యోవ్ ది పొడుగాటి మొహం. కోటు మీద మెడల్స్ మెరుస్తున్నాయి. పేకాటలో అతడి పార్ట్ నర్ ఒక యూనివర్సిటీ విద్యార్థి. ప్రిన్స్ వొరొంట్యోవ్ కు మొదటి భర్తతో పుట్టిన పిల్లాడికి ఇతడు ట్యూషన్ చెబుతాడు. మరో ఇద్దరు ఆఫీసర్లది మరో టీం.

ఆట ఆసక్తికరంగా సాగుతోంది.

అంతలో ప్రిన్స్ సేవకుడు ప్రవేశించి, ఒక ఆఫీసర్ అతనితో మాట్లాడటానికి వచ్చాడని చెప్పాడు.

“ఎక్స్ క్యూజ్ మీ జెంటిల్ మెన్, ప్రిన్స్

మార్కా నా బదులు ఆడుతుంది” అంటూ లేచాడు ప్రిన్స్.

“మీకు అభ్యంతరం లేదుగా? ” అంటూ ముద్దుగా అడిగింది ప్రిన్సెస్ మార్కా.

ఆ అదృష్టాన్ని ఎవరు వదులుకుంటారు? ఆమె అందానికి ముగ్ధులుకాని వాళ్లెవరూ వుండరు.

“రండి, రండి” అంటూ ఆహ్వానించారు. పేకముక్కలు పంచుతుంటే ప్రత్యర్థి చేతులు కంపించాయి.

ప్రిన్స్ తిరిగి వచ్చేసరికి ఒక ఆట ముగిసింది.

“ఎందుకొచ్చారు వాళ్లు? ” అని అడిగింది ప్రిన్సెస్ మార్కా.

“ఒక ఆఫీసర్, మరొకతను వచ్చారు”

“ఎవరు? ఎందుకు? ”

“చెప్పకూడదు. రహస్యం” అన్నాడు ప్రిన్స్.

“అలాగా, చూద్దాం” అంది ప్రిన్సెస్.

“మీ కంపెనీకి రేపు అడవిలో డ్యూటీ వుందా? ” అని అక్కడ కూర్చున్న ఒక ఆఫీసర్ను అడిగాడు ప్రిన్స్.

“అవును, ఎందుకు? ”

“రేపు కలుద్దాం” అంటూ చిరునవ్వు నవ్వాడు ప్రిన్స్.

“తప్పకుండా” ప్రిన్స్ వుద్దేశం అర్థం కాక పోయినా నవ్వాడు ఆఫీసర్. అతిథులందరూ వెళ్లిపోయిన తర్వాత మంచం మీద పడుకొన్న భర్తతో “వచ్చిందెవరు? హాజీ మురాద్ కదా? ” అని అడిగింది. కొన్నాళ్లుగా ఇద్దరి మధ్య రాయబారాలు కొనసాగుతున్నాయని విన్నది.

ఆమె వూహించింది పూర్తిగా అబద్ధం కాదు గాని, వచ్చింది హాజీమురాద్ కాదని, అతని అనుచరుడు మాత్రమే అని చెప్పాడు ప్రిన్స్. మరుసటి రోజు ఒక రహస్య ప్రదేశంలో హాజీమురాద్ తనను కలుసుకోబోతున్నాడు. ఈ వార్త తెలిసి తన తండ్రి తప్పక సంతోషిస్తాడు. రెండు

దాటింది. నిద్రముంచుకొచ్చింది.

★ ★ ★

తనను బంధించి తెమ్మని షామిల్ పంపించిన ముష్కరుల నుండి తప్పించుకుని, మూడు రాత్రులు నిద్రాహారాలు లేకుండా ప్రయాణించి సాడో యింట్లో నడుం వాల్చగానే క్షణంలో గాఢనిద్రలోకి జారుకున్నాడు హాజీమురాద్. దుస్తులు, తలకు చుట్టుకున్న గుడ్డ కూడా విప్పలేదు.

అతడికి కొంచెం దూరంలో వెల్లకిలా పడుకున్నాడు ఎల్డార్. బుల్లెట్లు దాచిన సంచీ చౌక్యాజేబులో ఎత్తుగా కనిపిస్తున్నది. ఊపిరి తీసుకున్నప్పుడల్లా పై పెదవి కదులుతూ, చిన్న పిల్లాడిలా కనిపి

స్తున్నాడు. తన నాయకుడిలాగే అతడు కూడా బెల్టుకు చురకత్తి, పిస్తోలు పెట్టుకునే నిదురించాడు. చలిమంట వేడి తగ్గింది. గదిలో దీపం మసక మసకగా వెలుగుతోంది.

అర్ధరాత్రి దాటింది. నెమ్మదిగా తలుపు తెరుచుకుంది. ఆ చిన్న శబ్దానికే దిగ్గున లేచి కూర్చుని, పిస్తోలు వద్దకు చేయి పోనిచ్చాడు హాజీమురాద్. పిల్లిలా అడుగులు వేస్తూ లోపలికి వచ్చాడు సాడో.

“ఎవ్వైంది? ” అనడిగాడు హాజీమురాద్. నిద్రాభంగమైనట్టుగా కాక, యుద్ధానికి

సన్నద్ధమైన వీరుడిలా వున్నాడతడు.

“నువ్వు వచ్చినప్పుడు ఇంటి డాబామీద నిల్చున్న ఓ స్త్రీ చూసి తన భర్తకీ విషయం చెప్పింది. ఇప్పుడు పూరంతా తెలిసింది. మనీదులో సమావేశమైన గ్రామ పెద్దలు నిన్ను అదుపులోకి తీసుకోవాలని తీర్మానించారు. పక్కంటివాళ్లు ఇప్పుడే నా భార్యకీ విషయం చెప్పారు” అన్నాడు సాడో.

“బయల్దేరతాను” అన్నాడు హాజీము రాద్.

“గుర్రాల మీద జీనులు వేసి సిద్ధం చేశాను” అన్నాడు సాడో

గుసగుసగా ‘ఎల్డార్’ అంటూ నిదురిస్తున్న తన అనుచరుడిని తట్టి లేపాడు హాజీమురాద్.

నాయకుడి స్వరం వినిపించటంతో వెంటనే కళ్లు తెరిచాడు ఎల్డార్.

ఆయుధాలు, బురఖా ధరించి ఇద్దరూ గడవపాటారు. గుర్రాలు సిద్ధంగా వున్నాయి. గట్టి నేలమీద వాటి గిట్టల చప్పుడుకు ఎవరో కిటికీలోంచి తొంగి చూశారు. మరో వ్యక్తి కర్ర చెప్పులతో మనీదు వైపు పరిగెత్తాడు. చంద్రుడు లేడు. కాని నక్షత్రాల వెలుగు చీకటిని కొంత తగ్గించింది. ఇళ్ళకప్పులూ, మనీదు

మినారులూ కనిపిస్తున్నాయి. అల్లంత దూరాన మనీదులో అనేక మంది వ్యక్తుల గొంతులు వినిపించాయి.

ఒక్క గెంతుతో అనాయాసంగా గుర్రం ఎక్కి కళ్లెం పట్టుకున్నాడు హాజీమురాద్.

“అల్లా నీకు మేలు చేస్తాడు” అంటూ తన ఆతిథ్యంకి అభివాదం చేసి, కొరడా సైగలతో ముందుక్కడిలాడు. ఎల్డార్ అతణ్ణునుసరించాడు. వాళ్ల వెంట కొంత దూరం పరిగెత్తి, ఆ అశ్వులు అదృశ్యం కాగానే వెనుదిరిగాడు సాడో.

“ఆగు, కదలొద్దు” అంటూ అరిచిందొక స్వరం. మరింత మంది హాజీమురాద్ దారికి అడ్డంగా నిలిచారు.

హాజీమురాద్ ఆగకుండా, పిస్తోలు చేత పట్టుకొని ఎల్డార్ తో సహా వాళ్లమధ్య నుండి దూసుకుపోయాడు. గ్రామస్తులు తుపాకులు కాల్చారు గాని, అశ్వికులకు బుల్లెట్లు తగలలేదు. మరో మూడు వందల గజాలు ముందుకెళ్లి, రొప్పుతున్న గుర్రానికి విశ్రాంతినిచ్చాడు హాజీమురాద్.

ముందర వంపులో కాలవ వడివడిగా ప్రవహిస్తోంది. వెనక, వూళ్లో కాకులు కావు కావుమంటున్నాయి. గుర్రాలు పరిగెత్తుకుని వస్తున్న శబ్దం వినిపించింది. జనం చాలామందే వుండి వుంటారు. అరుపులు కూడా వినిపిస్తున్నాయి. హాజీమురాద్ తన గుర్రాన్ని పరిగెత్తించాడు. కాని త్వరలోనే వాళ్లు అతణ్ణి చేరుకున్నారు. అందరూ ఆ వూరివాళ్లే. సుమారు ఇరవై మంది వుంటారు. అతణ్ణి పట్టుకున్నట్టు నటించాలి. కనీసం షామిల్ కు తాము అతణ్ణి బంధించటానికి ప్రయత్నించామని తెలియాలి. వాళ్లను చూసి హాజీమురాద్ ఆగి అలవాటుగా, ఎడం చేత్తో రైఫిల్ తీశాడు. నాయకుడిని అనుసరించాడు ఎల్డార్.

“ఏం కావాలి మీకు? నన్ను పట్టుకుని అప్పగించాలనే గదా మీ కోరిక. రండి..

రండి!” అంటూ రైఫిల్ ఎత్తాడు హాజీము రాద్. గ్రామస్థులు ముందుక్కడల్లేదు.

గుర్రాన్ని లోయలోకి పరిగెత్తించాడు హాజీమురాద్. వాళ్లు అతణ్ణి వెంటాడే ప్రయత్నం చెయ్యలేదు. కొంతదూరం వెళ్లి వెనక్కు తిరిగి చూసిన హాజీమురాద్తో ‘మేం చెప్పేది ఒకసారి విను’ అంటూ అరిచారు. సమాధానంగా రైఫిల్ పేల్చాడతడు. మరికాసేపటికి ఎవరూ తనను అనుసరించటం లేదని రూఢీ చేసుకుని, ఒక క్షణం ఆగి అడవిలోని కాలవ గలగల లను విన్నాడు. ఇక్కడ కాకులు లేవు గాని ఓ గుడ్లగూబ కూసింది. దట్టమైన అడవి ఒక కోటగోడలాంటిది. మురిద్లు(అనుచరులు) తనకోసం అక్కడ నిరీక్షిస్తున్నారు.

అలా మరికొంత దూరం ప్రయాణించాక ఆగి ఈల వేశాడు. మరు నిమిషం జవాబుగా మరో ఈల వినిపించింది. హాజీమురాద్ అడవిలోకి ప్రవేశించాడు. కొన్ని అడుగులేసి అలా ముందుకెళ్లాడో లేదో, చెట్ల మధ్య రాజుకుంటున్న మంట ఒకటి కనిపించింది. జీను వేసిన గుర్రం, నలుగురు మనుషులూ వున్నారు ఆ మంట చుట్టూ.

అందులోంచి ఒకడు వచ్చి గుర్రం కళ్లెం పట్టుకుని హాజీమురాద్ దిగటానికి సాయం చేశాడు. అతడు హాజీమురాద్ సోదరుడు. ఇంటి వ్యవహారాలన్నీ అతనే చూస్తాడు.

గుర్రం దిగుతూనే “మంట ఆర్పేయ్యండి” అన్నాడు హాజీమురాద్.

నిప్పుల మీద ఆకులు కప్పేశారు మనుషులు.

“బాటూ ఇక్కడికి వచ్చాడా?” అని అడిగాడు, నేలమీద పరచిన గుడ్లవైపు నడుస్తూ.

“వచ్చాడు. ఖాన్ మహామాతో కలిసి వెళ్లిపోయి కూడా చాలా సేపయింది.

“ఎటువైపుగా వెళ్లారు?”

హాజీమురాద్ వచ్చిన దిశకు వ్యతిరేకంగా చూపిస్తూ “అటువైపు” అన్నాడు ఖనేఫీ.

“సరేగాని, మనం మరిన్ని జాగ్రత్తలు తీసుకోవాలి. నన్ను కొందరు వెంబడించారు” అంటూ హెచ్చరించాడు హాజీమురాద్.

ఎల్డార్ కూడా గుర్రం దిగి, రెండు గుర్రాలనూ చెట్టుక్కట్టేశాడు. ఆ తర్వాత రైఫిల్ తీసుకుని, కాలవకు అతడొక వైపు, గంజాలో అనే చెచెన్ మరోవైపు కాపలా కాశారు. మంట ఆరిపోవటంతో చీకటి పెరిగింది. నక్షత్రాలు మరింతగా ప్రకాశిం

చాయి.

ఆకాశం వైపు చూసి, సప్తర్షి మండలం నడినెత్తికి రావటంతో అర్ధరాత్రి దాటి వుంటుందని తెలుసుకున్నాడు హాజీమురాద్. చివరి సమాజు సమయం దాటి చాలా సేపైంది. ఖనేఫీ నుండి నీళ్లచెంబు తీసుకుని కాలవ వైపు నడిచాడు హాజీమురాద్. ప్రయాణాల్లో నీళ్లచెంబు వెంట తీసుకెళ్లటం వాళ్ల ఆచారం.

మరి కాసేపటికి కాళ్లూ చేతులు కడుక్కుని, వంగి కూర్చుని, వేళ్లు చెవులకానించి, కళ్లు మూసుకుని, దుక్కిణంవైపు తిరిగి ప్రార్థన చేశాడు. తిరిగివచ్చి మోకాళ్ల మీద

కూర్చుని, తలవంచి దీర్ఘాలోచనలో పడ్డాడు.

హాజీమురాద్ కు ఆత్మవిశ్వాసమెక్కువ. తను అదృష్టవంతుణ్ణునే అనుకుంటాడు. ఏమీ చేసినా విజయం సాధిస్తానని గట్టి విశ్వాసం. ఇంతవరకూ అతని నమ్మకం వమ్ము కాలేదు. అనుకున్నవన్నీ సాధించగలిగాడు- ఎప్పుడో ఒకటి రెండుసార్లు తప్ప, ముఖ్యంగా నిత్యయుద్ధాలే జీవనసరళిగా మారినప్పుడు- ప్రతిసారి అవజయం కూడా పొంచివున్నప్పుడు, తరచూ తనదే పైచేయి కావటమంటే మామూలు విషయం కాదు. ఆ నమ్మకంతోనే ఇప్పుడు

కూడా విజయం సాధిస్తాననుకున్నాడు. ఆ దృశ్యం అప్పుడే అతడి కళ్లముందు మెదిలింది. వొరొంట్సాన్ సైన్యం తనకు తోడు రాగా షామిల్ తో యుద్ధంచేసి, అతణ్ణి ఖైదీగా పట్టుకుని తన పగ తీర్చుకుంటాడు. అప్పుడు రష్యన్ జార్ తనకు బహుమానం ప్రకటిస్తాడు. కేవలం అవేరియా (చెచెన్యాలో ఒక ప్రాంతం) మాత్రమే కాక, మొత్తం చెచెన్యా తన ఆధీనంలోకి వస్తుంది. ఈ మధురోహలతో అతడికి త్వరగా నిద్రవట్టింది.

కల ఎంత సుఖంగా వుందో! విజయగీతాలు గానం చేస్తూ ప్రతికారం తీర్చుకున్నా


మన్న ఆనందంతో పెద్దగా అరుస్తూ, షామిల్ మీదికరికారు తన అనుచరులు. షామిల్ భార్యలు భయంతో బిక్కచచ్చి శోకాలు పెట్టారు. “హాజీమురాద్ వస్తున్నాడు ‘ల్యా ఇల్ అలీషా’ అంటూ విజయోత్సాహంతో చిందులు వేశారు తన సైనికులు. ల్యా ఇల్ అలీషా, షామిల్ భార్యల రోదనలు, తన సైనికుల నవ్వులు.. ఇంతలో మెలకువ వచ్చింది. తనకు మెలకువ రావటానికి కారణం నక్కల వూశలు! తల ఎత్తి ఆకాశం వైపు చూశాడు. చెట్ల సందుల గుండా తూర్పున వెలుగు కనిపించింది. ఒక మురిద్ ను ఖాన్ మహోమా గురించి అడిగాడు. అతడింకా తిరిగి రాలేదట. హాజీమురాద్ మళ్లీ నిద్రలోకి జారుకున్నాడు.

మరి కాసేపటికి ఖాన్ మహోమా గొంతు విని మెలకువ వచ్చింది. బాటా కూడా తిరిగి వచ్చాడు. హాజీమురాద్ పక్కనే కూర్చుని జరిగిందంతా చెప్పాడు ఖాన్ మహోమా. రష్యన్ సైనికులు తమను ప్రిన్స్ వద్దకు తీసికెళ్లారు. మరునాడు అడవిలోని ఒక రహస్య ప్రదేశంలో షాలిన్ వద్ద కలుసుకుంటానని వాగ్దానం చేశాడు ప్రిన్స్. ఎంత ఘనంగా మర్యాద చేశాడో! అక్కడక్కడ బాటా కూడా మాటలు కలిపాడు.

“ముఖ్యంగా తను రష్యన్ల పక్షం చేరటానికి సిద్ధంగా వున్నానని చెప్పినప్పుడు, ప్రిన్స్ ఎలా స్పందించాడు? ఏమన్నాడు? ” అని గుచ్చిగుచ్చి అడిగాడు హాజీమురాద్.

“మిమ్మల్ని రష్యన్ల అతిథిగా అంగీకరిస్తానని చెప్పాడనీ, అది తనకు అంగీకారయోగ్యమే అనుకుంటున్నాననీ ఆశాభావం వ్యక్తపరిచాడు”

“కలుసుకోవలసిన రహస్య ప్రదేశానికి దారి తెలుసా? ” అని మరోసారి బాటాను ప్రశ్నించాడు హాజీమురాద్.



“బాగా తెలుసు. స్వయంగా తీసికెళతా” అన్నాడు బాటా.

వాగ్దానం చేసిన మూడు రూబుళ్ళూ తీసి చ్చాడు హాజీమురాద్. ఆ తర్వాత బంగారు తాపడం పెట్టిన ఆయుధాలను బైటికి తీసి మెరుగు పెట్టమన్నాడు. రష్యన్లను మొదటిసారి కలుస్తున్నారు. తమ హోదా కూడా చూపించుకోవాలి మరి.



ఇంకా తెల్లవారకముందే రష్యన్ కంపెనీ కమాండర్ పోల్టోరాట్ స్కీ నాయకత్వంలో రెండు కంపెనీల సైనికులు గొడ్డళ్లు పట్టుకుని, చెట్లు నరకటానికి ఆరు మైళ్లు ప్రయాణం చేసి షాగిరిన్స్ గేట్ చేరుకున్నారు. కొందరి కాపలా పెట్టి మిగతావాళ్లు పనికి ఉపక్రమించారు. ఎనిమిదింటికి మంచు కరిగింది. గడ్డి, చెట్ల వాసనలతో కలిసిన చలిమంటల పొగ తెరకప్పినట్టు వ్యాపించింది.

చెట్లు నరుకుతున్న చోట కూర్చున్నారు సైనికులు. పోల్టోరాట్ స్కీ, అతని సహాయకుడు టిఖానోవ్, మూడవ కంపెనీలోని ఇద్దరు ఆఫీసర్లు, బేరన్ ఫ్రెజ్ (ఇతడు గార్డ్స్ కు చెందిన మాజీ ఆఫీసర్) భోజనం ముగించారు. సిగరెట్లు వీకలు, ఖాళీ బాటిళ్లు చెల్లాచెదురుగా పడివున్నాయి. కొందరు వోడ్కా ముగించి వైను తాగుతు

న్నారు. ఒక సేవకుడు మూడవ బాటిల్ కార్చు తీస్తున్నాడు.

రాత్రి సరిగా నిద్ర లేకపోయినప్పటికీ, పోల్టోరాట్ స్కీ వుత్సాహంగా వున్నాడు. తన సైనికులతో కలిసి ఏ ప్రమాదాన్ని ఎదుర్కోవాలన్నా అతనికి చాలా సంతోషంగా వుంటుంది.

ప్రస్తుత సంభాషణ జనరల్ స్లెట్ పోస్కోవ్ మరణం గురించి. మరణం అంటే, జీవితం ఎక్కడ ప్రారంభమైందో తిరిగి అక్కడికి చేరుకుందన్నమాట. వాళ్లు ఈ అతిముఖ్యమైన విషయాన్ని విస్మరించి, తమ అవగాహనను ఒక వీరుడి శౌర్యపరాక్రమాలకు మాత్రమే పరిమితం చేశారు. పర్వత ప్రాంతాలలోని తిరుగుబాటుదారులతో కత్తియుద్ధం చేస్తూ మరణించాడతడు.

యుద్ధంలో పాల్గొన్నవాళ్లందరికీ అనుభవమే. ఆ రోజుల్లో, ఈ రోజుల్లో కూడా ఎదురెదురు నిల్చి చంపుకోవటమనేది ఎప్పుడూ జరగదు. నరుక్కొరని కాదు. పారిపోయేవాళ్లనే తరిమి తరిమి చంపుతారు. యుద్ధంలో వీరత్వం, శౌర్యపరాక్రమాలు వుంటాయనే భావనే వాళ్లు ఆరోజు అంత సరదాగా కబుర్లు చెప్పుకోవటానికి కారణం. చల్లగాలి వీస్తున్నది. తాగుతూ, హాస్యపు కబుర్లు చెప్పుకుంటూ కాలక్షేపం చేశారేగాని, స్లెట్ పోస్కోవ్ ను కబళించినట్టుగానే తమ కోసం కూడా మృత్యువు పొంచి వుందని అర్థం చేసుకోలేదు. ఈ విషయాన్ని నిజం చేస్తున్నట్టుగా సరిగ్గా ఆ సరదా కబుర్ల మధ్య, వాళ్లకు అతినమీ పంగా ఒక బుల్లెట్ దూసుకుపోయింది.

“అదిగో, ఎవరో మననే గురిచూశారు. కోట్స్యూ, రైఫిల్ అందుకో” అంటూ ఫ్రెజ్ వైపు చూసి “నీ సత్తా చూపించు. నేను కంపెనీని లీడ్ చేస్తాను. యుద్ధం మజారుచి చూద్దువుగాని” అంటూ పురకలెత్తే వుత్సాహంతో అరిచాడు పోల్టోరాట్ స్కీ.

తుపాకీ పొగ వచ్చిన దిశగా పరిగెత్తాడు ఫ్రెజ్. గుర్రమెక్కి, అనుచరగణంతో ముందుకుదొరుకు పోల్టోరాట్ స్కీ. గాలి తీవ్రత పెరిగింది. లోయ అంచున వున్నది వీళ్ల ఔట్ పోస్ట్. అప్పటికి మంచు కరిగి వెలుగొచ్చింది. ముందు వరుసలో నిల్చున్న పోల్టోరాట్ స్కీకి ఓ పావు మైలు దూరంలో నలుగురు అశ్వకులు కనిపించారు. రష్యన్ల సహాయం అర్థించమని హాజీమురాద్ ను ఒప్పించింది వీళ్లే. వాళ్లలో ఒకడు తుపాకీ పేల్చాడు. సైనికులు బదులిచ్చారు. చెబెన్లు వెనక్కు తగ్గారు. ఫైరింగ్ ఆగింది.

అయితే ఈ కాల్పుల్లో ఒక సైనికుడు అప్లీవ్ గాయపడ్డాడు. అతడికి పొట్టలో తగిలింది బుల్లెట్.

పోల్టోరాట్ స్కీ అతణ్ణి సమీపించి “ఎక్కడ? బాగా నొప్పిగా వుందా?” అంటూ పరామర్శించాడు.

“నొప్పిక్కువగా లేదుగాని నడవలేకపోతున్నాను. ఒక చుక్క వోడ్కా వుంటే యివ్వండి సార్” అన్నాడు అప్లీవ్.

వెదికితే కాస్త వోడ్కా దొరికింది. లేదా అలాంటిదే మరో స్పిరిట్. పానోవ్ అనే సైనికుడు ఒక జగ్గలో పట్టుకొచ్చాడు. రుచిచూసి అప్లీవ్ “తాగలేను. నువ్వే తాగు” అన్నాడు.

స్పిరిట్ మొత్తం తాగేశాడు పానోవ్.

“యువరానర్, కల్చల్ గారొస్తున్నారు” అంటూ పోల్టోరాట్ స్కీని అప్రమత్తం చేశాడు సార్జెంట్ మేజర్.

“అయితే పద, ఎదురెళ్దాం” అంటూ గుర్రాన్ని దోడు తీయించాడు పోల్టోరాట్ స్కీ. మేలుజాతి ఇంగ్లీష్ గుర్రంమీద వస్తున్నాడు వొరొంటోన్. వెంట ఒక కోసక్కు, ఒక చెబెన్ దుబాసీ వున్నారు.

“ఏం జరుగుతోందిక్కడ?” అంటూ ప్రశ్నించాడు వొరొంటోన్.

“వాళ్లు మనపైన దాడి చేశారు” అన్నాడు

పోల్టోరాట్ స్కీ.

“కాల్పులు మీరు ప్రారంభించలేదా?”

“లేదు ప్రిన్స్, వాళ్లే ముందుకు రావటానికి ప్రయత్నించారు”

“ఒక సైనికుడు గాయపడ్డాడని విన్నాను”

“అవును ప్రిన్స్”

“సీరియస్ కేసా?”

“బుల్లెట్ పొట్టలోకి దూసుకుపోయింది.

పరిస్థితి సీరియస్ గానే వుంది”

“నేనిప్పుడు ఎక్కడికి వెళుతున్నానో తెలుసా?”

“తెలియదు”

“ఊహించగలవా?”

“లేదు”

“హాజీమురాద్ లొంగిపోయాడు. అతణ్ణి కలుసుకోవటానికి వెళుతున్నాం”

“అంటే?”

“అతడి తరపున రాయబారం తీసుకొని ఒక మనిషి నిన్న నా వద్దకు వచ్చాడు” అన్నాడు వొరొంటోన్. పెదాలమీద చిరునవ్వును అతడు దాచుకోలేకపోతున్నాడు.

“షాలిన్ తోపువద్ద నా కోసం నిరీక్షిస్తుంటాడు. చుట్టూ సైనికుల్ని కాపలాపెట్టి, తరువాత నా వద్దకు రా”

“అర్థమైంది” అంటూ గుర్రమెక్కి తన కంపెనీవైపు పరుగుతీశాడు పోల్టోరాట్ స్కీ. సమావేశ స్థలానికి కుడివైపు కొందర్ని ఎడమవైపు కొందర్ని యుద్ధసన్నద్ధమై వుండమని ఆదేశించి అప్లీవ్ గురించి వాకబు చేశాడు. ఇతర సైనికులు అతణ్ణి అప్పటికే దుర్గానికి తీసికెళ్లారు.

వొరొంటోన్ ను కలుసుకోవటానికి బయల్దేరినప్పుడు కొందరు అశ్వకులు అతివేగంగా తనను దాటుకొని వెళ్లటం గమనించాడు పోల్టోరాట్ స్కీ. తెల్లటి గుర్రంమీద స్ఫురద్రూపి ఒకడు పాగా, బంగారు నగలు ధరించి స్వారీ చేస్తున్నాడు. అతడే

హాజీమురాద్. పోల్టోరాట్ స్కీని సమీపించి టార్జార్ భాషలో ఏదో అడిగాడు. తనకర్థం కాలేదన్నట్లు చిరునవ్వు నవ్వాడు పోల్టోరాట్ స్కీ. హాజీమురాద్ తిరిగి నవ్వాడు. అది పసిపిల్లల నవ్వులా వుంది. పర్వతాలలో ఉండే తెగల నాయకుడు అంత అందంగా, అమాయకంగా నవ్వుగలడని పోల్టోరాట్ స్కీ వూహించలేదు. మొహంలో కరకుదనం వుంటుందనుకున్నాడు. కాని అతడు తన చిన్ననాటి స్నేహితుడిలా కనిపిస్తున్నాడు. నల్లటి కనుబొమ్మల కింది అతడి కళ్ళలో ఏదో శక్తి వుంది.

హాజీమురాద్ బృందంలో మొత్తం అయిదుగురున్నారు. అందులో ఒకడు

చుకుని టార్జార్ లో ఏదో అన్నాడు. చెచెన్ దుబాసీ దాన్ని రష్యన్ లోకి అనువదించాడు.

“రష్యన్ జార్ అధికారానికి లొంగిపోతున్నాను. ఇది నా చిరకాల వాంఛ. కాని ఇన్నాళ్లు షామిల్ నాకు అడ్డుపడ్డాడు” దుబాసీ చెప్పింది విని, గ్లెన్స్ తొడిగిన చేతిని కరచాలనం కోసం ముందుకు చాపాడు వొరొంట్యోవ్.

హాజీమురాద్ మళ్ళీ ఏదో అన్నాడు. “అతడు నీకు మాత్రమే లొంగిపోవాలనుకున్నాడట. నువ్వు సర్దార్ కొడుకువు గనక, నువ్వంటే అతడికి ప్రత్యేకమైన గౌరవముంది”

కృతజ్ఞతలు చెప్పాడు వొరొంట్యోవ్.

“తన అనుచరులందరూ ఇక రష్యన్ పక్షమే అంటున్నాడు” అన్నాడు దుబాసీ.

ఆ తర్వాత హాజీమురాద్ ను వెంట తీసుకుని వొరొంట్యోవ్ దుర్గంలోకి ప్రవేశించినప్పుడు సైనికులు పలురకాలుగా మాట్లాడుకున్నారు.

“దుర్మార్గుడు! ఎంతమందిని చంపాడో? ఇప్పుడేమో వాడికి స్వాగతమా!”

“అవును. ఒకప్పుడు వాడు షామిల్ కు కుడిభుజం. ఇప్పుడు కాదుగా. ఇక భయం లేదు”

“ఏదేమైనా చూడటానికి ఎంత అందంగా వున్నాడో!”

“ఆ ఎర్రగా వున్నవాడెవడు? మెల్లకన్నుతో చూస్తున్నట్టుంది?”

కాసేపాగి, ఆసక్తిగా చూస్తున్న తన సైనికులతో వొరొంట్యోవ్ “ఇతడెవరో తెలుసా?” అని అడిగాడు.

“తెలియదు, ఎక్కెలెస్సీ”

“హాజీమురాద్! పేరు విన్నారా?”

“ఎన్నిసార్లు మనం అతణ్ణి యుద్ధాల్లో తిప్పికొట్టలేదని”

“అతడూ మనల్ని బాగానే సతాయించాడుగా”

ఖాన్ మహామా. ఇతడే ప్రిన్స్ వొరొంట్యోవ్ ను క్రితం రోజు రాత్రి కలిశాడు. మరొకతను ఆవర్ ఖనేఫీ. హాజీమురాద్ వ్యవహారాలన్నీ అతడే చూసుకుంటాడు. మరొకడు లెస్గియన్. యువకుడు, అందగాడు. ఆడపిల్లలా సుకుమారంగా వున్నాడు. వీళ్ళేగాక ఎల్డార్ ఉన్నాడు. చివరివాడు గంజాలో. చిన్నగడ్డం, కనుబొమలే లేవు.

దురంగా నిల్చున్న వొరొంట్యోవ్ ను వేలితో చూపించాడు పోల్టోరాట్ స్కీ. హాజీ మురాద్ వెళ్లి కుడిచేయి గుండెకాని

“అవును, ఎక్సలెన్సీ”

తన గురించే అందరూ మాట్లాడుకుంటున్నారని హాజీమురాద్ కు అర్థమైంది.

వొరొంటివ్ మనసు విజయోత్సాహంతో వురకలేసింది.

★ ★ ★

రష్యాకు కంటిలో నలుసు, ప్రధానశత్రువు షామిల్, చెచెన్ నాయకుడు. అతడి తర్వాతి ముఖ్యనాయకుడు హాజీమురాద్. ఇటువంటి పెద్దచేపను రష్యన్ సైన్యంలో ఇంతమంది ఉన్నతాధికారులుండగా తను మాత్రమే వలవేసి లొంగదీసుకోవటం గర్వంగా వుంది. అదీ వొరొంటివ్ ఉత్సాహానికి కారణం. ఒక్క చిన్న విషయం గురించే సందేహంగా వుంది. వోడ్కిజెన్ స్కాయ వద్ద సైన్యాన్ని కమాండ్ చేస్తున్న జనరల్ మెల్లర్ జకోమెల్ స్కీ ఆధ్వర్యంలో ఆపరేషన్ జరగాల్సింది. ఎవరికీ రిపోర్ట్ చెయ్యకుండా, ఎవరి అనుమతి తీసుకోకుండానే, తనీ పని పూర్తిచేశాడు. ఈ ఆలోచనే అతడి ఉత్సాహాన్ని కాస్త మసకబార్చింది. ఇంటికి చేరగానే హాజీమురాద్ అనుచరులను రెజిమెంటల్ అడ్జుటెంట్ (ఒక సైనిక హోదా)కు అప్పగించి అతణ్ణి తను స్వయంగా ఇంట్లోకి తీసికెళ్లాడు.

అందంగా అలంకరించుకున్న ప్రిన్సెస్ మార్యా వాసిలెవ్నా, తన ఆరేళ్ల కొడుకుతో ఎదురొచ్చింది. డ్రాయింగ్ రూంలో కూర్చున్నారు. చేతులు గుండెల మీద పెట్టుకుని దుబానీ ద్వారా ప్రిన్సెసు తన సోదరుడిగా భావిస్తున్నాననీ, తాను కూర్చున్న ఈ ఇల్లు తనకు పవిత్రస్థలం అనీ, అతడి కుటుంబమంతా తనకు గౌరవపాత్రులనీ చెప్పాడు హాజీమురాద్.

అతడి ప్రవర్తన, మర్యాద మార్యాను బాగా ఆకట్టుకున్నాయి. తన ముంజేతిని మర్యాదగా స్పృశించినప్పుడు, అతడి మొహం ఎరుపెక్కటం ఆమెకు మరీ

నచ్చింది. కూర్చొమ్మని ఆప్యాయంగా ఆదరించి, కాఫీ తాగుతారా? అని అడిగి కప్పులో కొంత పోసింది. ఇంతా చేసి కప్పు అందిస్తే వద్దన్నాడు. రష్యన్ కొద్దికొద్దిగా అర్థమవుతుంది కాని మాట్లాడలేడు. ఎవరైనా తనకర్థం కాకుండా మాట్లాడినప్పుడు నవ్వుతాడు. పోల్ట్ రాట్ స్కీలాగే, మార్యా కూడా అతడి నవ్వు చూసి అతడి మీద మంచి అభిప్రాయం పెంచుకుంది. తల్లి పక్కన నిల్చున్న పిల్లాడు, హాజీమురాద్ పైనుండి క్షణం కూడా దృష్టి మరల్చలేదు. అతడు గొప్ప పరాక్రమవంతుడని చెప్పుకోవడం వాడు విన్నాడు.

హాజీమురాద్ తో మాట్లాడుతుండమని భార్యకు చెప్పి, అతడు లొంగిపోయి, రష్యన్ పక్షం చేరాడని రిపోర్ట్ చెయ్యటానికి బయల్దేరాడు వొరొంటివ్. గ్రోజ్నోలో ఉన్న జనరల్ కొజ్జోవ్ స్కీకి నివేదిక పంపి, తన తండ్రికి మరో ఉత్తరం రాసి హడావిడిగా ఇంటికి తిరిగివచ్చాడు. ఈ మొరటు మనిషిని తనతో వదిలి వెళ్లినందుకు భార్యకోపం తెచ్చుకుంటుందేమోనని భయపడ్డాడు. కానీ ఇంట్లో పరిస్థితి అందుకు భిన్నంగా ఉంది. కుర్చీలో వెనక్కి వాలి కూర్చున్న హాజీమురాద్, ఆరేళ్ల బుల్గాతో ఆడుకుంటున్నాడు. వీడు తన భార్యకు మొదటి భర్తతో కలిగిన సంతానం. కుర్రాడు అతడి ఒళ్లో కూర్చున్నాడు. ఇల్లంతా నవ్వులతో మునిగి తేలుతున్నది. సోదరుడిని కదా అని అడిగిందల్లా ఇస్తానంటే ఒంటి మీద నూలు పోగు కూడా మీకు మిగలదు' అంటున్నది మార్యా.

ప్రిన్సెసు చూసి, హాజీమురాద్ ఒక్క ఉదుటన లేచి నిల్చున్నాడు. మీద కూర్చున్న బుల్గా కిందికి దూకి కోపం తెచ్చుకున్నాడు. వాడి మొహంలో నవ్వు మాయమైంది. కోపంగా చూశాడు. వొరొం

ట్యోన్ కూర్చున్న తర్వాత కుర్చీలో తనూ కూర్చుని సంభాషణ కొనసాగిస్తూ “సోదరుడు ఇష్టపడింది, కోరింది ఏదైనా ఇచ్చేయటం తమ ఆచారం” అన్నాడు హాజీము రాద్.

“బుల్కాకు అతడి చురకత్తి నచ్చింది” అంది మార్యా.

గర్వంగా, అప్పటిదాకా దాచుకున్న చురకత్తి చూపించాడు బుల్కా.

“చాలా బాగుంది. నేనెలా ప్రత్యుపకారం చెయ్యగలనో అడుగు” అన్నాడు దుబాసీతో వొరొంట్యోవ్.

“నాకేమీ అక్కర్లేదు. నమాజు చేసుకోవటానికి చోటు కావాలి” అన్నాడు హాజీము రాద్.

సేవకులను పిలిచి, అవసరమైన ఏర్పాట్లు చెయ్యమన్నాడు వొరొంట్యోవ్.

ఆ తర్వాత కొద్దిసేపటికే ఏకాంతంలో హాజీమురాద్ ముఖకవళికలు మారిపోయాయి. పెదాల మీద ఆ చిరునవ్వు ఇప్పుడు లేదు. ఆందోళనగా అటూ ఇటూ పచారు చేశాడు. తను ఊహించిన దాని కన్నా సాదరంగా తన లొంగుబాటును అంగీకరించాడు వొరొంట్యోవ్. కాని ఆ ‘అతిమర్యాద’, ‘అతిప్రేమ’లోనే ఏదో వ్యూహం దాగుంది. వొరొంట్యోవ్ను, అతని అధికారులను ఎంతవరకు విశ్వసించవచ్చు? అంతటి ధైర్యవంతుణ్ణి కూడా భయం వేధించింది. అరెస్టు చేసి, గొలుసులతో సైబీరియాకు తరలించరా? ఎందుకంత శ్రమ? సింపుల్ గా చంపేసినా చంపేస్తారు. తన జాగ్రత్తలో తనుండాలి. ఎల్డార్ ప్రవేశించగానే, తన అనుచరులు ఎక్కడ ఉన్నారు? ఎలా ఉన్నారని అడిగాడు. ఆయుధాలు తమ దగ్గరే ఉన్నాయా? లేక వాళ్లు లాగేసుకున్నారా? గుర్రాలెక్కడ కట్టేశారు? అని అడిగాడు.

ప్రిన్స్ గారి అశ్వశాలలోనే తమ గుర్రాలు ఉన్నాయన్నాడు ఎల్డార్. ఆయుధాలు తమ దగ్గరే ఉన్నాయనీ, దుబాసీ స్వయంగా తమకు భోజనం, టీ అందచేస్తున్నాడని చెప్పాడు.

సందేహంగా తలూపాడు హాజీమురాద్.

దుస్తులు మార్చుకుని, నమాజు ముగించి తన వెండి చురకత్తి తీసుకురమ్మని ఎల్డార్ తో చెప్పాడు. మళ్ళీ డ్రెస్ చేసుకుని బెల్ట్ పెట్టుకుని, ఏ అనూహ్య పరిణామానికైనా సిద్ధమన్నట్టు కూర్చున్నాడు.

నాల్గింటికి దుబాసీ వచ్చి ప్రిన్స్ తో కలిసి భోజనం చెయ్యటానికి ఆహ్వానించాడు.

కొద్దిగా పలావు తప్ప మరేమీ తినలేదు హాజీమురాద్. అదికూడా పళ్లెంలోంచి మార్యా వాసిలెప్పా తీసుకున్న వైపు నుండే తనూ కొద్దిగా తీసుకున్నాడు.

“మనం విషం కలుపుతూమేమోనని అతను అనుమానిస్తున్నాడు” అని మార్యా భర్తతో చెప్పింది. ఆ వెంటనే హాజీమురాద్ వైపు తిరిగి, దుబాసీ ద్వారా “మళ్ళీ ఎప్పుడు ప్రార్థన చేస్తారు?” అని అడిగింది. హాజీమురాద్ అయిదువేళ్లు చూపించాడు. వొరొంట్యోవ్ తన వాచి స్ప్రింగ్ నొక్కి ‘ఎక్కువసేపు లేదు’ అన్నాడు. అప్పటికి ఖైం నాలుగుంపావు అయింది. ఆశ్చర్యపడి, తను కూడా వాచీ చూస్తానన్నాడు హాజీమురాద్.

వొరొంట్యోవ్ తన వాచీ అందించాడు హాజీమురాద్ కు. పలుసార్లు చేతులు ఛాతీ మీద పెట్టుకుని, స్ప్రింగ్ ప్రెస్ చేసి గడియారం చెవిదగ్గర పెట్టుకుని విన్నాడు.

విందు ముగిసింది.

ఉన్నతాధికారి మెల్లర్ జకోమెల్ స్నే. తరపున ఓ మనిషి వచ్చాడని చెప్పాడు సేవకుడు.

అసలు విషయమేమిటంటే హాజీమురాద్ లొంగిపోయిన విషయం తెలిసి మెల్లర్ జకోమెల్ స్నే. కోపంగా ఉన్నాడు

ఇంతవరకూ ఈ ముఖ్య సమాచారం తనకు రిపోర్ట్ చెయ్యనందుకు. తక్షణమే లొంగిపోయిన వ్యక్తిని అతని ముందు ప్రవేశపెట్టాలి. జనరల్ గారి ఆదేశం శిర సావహించక తప్పదని వొరొంటివ్ కు తెలుసు. ఆ మనిషి వెంట మెల్లర్ వద్దకు వెళ్లాలని హాజీమురాద్ తో దుబాసీ ద్వారా చెప్పించాడు.

జనరల్ కు కోపం వచ్చిందని మార్యాకు కూడా తెలుసు. ఇది కాస్త ఇబ్బందికరమైన విషయమే. భర్త వారించినా వినకుండా, వాళ్ల వెంట తనూ జనరల్ వద్దకు వస్తానంది.

“తర్వాత వెళ్ళొచ్చా”

“ఇప్పుడే వస్తాను”

వొరొంటివ్ అంగీకరించక తప్పలేదు.

★ ★ ★

ముగ్గురూ ప్రవేశించగానే మర్యాదగా, మార్యాను తన భార్యకు పరిచయం చేసి, హాజీమురాద్ ను వెయిటింగ్ రూంలోకి వెళ్లమని, తదుపరి ఆజ్ఞలు ఇచ్చేంతవరకు అతణ్ణి బయటకి రానివ్వవద్దని అనుచరులను ఆజ్ఞాపించాడు జనరల్ మెల్లర్ జకో మెల్ స్కీ. ఆ తర్వాత వొరొంటివ్ ను తన స్టడీ రూంలోకి ఆహ్వానించాడు. కాని ఆ తర్వాత తలుపు మూసి అతణ్ణి కనీసం కూర్చొమ్మని కూడా అనకుండా “ఈ ప్రాంతానికి అధికారిని నేను. నా ద్వారా మాత్రమే శత్రువుతో చర్చలు జరపాలి. హాజీమురాద్ మన పక్షం వచ్చి లొంగిపోయిన విషయం నాకెందుకు రిపోర్ట్ చెయ్యలేదు? ” అడిగాడు.

“మధ్యవర్తి వచ్చి అతడు కేవలం నాకే లొంగిపోదలచుకున్నాడని చెప్పాడు” అన్నాడు వొరొంటివ్ ఉద్రేకాన్ని అణచుకుంటూ. జనరల్ పరుషంగా మాట్లాడబోతున్నాడని అతడికి తెలుసు.

“నాకెందుకు సమాచారమివ్వలేదని అడుగుతున్నాను? ”

“బేరన్, మీకు రిపోర్ట్ చేద్దామనే అనుకున్నాను కాని...”

“నన్ను బేరన్ అని కాదు, యువర్ ఎక్సెలెన్సీ అని సంబోధించాలి...” సరిగ్గా అక్కడ ఆయన కోపం కట్టులు తెంచుకుంది.

“ఇరవై ఏడేళ్లుగా నేను చక్రవర్తి సేవలో ఉన్నాను. కుటుంబ సంబంధాల వల్ల నిన్నుగాక మొన్న సైన్యంలో చేరిన ఒక కుర్రకుంక, తనకు సంబంధించని వ్యవహారాల్లో నన్ను ధిక్కరించి...”

“యువర్ ఎక్సెలెన్సీ. మీరు అసత్యాలు పలుకకూడదు”

“నేను చెప్పేది సత్యమే. నా అనుమతి

లేకుండా...”

సరిగ్గా అప్పుడు డ్రెస్సు రెపరెపలాడగా మార్యా గదిలోకి ప్రవేశించింది.

“బేరన్ గారూ శాంతించండి. నా భర్తకు మిమ్మల్ని అవమానించే ఉద్దేశ్యం ఎంత మాత్రం లేదు..” అంటూ ప్రారంభించింది మార్యా.

“నేను దాని గురించి మాట్లాడటం లేదు ప్రిన్సెస్”

“సరేండి. అంతా మరచిపోదాం. ఎలాగ సాధించినా, యుద్ధంకన్నా శాంతి మేలు గద” అంటూ నవ్వింది మార్యా.

ఆ నవ్వుకు కరిగిపోయాడు జనరల్.

“నేను చేసింది తప్పే కాని...” అనబోయాడు వొరొంట్యోవ్.

“నేను కూడా కొంచెం మాట జారానులే...” అంటూ కరచాలనం కోసం చేయిచాపాడు మెల్లర్.

శాంతి పునరుద్ధరించబడింది. ప్రస్తుతానికి హాజీమురాద్ ను జనరల్ ఆధీనంలో వుంచటానికి ఆ తర్వాత సంబంధిత కమాండర్ కు అప్పగించటానికి నిర్ణయించారు.

పక్కగదిలో కూర్చున్న హాజీమురాద్ కు మాటలు వినిపించాయిగాని అర్థం కాలేదు. అయినా వాళ్లు తనగురించే పోట్లాడుకుంటున్నారని తెలిసింది. షామిల్ ను వదిలి రష్యన్ వక్షం రావటం, వ్యూహాత్మకంగా వీళ్లకు చాలా కీలకమైన విషయమే. తాను వాళ్లకు చాలాముఖ్యం. అందువల్ల తనను చంపరు. నిజానికి డిమాండ్ చేసి వాళ్లనుండి బాగానే రాబట్టవచ్చు జనరల్ అయినప్పటికీ, మెల్లర్ జకోమోస్కీకి, తన కింది అధికారి వొరొంట్యోవ్ కున్నంత పరపతిలేదు. అందువల్ల తర్వాత మెల్లర్ తనను ప్రశ్నించినప్పుడు, హాజీమురాద్ గర్వంగా, తన హోదా తగ్గించుకోకుండా సమాధానాలు చెప్పాడు. పర్వతాల్లోంచి మైదానాల్లోకి తను వచ్చింది జార్ చక్రవర్తి సేవలో తరించటానికి. కేవలం సర్దార్ అంటే కమాండర్-ఇన్-చీఫ్ అయినటువంటి ప్రిన్స్ వొరొంట్యోవ్ సీనియర్ (కమాండర్ వొరొంట్యోవ్ తండ్రి)కి మాత్రమే లొంగిపోయాడు. వొరొంట్యోవ్ సీనియర్ టిఫ్లిస్ నగరంలో వుంటాడు.

★ ★ ★

గాయపడిన అబ్దీవ్ ను ఆసుపత్రికి తీసికెళ్లారు. దుర్గం ముందరి భాగంలో చెక్కుపలకలతో కట్టిన గదొకటుంది. అదే ఆసు

పత్రి. జనరల్ వార్డ్ లో ఒక బెడ్ మీద పడుకోబెట్టారు క్షతగాత్రుణ్ణి. అతడుగాక, వార్డ్ లో మరో నలుగురు పేషెంట్లున్నారు. ఒకడు టైఫాయిడ్ జ్వరంతో బాధపడుతున్నాడు. మరొకడికి మలేరియా. ఎప్పుడూ ఆవలిస్తుంటాడు. మరో యిద్దరు మూడు వారాల క్రితం గాయపడినవాళ్లు. ఒకడికి చేతిలో, మరొకడికి భుజంలో గాయమైంది. టైఫాయిడ్ రోగి తప్ప మిగతా అందరూ కొత్త పేషెంటును పలకరించారు.

“కొన్నిసార్లు బుల్లెట్ల వర్షం కురుస్తుంది. అయినా ఒక్కటి తగలదు. ఈసారి వాళ్లు అయిదు సార్లే పేల్చారు” అన్నాడొక పేషెంట్.

“అంతా అదృష్టం. ఎలా రాసుంటే అలా జరుగుతుంది”

మంచమీద పడుకోబెట్టినప్పుడు నొప్పి భరించలేక పెద్దగా కేకేశాడు అబ్దీవ్. ఆ తర్వాత మూలగలేదుగాని కళ్లు చిట్టించి, కాళ్లు కదుపుతూ పడుకున్నాడు.

డాక్టరు వచ్చి పేషెంట్ ను పక్కకు తిప్పుమని చెప్పి, బుల్లెట్ శరీరం గుండా ప్రయాణించిందేమోనని పరీశీలించాడు.

వాళ్లు అతడి చొక్కాపైకి లేపగానే “ఇదేమిటి?” అంటూ ఆశ్చర్యంగా చూశాడు.

వీవు మీదా, కాళ్ళమీద వాతలు పెట్టి నట్లు తెల్లటి గీతలున్నాయి.

“అవిప్పటివి కావు సార్” అన్నాడు అబ్దీవ్.

కొంతకాలం క్రితం డబ్బు స్వంతానికి వాడుకున్నందుకు యజమాని అతణ్ణి కొరడాలతో కొట్టాడు.

మరోసారి అబ్దీవ్ ను తిప్పారు. బుల్లెట్ కనిపించింది గాని దాన్ని తీయలేకపోయాడు డాక్టర్. గాయానికి డ్రెస్సింగ్ చేసి ప్లాస్టర్ వేసి వెళ్ళిపోయాడు. డాక్టరు పరీక్షించినంత సేపూ కళ్లు మూసుకుని, పళ్లు బిగపట్టిన అబ్దీవ్, అతడు వెళ్ళిపోగానే కళ్లు

తెరిచి ఆశ్చర్యంగా అటూ ఇటూ చూశాడు. డాక్టరుగారి అసిస్టెంటునూ, యితర పేషెంట్లనూ ఎగాదిగా చూశాడు. కాని అతడు చూసింది వాళ్లను కాదు. మరేదో అతణ్ణి ఆకర్షించింది.

అతడి స్నేహితులు పానోవ్, సెరోజిన్ వచ్చారు. కాని అతడు రవ్వంతైనా కదలేదు. మొహంలోని ఆశ్చర్యమూ తగ్గలేదు. చాలాసేపటికి వాళ్లను గుర్తుపట్టినట్టుగా తలాడించాడు.

“మీ యింటి వాళ్ళకేమైనా చెప్పాలా? ” అని అడిగాడు పానోవ్.

అతడివేపే చూసినా అప్టివ్ సమాధానం చెప్పలేదు.

“నిన్నే అడుగుతున్నాను. ఇంటివాళ్ళకేమైనా చెప్పాలా? ” మళ్లీ అడిగాడు పానోవ్ అతడి చేయితట్టి.

అప్పుడు ఈ లోకంలోకి వచ్చినట్టుగా “ఆ... పానోవ్!” అంటూ ఆశ్చర్యం ప్రకటించాడు అప్టివ్.

“ఆ... నేనే. నీకోసం వచ్చాను. ఇంటి వాళ్ళకేమైనా చెప్పాలా? సెరోజిన్ ఉత్తరం రాస్తాడు”

“సెరోజిన్!...” అంటూ అతడివైపు యిబ్బందిగా చూశాడు అప్టివ్.

“నువ్వు రాస్తావా... సరే రాయి. మీరం దరూ చిరకాలం సుఖంగా బతకాలి. మా అన్న...వాడు హాయిగా బతుకుతున్నాడు. సంతోషం! దేవుడందర్ని చల్లగా చూడనీ...” అన్నాడతడు.

“ఇంకా? ”

“ఇంకేం లేదు. కొవ్వొత్తి వెలిగించు. నేను చచ్చిపోతున్నాను” అన్నాడు అప్టివ్.

అప్పుడే పోల్డోరాట్ స్కీ వచ్చాడు, వాకబు చెయ్యటానికి.

“ఎలా వుంది మై బాయ్? ”

కళ్ళ మూసుకుని అడ్డంగా తలాపాడు అప్టివ్. మొహం కళ తగ్గింది. మళ్లీ పానోవ్ తో “కొవ్వొత్తి కావాలి. చచ్చిపోతు

రచనావ్యాసంగమే కాలక్షేపం



ముక్తవరం పార్థసారథి

చాలాకాలంగా రాస్తూనేవున్నాను. నా తొలి నవల 'రంగులవల'కు 1969లో ఒక వారపత్రిక నిర్వహించిన ఉగాది నవలల పోటీలో మొదటి బహుమతి వచ్చింది. అంతకు ముందు, ఆ తర్వాతా వివిధ పత్రికల్లో నా కథలు చాలా అచ్చయ్యాయి.

నా యితర నవలలు.. నువ్వు నేను, చిన్నారావు; కౌగిలి, కలలనీడలు, దవయంతి, మలివెలుగు, మనసులోని చలి, కిందిద్వి షాదం, శూన్యం. 1978 మే 'చతురలో' 'పరువు' ప్రచురితమైంది.

2003 నుండి పుస్తక పరిచయాలు, సాహిత్యవ్యాసాలు, అనువాదాలతో కాలక్షేపం.

కొన్నేళ్ల క్రితం చతురలో 'రచయితలకు ప్రత్యేకం' శీర్షిక నిర్వహించాను.

విశ్వవిఖ్యాత రష్యన్ రచయిత టూల్ స్టాయ్ చివరి నవల 'హాజీమురాద్'ను చతుర ద్వారా తెలుగు పాఠకులకు పరిచయం చేసే అవకాశమిచ్చిన సంపాదకులకు కృతజ్ఞతలు!

చిరునామా :

ముక్తవరం పార్థసారథి

411, ప్రభాతకర్ అపార్ట్మెంట్స్,
విజయనగర్ కాలనీ,
హైదరాబాద్-500057

న్నాను” అన్నాడు.

మైనం కాగితం అతడి వేళ్ళ మధ్యన

పెట్టారుగాని, దాన్ని కూడా మడవలేకపోయాడు అవ్డీవ్.

పోల్టోరాట్ స్కీ వెళ్లిపోయాడు. ఒక ఆర్డర్, అవ్డీవ్ గుండెమీద చెవిపెట్టి చూసి “అంతా అయిపోయింది” అన్నాడు.

టిఫ్లిస్ కు పంపిన నివేదికలో అవ్డీవ్ మరణం గురించి యిలా రాశారు:

నవంబర్ 23: కురిన్ రెజిమెంట్ కు చెందిన రెండు కంపెనీలు చెట్లు నరకటానికి బయల్దేరాయి. మధ్యాహ్నం పర్వతాల్లోంచి వచ్చిన తిరుగుబాటుదార్లు అనేకమంది కంపెనీల మీద దాడి చేశారు. తుపాకులున్న కంపెనీ వెనక్కు తగ్గినా, బాయ్ నెట్లతో రెండవ కంపెనీ తిరుగుబాటుదార్లను దీటుగా ఎదుర్కొంది. ఈ ఘర్షణలో ఇద్దరు సైనికులు గాయపడ్డారు. ఒకడు మరణించాడు. తిరుగుబాటుదార్లలో వందమంది మరణించారు లేదా గాయపడ్డారు.

★ ★ ★

ఆసుపత్రిలో అవ్డీవ్ మరణించిన రోజున, స్వగ్రామం వోడ్విజెన్ స్కాయలో అతడి తండ్రి పొలంపనుల్లో తలమునకలుగా వున్నాడు. అన్నకు బదులుగా అవ్డీవ్ సైన్యంలో చేరాడు. పెళ్ళికెదిగిన కూతురితో మంచు గడ్డకట్టిన నేలమీద ఓట్స్ ధాన్యం తూర్చారబడుతున్నాడు.

క్రితం రాత్రి మంచు విపరీతంగా కురిసింది. తెల్లవారేసరికి రాయిలా, గట్టిపడింది. కోళ్లు మూడోసారి కూసినప్పుడు లేచాడు ముసలాయన, అవ్డీవ్ తండ్రి. మంచుపట్టిన కిటికీ అద్దాలమీద మెరుస్తున్న వెన్నెలను చూసి స్టా దిగి, (చలికి విశాలమైన స్టాలమీదే పడుకుంటారు పేదలు) బూట్లూ, గొర్రెతోలు కోటూ తొడుక్కుని, టోపి పెట్టుకుని, ధాన్యం తూర్చారపట్టే చోటుకి నడిచాడు.

అక్కడ రెండు గంటలు పనిచేసి, యింటికి తిరిగివచ్చి కొడుకునీ, ఆడవాళ్లనీ లేపాడు. కాసేపట్లో అందరూ పనిలో మునిగిపోయారు.

చంద్రుడు తూర్పున అదృశ్యమయ్యాడు. తెల్లవారింది. పని చాలా వరకు ముగిసింది. అప్పుడు ఆవలిస్తూ అక్కడికి చేరుకున్నాడు అతడి పెద్ద కొడుకు అశీం.

“ఇప్పటిదాకా ఎక్కడ పడి పొర్లుతున్నావురా?” అంటూ కసురుకున్నాడు ముసలాయన.

“గుర్రాలను చూసి వస్తున్నాను...”

“గుర్రాలట గుర్రాలు. ముసిల్లి కూడా ఆ పని చెయ్యగలదు. బాగా కొవ్వు బలిసింది తాగుబోతు వెధవా, ఆ కర్రతీసుకుని పని ప్రారంభించు” అంటూ అరిచాడు.

“నువ్వే తాగించినట్లు మాట్లాడతావేం” అంటూ గొణుక్కున్నాడు కొడుకు.

కోపంగా చూశాడు తండ్రి.

లయబద్ధంగా అందరి చేతులూ కలిశాయి.

“అమాయకుడు. నీకు బదులు నీ తమ్ముడు పీటర్ సైన్యంలోకెళ్లాడు. అక్కడ, నీలాంటి పనిదొంగలకు బాగా బుద్ధి చెప్పేవాళ్లు. నీలాంటివాళ్లు అయిదుగురితో వాడొక్కడు సమానం” అన్నాడు తండ్రి.

“చాలే, యింక మీ చదువుడాపండి” అంది కోడలు కాస్త విసుగ్గా.

“అవునవును. పనిచెయ్యని మీ ఆరుగుర్ని మేపటమేగా నా బాధ్యత! పీటర్, ఇద్దరు మనుషుల పని చేసేవాడు. వాడు వీడిలాగా కాదు”

నేలమీద చెల్లాచెదురుగా పడివున్న ధాన్యాన్ని ఒక చోటికి చేర్చారు. అప్పుడు నెమ్మదిగా నడిచి వచ్చింది ముసలాయన భార్య- కాళ్లకు ఉన్ని గుడ్డలు కట్టుకుని, చెట్ల బెరడుతో చేసిన పాదరక్షలతో. ఆమె నడకకు కింద మంచు పగిలింది.

“ఇటుకలు ఎక్కడికో తోలేదుందట, పెద్ద

రైతు రమ్మని కబురు పెట్టాడు” అందావిడ
ధాన్యం దగ్గిరకు వూడ్చి

“సరే, నువ్వు బండి కట్టుకుని పో.
జాగ్రత్త, మళ్లీ నన్ను చిక్కుల్లోకి లాగకు.
పీటర్ లేకపోవటంతో, చెయ్యి విరిగిన
ట్టుగా వుంది” అంటూ అకీంను మందలించాడు వృద్ధుడు.

“ఇంట్లో వున్నంతకాలం వాణ్ణిమాత్రం
దెప్పిపొడవలేదా ఏమిటి? ఇప్పుడు నన్నంటున్నావు” అన్నాడు అకీం.

“నిన్నెంత తిట్టినా తక్కువే. పీటర్ కూ
నీకూ పోలికేమిటి?” అంది తల్లి.

“సరేలే, పోతున్నాను” అన్నాడు కొడుకు.

“తాగుబోతా, సరేలే అంటున్నావా!”

“ఇక మీ సాధింపులు ఆపుతారా?”
అంటూ విసుక్కుంది కోడలు.

పీటర్ యిల్లు వదిలినప్పటి నుండీ,
తండ్రికొడుకుల మధ్య ఈ సూటి పోటీ
మాటలు కొనసాగుతూనే వున్నాయి.
అప్పుడు కూడా గొడ్డులా పనిచేసే కొడుకును దూరం పంపి, పనికి బద్ధకించే అడ్డగాడిదను యింట్లో పెట్టుకున్నాననే అనుకున్నాడు. అయితే యిలా చెయ్యటానికి ఒకే ఒక్క కారణముంది. పెద్దవాడికి నలుగురు పిల్లలున్నారు. పీటర్ కు ఒక్కడే చంటిపిల్లాడు. కాని వాడు మహా పనిమంతుడు.



క్షణం విరామమెరుగక, రోజంతా పనిచేస్తాడు. ఇతర్ల పనికూడా తనమీద వేసుకుంటాడు. చెట్లు నరకాలన్నా, కట్టెలు కొట్టాలన్నా నాగలి పట్టాలన్నా, బండిలో ధాన్యం నింపి పక్కపూళ్లకు తోలాలన్నా, అన్నీ తానే చేస్తాననేవాడు. చేతికంది వచ్చిన కొడుకును వదులుకున్నందుకు ముసలాయన నిట్టూర్చాడు. సైన్యంలో చేరటమంటే ఆ రోజుల్లో చావుతో సమానం. సైనికుడంటే విరిగిన కొమ్మ. తలచుకొంటే గుండె చెరువవుతుంది. పెద్దకొడుకును మందలించటానికి ములుగర్రలా మాత్రమే వాణ్ణిప్పుడు తలచుకుంటున్నాడు. తల్లి కూడా కొడుకును తలచుకుని దుఃఖించని రోజులేదు. ఇప్పటికీ ఏడాది దాటింది. అక్కడ ఎలాగుంటున్నాడో, కాసంత డబ్బు

పంపించమని చాలాసార్లు చెప్పి చూసింది. కాని ముసలాయన 'చూద్దాంలే' అంటూనే వున్నాడు.

వాళ్లు సంపన్న రైతులే. ముసలాయన పొదుపుగా బతికి బాగానే వెనకేశాడు. కాని ఎంత అవసరమొచ్చినా సరే, పైసా విదల్చాడు.

ఇప్పుడు మళ్ళీ చిన్నకొడుకు ప్రస్థావన రావటంతో, ఎలాగైనా ఓట్స్ అమ్మిన తర్వాత, వాడికి ఓ రూబుల్ పంపించమని పట్టుబట్టాలనుకుంది. అందరూ ఎవరి పనులమీద వాళ్లు వెళ్ళిపోయిన తర్వాత భర్తతో మొండికేసి, పంట అమ్మిన తర్వాత రూబుల్ పంపటానికి ఒప్పించింది. మూడు స్లెడ్జిబళ్లలో తొంభై ఆరు బుషెల్ల ధాన్యం నింపి, పైన గోతాంగుడ్ల కప్పి, ప్రయాణానికి సిద్ధం చేసినప్పుడు చర్చి గుమస్తాతో తను



రాయించిన ఉత్తరం భర్త చేతికిచ్చి, టౌనుకు చేరగానే, ఆ వుత్తరంతోపాటు రూబుల్ కూడా సరైన చిరునామాకు చేరేటట్టుగా చూడాలని చెప్పింది.

కొత్త గొర్రెతోలు అంగరఖా తొడుక్కుని, దానిమీద ఇంట్లోనేసిన మరో గుడ్డ చుట్టుకుని, కాళ్లకు తెల్లటి పట్టీలు కట్టుకుని వుత్తరం పర్శులో పెట్టుకుని, ప్రార్థన చేసి ముందరి సైడ్డిబండిలో కూర్చుని టౌనుకు బయల్దేరాడు ముసలాయన. చివరి బండిలో అతడి మనవడు కూర్చున్నాడు. టౌను చేరుకుని, సత్రం యజమాని చేత వుత్తరం చదివించుకుని విని సంతోషించాడు.

ఉత్తరంలో తల్లి మొదట అతణ్ణి ఆశీర్వదించి, తర్వాత అభినందించి, చిన్న చిన్న యింటి విషయాలు రాసి, అతడి భార్య అశ్విన్యా తమ దగ్గర వుండటానికి యిష్టప

డలేదనీ, మరోచోట ఎక్కడో పనిచేసుకుని బతుకుతున్నా చక్కగా కట్టుబాట్లలోనే వుంటున్నదనీ చెప్పింది. ఆ తర్వాత రూబుల్ పంపిస్తున్న విషయం కూడా చెప్పి 'తనను తలచుకుంటూ బోరుమంది' అని రాశాడు చర్చి గుమాస్తా. కానీ పీటర్ కీ వుత్తరం చేరలేదు. భార్య వేరుగా వుంటున్న విషయం తెలియదు. రూబుల్ అందలేదు. ఉత్తరంతో సహా అదికూడా తిరిగి వచ్చింది. జార్ చక్రవర్తినీ, మాతృ భూమినీ, సనాతన క్రైస్తవమతాన్నీ రక్షించే మహాకార్యంలో పీటర్ యుద్ధంలో మరణించాడు. అదీ వాళ్లకు చేరిన సందేశం.

వార్త విని తల్లి శోకాలు పెట్టింది. గుండెలు బాదుకుని ఏడ్చింది- తీరిక దొరికినప్పుడల్లా. కాని పని ఆగదు. మరుసటి

ఆదివారం, చర్చిలో పీటర్ పేర ప్రత్యేక ప్రార్థనలు చేయించింది. అందరికీ రొట్టె ముక్కలు పంచిపెట్టింది.

ఏడాదిపాటే కలిసి సంసారం చేసినా, అక్లిన్యా కూడా వెళ్ళివెళ్ళి ఏడ్చింది. అతడి అందమైన రూపాన్ని, ప్రేమను తలచుకుని కుమిలిపోయింది. తన కొడుకు వంకాను అనాధను చేసినందుకు కోపం తెచ్చుకుంది. అన్నమీద వున్న ప్రేమ, కట్టుకొన్న పెళ్లాం మీద, కన్నకొడుకుమీద లేదా! ఊరూపేరూ తెలియని కొత్త మనుషుల మధ్య తాను బతకాలా?

అయినా ఒకండుకు ఆమె సంతోషించింది. కిరాణాకొట్టు యజమానివల్ల తను రెండోసారి గర్భం దాల్చింది. ఈ పనిచేసినందుకు యిప్పుడు తననెవరూ నిందించరు. భర్త మరణించాడని చెబితే అతడు తనను తప్పక పెళ్లి చేసుకుంటాడు.



మైఖేల్ సెమెనోవిచ్ వొరొంట్యోవ్ (ఇప్పటికే మనకు తెలిసిన సైమన్ వొరొంట్యోవ్ తండ్రి) రష్యన్ రాయబారిగా పనిచేశాడు. ఇంగ్లండులో చదువుకున్నాడు. ఇలా విదేశీ విద్యనభ్యసించడం, ఆనాటి రష్యన్ అధికారుల్లో ఒక అపురూపమైన విషయం. అతడికి అధికారదాహం ఎక్కువ. కిందివాళ్లతో దయగా, ప్రేమగా,

వైవాళ్లతో వినయంగా వుంటాడు. అధికారానికి లొంగివుండాలి. లేదా అధికారం చలాయించాలి. ఇలా తప్ప, అతడికి ఈ జీవితం మరోలా అర్థం కాదు. అత్యున్నత పదవులు, గౌరవాలు అతణ్ణి వరించాయి. క్రాస్నో వద్ద నెపోలియన్ ను పరాజితుడిని చేసిన కమాండర్ గా అతడికి ప్రత్యేక గుర్తింపు ఉంది.

1852లో అతడికి డెబ్బై దాటాయి. అయినా అంత వయస్సున్నట్టు కనిపించదు. వైస్ రాయ్ గా పెద్దజీతం వస్తుంది. తన ఆస్తి, తన భార్య (కౌంటెస్ బ్రాంటిస్కీ) ఆస్తి కలిసి ఎంతుంటుందో ఎవరికీ తెలియదు. క్రిమియాలో సముద్రతీరాన, విశాలమైన గార్డెన్ లో ఒక రాజమహల్ లాంటిది కట్టించాడు.

డిసెంబర్ 4 నాటి సాయంత్రం, మూడు గుర్రాలు లాగిన ఒక బండి వచ్చి, టిఫిన్ లోని అతడి మహల్ ముందు ఆగింది. దుమ్ము కొట్టుకుపోయిన ఒక అధికారి, కోచ్ లోంచి దిగి ఒళ్లు విరుచుకున్నాడు. దూరప్రయాణం చేసినవచ్చాడేమో అలసటగా వుంది. హాజీమురాద్ ను అప్పగించటానికి, జనరల్ కొజ్లోవ్ స్కీ పంపగా వచ్చాడతడు. అప్పటికి ఆరైంది. వొరొంట్యోవ్ కది డిన్నర్ టైం. ఆగంతకుడి విషయం తెలిసింది. మొదట వ్యవహారం ముగించాడు. భోజనం కాస్త ఆలస్యమైనా ఫరవాలేదు.

అతడు డ్రాయింగ్ రూంలోకి ప్రవేశించగానే తను డిన్నర్ కు ఆహ్వానించిన ముప్పైమంది అతిథులూ, ప్రిన్సెస్ సవె రెన్నా వొరొంట్యోవ్ న్నా అభివాదం చేశారు. నల్లటి మిలిటరీ దుస్తుల్లో హుండాగా కనిపించాడు వొరొంట్యోవ్.

షేవ్ చేసుకున్న అతని మొహంలో చిరునవ్వు వెలిగింది. కళ్లు అందర్ని ప్రేమగా పలకరించాయి. ఆహూతులను లోపలికి ఆహ్వానించి, డైనింగ్ టేబుల్

వద్ద ఆసీనులుకమ్మని అర్థించాడు.

విందు ప్రారంభమైంది. అందరూ సూప్ తాగుతున్నారు. అప్పుడు సంచలన ప్రకటన చేశాడు ఒక జనరల్. కొన్నాళ్లుగా మంతనాలు జరుగుతున్న విషయం తనొక్కడికే తెలుసు. అదేమంటే చెచెన్ నాయకుడు షామిల్ కు నమ్మినబంటు, అత్యంత ధైర్యవంతుడు, అత్యంత ప్రముఖుడు అయినటువంటి హాజీమురాద్ రవ్యన్ పక్షం వచ్చి చేరాడు.

ఆశ్చర్యంగా తలెత్తి చూశారు అతిథులు.

“జనరల్, ఇంతవరకు మీరెప్పుడైనా హాజీమురాద్ ను కలిశారా?” అంటూ ముద్దుముద్దుగా ప్రశ్నించిందో ప్రిన్సెస్.

“ఓ యస్. చాలాసార్లు”

1843లో చెచెన్లు గెర్గెబెల్ మీద పట్టు సాధించిన తర్వాత జనరల్ పాలెన్ సేనలను తరిమికొట్టి, తన కళ్లముందే జోలో టూఖీన్ ను హాజీమురాద్ ఎలా చంపిందీ కళ్లక్కట్టినట్టు చెప్పాడు జనరల్.

మౌనంగా అంతా విన్నాడు వొరొంటోవ్. అప్పుడప్పుడూ మర్యాదగా నవ్వాడు. కాని తరువాత ముఖ కవళికలు మారిపోయాయి. అతడి వైపే చూస్తూ, హాజీమురాద్ తో తన రెండవ ఎన్ కౌంటర్ వివరించాడు జనరల్.

“మీకు బాగా జ్ఞాపకముండేవుంటుంది. మొన్నటికిమొన్న మీమీద దాడిచేయించింది అతడే. మిమ్మల్ని రక్షించటానికి వచ్చిన సైనికదళం కూడా బాగా నష్టపోయింది”

“ఎక్కడ?” అన్నాడు వొరొంటోవ్ అర్థం కానట్లు. దార్గో యుద్ధాన్ని ప్రస్తావించాడు జనరల్. అదనపు సైన్యం రాకపోయింటే వొరొంటోవ్ బలగాలు మిగిలివేకావు. వొరొంటోవ్ సిగ్గుతో, అవమానంతో తల దించుకోవాల్సిన క్షణమది. కాని ఆ దార్గో యుద్ధంలో తాము విజయం సాధించామని జార్ చక్రవర్తికి నివేదిక పంపాడు

వొరొంటోవ్. అసలు విషయం అందరికీ అర్థమైనా, అర్థంకానట్లు జనరల్ వైపు చూశారు అతిథులు.

తర్వాత ఆ యుద్ధంలో హాజీమురాద్ ఏవిధంగా పైచేయి సాధించాడో సవిస్తరంగా వివరించాడు. ప్రతిసారీ ‘రక్షణకు అదనపు బలగాలు సకాలంలో చేరనట్లయితే’ అని నొక్కి పలికాడు.

వొరొంటోవ్ ముక్తమీద కూర్చున్నట్లుగా వుంది. ఎలాగైనా విషయం మార్చాలని “టిఫిన్ లో తన అధికార నివాసం సుఖంగా వుందా?” అని అడిగిందో ప్రిన్సెస్. ఈ వూహించని ప్రశ్నకు ఆశ్చర్య

పోయి, ఏం చెప్పాలో తెలియక, అందరి మొహాలూ ఒకసారి పరిశీలించి, తన ముందు ప్లేట్ లో వున్నదేదో గబగబా మింగేశాడు జనరల్.

అందరూ కాస్త యిబ్బందిగానే చూశారు. పెద్దాయన మాటలకు అడ్డుపడటం మర్యాద కాదు. అయితే జార్జియాకు చెందిన ఒక ప్రిన్స్- మహా మూర్ఖుడు. ఎప్పుడేం మాట్లాడాలో తెలియదు. అతడు అత్యుత్సాహంగా ఓ పిట్టకథ చెప్పటంతో వాతావరణం కాస్త తేలికపడింది. ఒకసారి అహమద్ ఖాన్ కు చెందిన వితంతువును హాజీమురాద్ ఎలా ఎత్తుకెళ్లాడో రసవత్త

రంగా వినపించాడతడు.

“ఒకరాత్రి మెహతులి గ్రామానికి వచ్చి తనక్కావలసిన మనిషిని అలా చేతుల్లో ఎత్తి పట్టుకుని, తన అనుచరులతో గుర్రం మీద ఉడాయించాడు”

“అవిడ మీదే ఎందుకు మనసుపడ్డాడు?” అని అడిగింది ప్రిస్నెస్.

“అవిడ భర్త అతడి శత్రువు. అతడిపై విజయం సాధించలేని హాజీమురాద్ తన ప్రతీకారం అలాగ తీర్చుకున్నాడు”

ప్రిస్నెస్, ఈ మాటల్ని తన పక్కన కూర్చున్న కౌంటెస్కు, ఫ్రెంచిలోకి అనువ

ప్రాముఖ్యం పెంచి మాట్లాడితే, పెద్దాయన సంతోషిస్తాడని టేబుల్ వద్ద కూర్చున్న వాళ్లు తెలుసుకున్నారు.

“కాని, మహా మొండిమనిషి. ఆత్మాభిమానం మెండు. మొత్తం మీద గట్టి వాడు”

“అంతెందుకూ 1849లో అతడు ‘తెమిర్ ఖాన్ షురా’ గ్రామం మీద దాడిచేసాడు. పట్టపగలే దుకాణాల మీద పడి, దొరికిందల్లా దోచుకెళ్లాడు”

ఆ సమయంలో తెమిర్ ఖాన్ షురాలో వున్న ప్రత్యక్ష సాక్షి ఒకరు (ఇతడో ఆర్మీ నియన్) పూసగుచ్చినట్టు ఆనాటి దాడిని వర్ణించాడు.

నిజానికి విందులో హాజీమురాద్ గురించి తప్ప మరొక విషయమే ప్రస్తావించలేదెవరూ.

అందరూ అతడి ధైర్యాన్ని, శౌర్యపరాక్రమాలను, ఉదాత్త స్వభావాన్నీ పొగిడిన వాళ్లే. ఒకరెవరో ఇరవయ్యారుమంది బందీలను నిర్దాక్షిణ్యంగా చంపించాడన్నారు. కాని మిగతావాళ్లు “అవును మరి, అలాంటి పరిస్థితుల్లో ఎవరు మాత్రమేం చేస్తారు?” అంటూ అతణ్ణే సమర్థించారు.

“అతడు మహానుభావుడు!”

“యూరోపులో గనక జన్మించి వుంటే నెపోలియన్ అంత గొప్పవాడయ్యేవాడు” అంటూ జార్జియన్ ప్రిన్స్ అతణ్ణి ఆకాశాని కెత్తేశాడు.

‘నెపోలియన్’ అనేమాటను వొరొంటిన్ బాగా యిష్టపడతాడని అతడికి తెలుసు. నెపోలియన్ ను పరాజితుణ్ణి చేసినందుకు చిహ్నంగా మెడమీద ‘తెల్లక్రాస్’ ధరిస్తాడు వొరొంటిన్.

“నెపోలియన్ అంత కాకపోయినా, గొప్ప కమాండర్ అనొచ్చు” అన్నాడు వొరొంటిన్.

“నెపోలియన్ కాకపోతే మురాద్”

“అతడి పేరు హాజీ మురాద్”

దించి చెప్పింది.

“అమెనేం చేశాడింతకూ?” అని ఫ్రెంచిలో అడిగింది కౌంటెస్.

“అమెతో చాలా మర్యాదగానే ప్రవర్తించాడు. తరువాత విడుదల చేశాడని కూడా తెలిసింది” అన్నాడు వొరొంటిన్ చిరునవ్వుతూ.

“అవును, విడుదల కోసం డబ్బులు బాగానే డిమాండ్ చేశాడు”

“మొత్తంమీద గౌరవప్రదంగానే వ్యవహరించాడు”

అలా వొరొంటిన్ మాటలతో సంభాషణ కొత్తదారి పట్టింది. హాజీమురాద్ కు

“హాజీమురాద్ లొంగిపోయాడు. ఇక త్వరలోనే షామిల్ కథ కూడా ముగుస్తుంది”

“త్వరలో కాదు. అతి త్వరలో”

ఇలా వ్యాఖ్యానించటంలో అతని ఉద్దేశం ‘వొరొంట్సోవ్ నాయకత్వంలో’ అని

పొగడ్డలు ఆగలేదు. వొరొంట్సోవ్ దీనికి అడ్డుకట్ట వెయ్యాలనుకున్నాడు. కాని అలాంటి కబుర్లు వినటం సరదాగానే వుంది. తృప్తిగా భార్యతో కలిసి డ్రాయింగ్ రూంలోకి వచ్చాడు.

డిన్నర్ తర్వాత కాఫీ సర్వీస్ చేశారు. ఆ తర్వాత పేకాట ప్రారంభమైంది. బంగారపు నశ్యపు డబ్బా మీద అలెగ్జాండర్ బొమ్మ వున్న మూత తీయబోతున్నప్పుడు వొరొంట్సోవ్ నెవరో పిలిచారు. తను ఇక పేకముక్కలు పంచటమే తరువాయి.

ఇటాలియన్ సేవకుడు “మరో ఆగంతు కుడు, యువర్ ఎక్సలెన్సీ” అంటూ ప్రకటించాడు.

పేకముక్కలు కిందపడేసి తనకు వచ్చిన లేఖను తెరిచి చూశాడు వొరొంట్సోవ్. అది కొడుకు రాసింది. హాజీమురాద్ లొంగు బాటు, అంతకుముందు జరిగిన ఘర్షణ గురించి సుదీర్ఘంగా వివరించాడందులో.

ఏం రాశాడంటూ అడిగింది అతడి భార్య.

“అదే విషయం. అంతా మనమంచికే అనుకోవాలి” అంటూ వుత్తరాన్ని భార్యకు అందజేశాడు.

మనసు తేలికగా వుంది. సంతోషం చెప్పలేనట్టుగా వుంది. అలాంటప్పుడతడు చిటికెడు ఫ్రెంచి నశ్యం పీలుస్తాడు.

★ ★ ★

మరుసటి రోజు ఉదయం హాజీమురాద్ చేరుకునేటప్పటికే వొరొంట్సోవ్ వెయిటింగ్ రూం వివిధ విజ్ఞప్తులతో వచ్చిన జన సందోహంతో కిటకిటలాడుతోంది. నిన్న సరదాగా, పూలరంగడిలా కనిపించిన మనిషి

ఈరోజు యూనిఫాంలో, సైనిక లాంచనాలతో అధికార దర్పంతో కనిపించాడు. ప్రభుత్వ నిధులను స్వంతానికి వాడుకుని కోర్ట్ మార్షల్ కు రెడిగావున్న కమాండర్ ఒకడు దిగులుగా నిల్చున్నాడు. వోడ్కా అమ్మకం మీద తనకే గుత్తాధిపత్యం ఇచ్చిన అనుమతిని కొనసాగించాలని అభ్యర్థిస్తూ వచ్చిన ఆర్మీనియన్ కూడా ఏలిన వారి దర్భనం కోసం నిరీక్షిస్తున్నాడు.

యుద్ధంలో మరణించిన ఒక ఆఫీసర్ భార్య పెన్షన్ ఇంకా మంజూరు కాలేదని వచ్చింది. పిల్లలకు స్కూలు ఫీజు కూడా కట్టలేకపోతున్నది! చర్చి ఆస్తులను కొన్ని తనకు బదలాయించాలని (ప్రభుత్వం స్వాధీనం చేసుకున్న ఆస్తులు) అర్జీ పెట్టుకోవటానికి వచ్చాడొక జార్జియన్ ప్రిన్స్. కాకనస్ ప్రాంతంలో అల్లర్లు అణిచి, లొంగ దీసుకోవటానికి సరికొత్త ప్రణాళికతో నిరీక్షిస్తున్నాడొక అధికారి. వొరొంటిస్ వద్ద దర్శనం లభించిందని ఇంటివద్ద చెప్పుకోవచ్చనే ఒకే ఒక కారణంతో వచ్చాడొక ఖాన్.

అందరూ తమ వంతుకోసం నిరీక్షిస్తూ ఉన్నారు. ఒక వైపు నుండి అతని చేంబ

ర్లోకి ప్రవేశించి, మరోవైపు నుండి వచ్చేస్తున్నారు.

హజీమురాద్ వెయిటింగ్ రూంలోకి ప్రవేశించగానే అందరూ అతడి మీదే దృష్టి కేంద్రీకరించారు. అతడు కొద్దిగా కుంటు తాడు. అది కూడా వాళ్లను ఆకర్షించింది. గుసగుసలాడుతున్నారు.

మెడచుట్టూ వెండి లేసుతో అల్లిన బనియన్ మీద తెల్లటి, పొడుగుగాటి సర్కెషియన్ కోటూ, కాళ్లకు నల్లటి మేజోళ్లూ (లెగ్గింగ్స్) అవే రంగుబూట్లూ వేసుకుని వచ్చాడు. తలమీది టోపీ టర్బాన్ లా కని

పించింది. అతడి జీవితం మలుపు తిరిగింది ఈ టర్బాన్ వల్లే. ఇది పెట్టుకున్నందుకు అహమద్ ఖాన్ అతణ్ణి నిందించాడు. తరవాత ఇదే కారణంగా జనరల్ క్లాగనౌ అరెస్టు చేశాడు. వీళ్లమీది కోపంతో తను షామిల్ పక్షం చేరిపోయాడు.

వెయిటింగ్ హాల్ లో రీవిగా నడిచాడు హజీమురాద్. అతడి కుంటి నడకలో కూడా ఒక రాజసం వుంది. అతడి కళ్లు వొరొంటిస్ చేంబర్ మీద వున్నాయి. హాల్ వున్న అంతమంది తననే చూస్తున్నారన్న సంగతి అతడికి పట్టలేదు.

ప్రిన్స్ సహాయకుడు లారిస్ మెలికోవ్ చేంబర్ నుండి బయటికి వచ్చి, స్వయంగా హజీమురాద్ ను వెంటతీసుకుని లోపలికి వెళ్లాక, తన స్థానంలో లేచి నిల్చుని అతిథిని ఆహ్వానించాడు వొరొంటిస్. అతను కమాండర్-ఇన్-చీఫ్ కూడా. మొహంలో నిన్నటి చిరునవ్వు లేదు, అధికారుల్లో కనిపించే కారిత్యమే తప్ప.

చేంబరులో కిటికీలకు ఆకుపచ్చ వెనెషియన్ బ్లైండ్ లున్నాయి. ఛాతీమీద రెండు చేతులూ పెట్టుకుని, కళ్లు వాలుకుని, నెమ్మదిగా స్పష్టంగా, తన కుమికీ మాండలికంలో మాట్లాడాడు హజీమురాద్.

“మహా ఘనత వహించిన, మహాపరాక్రమశీలి అయిన జార్ చక్రవర్తికి నన్ను నేను సమర్పించుకుంటున్నాను. ఇక నుండీ ఆయన రక్షణలో వుంటాను. ఆయన సేవలోనే శేషజీవితం గడుపుతాను. నా చివరి నెత్తుటి బొట్టు కూడా ఆయన కోసమే అర్పిస్తాను. ఇకనుండీ షామిల్ - మీకూ, నాకు కూడా శత్రువే. అతనితో జరిగే యుద్ధంలో నేను నా ప్రాణాలొడ్డుటానికి సిద్ధంగా వున్నాను”

దుబాసీ రష్యాలోకి అనువదించాడు. వొరొంటిస్, హజీమురాద్ ఒకర్నొకరు చూసుకున్నారు.

మాటల్లో చెప్పలేనదీ, దుబాసీ అనువ దించలేనదీ ఆ చూపుల్లో వ్యక్తమైంది. వాస్తవమేమిటో ఇద్దరికీ తెలుసు. 'హాజీ మురాద్ చెప్పిన మాట ఒక్కటి నమ్మలేదు వొరొంటిన్'. రష్యన్లకు అతడెప్పుడూ శత్రువే. అనివార్యమైన పరిస్థితుల్లో లొంగి పోయాడు. అనివార్యమైన పరిస్థితుల్లో తామూ ఆ లొంగుబాటు అంగీకరించక తప్పలేదు' అన్నాయి వొరొంటిన్ కళ్లు. తనను నమ్మవచ్చునన్నాయి హాజీమురాద్ కళ్లు. 'వయసుమీరిన ఈ జనరల్ మరణం గురించి ఆలోచించక, యుద్ధ వ్యూహాలెందుకు రచిస్తున్నాడు? ఈ జిత్తు లమారితో జాగ్రత్తగా వ్యవహరించాలి' అ నుకున్నాడు హాజీమురాద్. వొరొంటిన్ కి ఈ విషయం కూడా బాగానే అర్థమైంది. కాని యుద్ధసన్నాహాలు చేస్తున్నప్పుడు పర స్పర విశ్వాసం ప్రకటించుకోక తప్పదు.

'చక్రవర్తిగారు మహా దయాళువు. నేను ఆభ్యర్థిస్తే సైన్యంలో చేర్చుకుంటాడు' అని చెప్పమని దుబాసీని ఆదేశించాడు వొరొం టిన్. ఆ తర్వాత హాజీమురాద్ వైపు చూస్తూ "చక్రవర్తిగారి నిర్ణయం వచ్చేదాకా అతడు నా అతిథిగా వుంటాడు. అతిథికి జరగవలసిన మర్యాదలన్నీ జరుగుతాయి" అన్నాడు.

చేతులు ఛాతీకి నొక్కుకుని హాజీము రాద్ వుద్రేకంగా ఏదో చెప్పగా దుబాసీ ఇలా అనువదించాడు.

"1839లో అవేరియాకు అధికారిగా వున్న పుషు రష్యన్లకు సేవ చేశాను. అహ మద్ ఖాన్ నా గురించి జనరల్ క్లాగె నొక పితూరీలు చెప్పకుండా వుంటే షామి ల్ తో జతకట్టేవాణ్ణి కాను"

"తెలుసు, తెలుసు" అంటూ (ప్రిన్స్) సోఫాలో కూర్చొమ్మని చేయి చూపించాడు. కాని హాజీమురాద్ కూర్చోలేదు. అంత పెద్దవాడి ముందు తను కూర్చోలేన న్నట్లుగా భుజాలు ఎగరేసి తల వంచుకు

న్నాడు. కాసేపటికి మళ్ళీ "అహమద్ ఖాన్, షామిల్ ఇద్దరూ నా శత్రువులు. ఇప్పుడు అహమద్ ఖాన్ లేడు. అందువలన అతడి మీద ప్రతీకారం తీర్చుకోలేను. కాని షామిల్ బతికేవున్నాడు. అతణ్ణి చంపే దాకా నా పగ చల్లారదు" అన్నాడు.

"ఇంతకూ ఎలా పగ తీర్చుకుంటాడు? కూర్చొమ్మను" అన్నాడు ప్రిన్స్, దుబాసీతో. కూర్చొనటానికి నిరాకరించి "నేను రష్యన్లతో చేరిందే, షామిల్ మీద ప్రతీకారం తీర్చుకోవటానికి" అన్నాడు హాజీమురాద్.

"అంతా బాగానే వుందిగాని, ఏం చెయ్య దలుచుకున్నాడో చెప్పడం ముఖ్యం"

అన్నాడు ప్రిన్స్. ఈసారి హాజీమురాద్ సోఫాలో కూర్చుని, తనకు రష్యన్ సైన్యం తోడుగా వుంటే దాగెస్టాన్ లో అల్లకల్లోలం సృష్టించి, షామిల్ కు నిలువనీడ లేకుండా చేయటం ఖాయమని చెప్పాడు.

"ఎక్కెలెంట్! ఆలోచిస్తాను" అన్నాడు ప్రిన్స్.

"సర్దార్ వొరొంటిన్ వకు మరో మాట కూడా చెప్పండి.. నా కుటుంబం షామిల్ ఆధీనంలో ఉంది. వాళ్ళక్కడ వున్నంత వరకూ, నేను మీకు సేవ చేయలేను. నేను

బహిరంగంగా అతడి మీద తిరుగుబాటు చేస్తే షామిల్ నా భార్యనూ, తల్లిని, పిల్లల్ని చంపేస్తాడు. మనం పట్టుకున్న షామిల్ తరపు బందీలను, నా కుటుంబ సభ్యులను మార్చుకుంటే, ఆ తర్వాత నేను షామిల్ ను తప్పక చంపుతాను. లేదా చస్తాను” అన్నాడు హజీమురాద్.

“ఆలోచిస్తాను”

వొరొంటిస్కోవ్ హజీమురాద్ తొలి యింటర్యూ ఆలా ముగిసింది.

ఆ సాయంత్రం వొరొంటిస్కోవ్ ఓ ఇటాలియన్ ఒపెరాను ఆనందిస్తున్నప్పుడు, హజీమురాద్ కూడా వచ్చి ముందు వరుసలో కూర్చున్నాడు. కాని ఆ నృత్యనాటికలో ఆసక్తి కనపర్చలేదు. మధ్య మధ్య లేచి నిలబడి అందరి దృష్టిని ఆకర్షించాడు.

మరుసటి రోజు సాయంత్రం వొరొంటిస్కోవ్ నివాసంలో యథావిధిగా మరో విందుపార్టీ జరిగింది. అందమైన పడతులు కురుచ దుస్తులతో అర్ధనగ్నంగా వచ్చారు. మెడ, చేతులు, వక్షోజాల మీద ఆచ్ఛాదన సరిగా లేదు. యువకులు వాళ్ళను ఆలింగనం చేసుకున్నారు. బఫె ప్రారంభమైన తర్వాత షాంపేన్ ప్రవహించింది. స్త్రీలకు మిరాంబు అందించారు. వృద్ధురాలైన ‘సర్దార్’ భార్యకూడా అర్ధనగ్నంగా వచ్చి అందరితో కలిసిపోయింది. పరిస్థితిని హజీమురాద్ కు వివరించి చెప్పటానికి ప్రయత్నించాడు దుబానీ. అయినా ఆ వాతావరణం అతడికి నచ్చలేదు. దుస్తులు సరిగా ధరించని పడతులు, అతడికి సమీపంగా వచ్చి నిలబడి పరిచయం చేసుకోవాలన్నట్టుగా చిరునవ్వు నవ్వారు! ‘తామంటే ఇష్టమేనా?’ అని వాళ్ల ప్రశ్న. తనకు వీళ్ళంటే ఇష్టమా? భుజాలమీదా, ఛాతీ మీదా బంగారు పత

కాలు ధరించిన జనరల్ వొరొంటిస్కోవ్ కూడా చివరికి అదే అడిగాడు. “ఈ పార్టీ నీకు నచ్చలేదా?” ఇంత సంపద, విలాస జీవితం, సుందరాంగనల సాంగత్యం, మధువు నచ్చని మనుషులుంటారా? అనే ది ఆయన ఉద్దేశం కాబోలు. తన అభిప్రాయం చెప్పకుండా “మా ఇళ్లలో ఇలాంటివి వుండవు” అన్నాడు హజీమురాద్.

విందులో సరదాగా గడుపుతున్న వొరొంటిస్కోవ్ మరోసారి తన కుటుంబాన్ని రక్షించాలని ప్రస్తావించాడు. అయితే వొరొంటిస్కోవ్ ఆ మాటలు వినిపించనట్టుగా మరెవరితోనో మరోవే కబుర్లలో మునిగిపోయాడు.

రాత్రి పదకొండు దాటింది. ‘తను నిద్రమించవచ్చా?’ అని లారిస్ మెలికోవ్ ను అడిగాడు హజీమురాద్. ‘వెళ్లితే ఫరవాలేదుగాని ఉంటే బాగుంటుంది’ అన్నాడతడు. అయినప్పటికీ తన కోసం నిరీక్షిస్తున్న బండి ఎక్కి నివాసానికి చేరుకున్నాడు హజీమురాద్.

★ ★ ★

హజీమురాద్ అప్పటికి టిఫ్లిస్ కు చేరి అయిదురోజులు. ఒక ఉదయం వొరొంటిస్కోవ్ ఆదేశానుసారం లారిస్ మెలికోవ్ వచ్చి పలకరించాడు.

“సర్దార్ కు సేవచేసే అవకాశంకోసం నిరీక్షిస్తున్నాను” అన్నాడు హజీమురాద్ వినయంగా, లౌక్యంగా. ఆ తర్వాత మరోసారి తలదించుకుని “ఆజ్ఞాపించండి” అన్నాడు.

కుర్చీ హజీమురాద్ కు సమీపంగా జరుపుకుని “నీ గత జీవితం గురించిన పూర్తి సమాచారం తెలుసుకోవాలనుకుంటున్నారు వైస్ రాయ్. అతనికిప్పటికే తెలియదని కాదు. కాని నీ నోటితో నువ్వు చెబితే మరోసారి తెలుసుకోవాలనుకుంటున్నారు. అన్నాడు లారిస్ మెలికోవ్. అతడు టార్డార్ భావ ధారాళంగా మాట్లాడగలడు.

“నువ్వు చెబితే నేను దాన్ని రవ్వన్లో రాసుకుని ఆయనకు చూపిస్తాను. ఆ తర్వాత ఆయన దాన్ని చక్రవర్తికి పంపుతారు”

ఎవరి మాటకూ అడ్డుపడకపోవటం హాజీమురాద్ ప్రత్యేకత. అతడు చెప్పిన దంతా ఓపిగ్గా విని “చెబుతాను” అన్నాడు. తన జీవితకథ చక్రవర్తి కూడా చదువుతాడంటే గర్వంగా ఉంది.

“ఏదీ వదిలిపెట్టకుండా ఉన్నదున్నట్టుగా చెప్పాలి” అంటూ జేబులోంచి నోట్ బుక్ తీశాడు లారిస్-మెలికొవ్.

“మొదటి నుండి చెప్పనా?”

“మొట్టమొదటి నుండి.. ఎక్కడ పుట్టావు? ఎప్పుడు పుట్టావు?”

సోఫాలో వెనక్కువాలి కూర్చుని, ఓ పొడుగాటి కర్ర తీసుకుని చాకుతో దాన్ని చెక్కుతూ తన కథ ప్రారంభించాడు హాజీమురాద్.

“రాసుకోండి, పుట్టింది సెల్రైస్లో. అదో కుగ్రామం. మా భాషలో చెప్పాలంటే గాడిద తలకాయంతుంటుంది. కుంజాక్ నుండి కొద్ది దూరంలో. కుంజాక్లో ఖాన్ లుంటారు. వాళ్లకూ మాకూ దగ్గర సంబంధాలుండేవి. మా పెద్దన్న ఉస్మాన్ పుట్టినప్పుడు, మా అమ్మ ఖాన్లలో పెద్దవాడు అబునట్టల్ ఖాన్ కు పాలదాయిగా ఉంది. ఆ తర్వాత రెండవవాడు ఉమ్మాఖాన్ కు పాలిచ్చి పెంచింది. కాని మా రెండో అన్న అహ్మద్ చనిపోయాడు. నేను పుట్టినప్పుడు, వాళ్లకు బులాచ్ ఖాన్ పుట్టాడు. ఈసారి మా అమ్మ వాళ్లింటికి పాలదాయిగా పోలేదు. మా నాన్న ఆజ్ఞాపించినా సరే, ఆమె ససేమీరా అంది. పరాయివాళ్ల పిల్లలకు పాలిచ్చి, నా కొడుకును చంపుకోలేను” అంటూ మొండికేసింది. పిచ్చికోపంతో మా నాన్న, ఆమెను పొడిచి చంపబోయాడు. గాని ఇరుగుపొరుగులు వచ్చి రక్షించారు. ఆ తర్వాత ఆమె నా

కోసం ఓ పాట కట్టింది. అదినేను చెప్పక్కర్లేదు...”

“అన్నీ చెప్పాల్సిందే నేను రాసుకుంటున్నాను.”

హాజీమురాద్ ఆ రోజులు గుర్తుకు తెచ్చుకోవటానికి ప్రయత్నించాడు. మట్టితో కట్టిన చిన్న ఇల్లు. తల్లి తనను ఫర్ కోట్ మీద పడుకోబెట్టింది. తండ్రి బాకుతో ఎక్కడ గాయం చేశాడో చూపించమని అడిగాడు తల్లిని. అలా గుర్తుకువచ్చింది పాట.

‘తళతళ మెరిసే బాకు నా గుండెల్లో దిగింది/ నా బాలభానుడు, నా బంగారు కొండను అక్కడే హత్తుకున్నాను/ ధారగా

కారిన నెత్తుటితో వాడు స్నానమాడాడు/ మందులు, మాకులు లేకుండానే ఆ గాయం మానింది/ చావంటే నాకు భయంలేదు/ నా కొడుకునూ అది భయ పెట్టలేదు'

మా అమ్మ యిప్పుడు షామిల్ చెరలో వుంది. ఆమెను రక్షించాలి" ఒక్కొక్కటి జ్ఞాపకం వస్తున్నాయి.

కొండ కింద ఎప్పుడూ వూరే జలధార. తల్లి వేసుకున్న వదులు పైజామాను పట్టుకుని వెంట నడిచేవాడు. ఆమె నీళ్ళకోసం వెళ్ళినప్పుడల్లా తను వెంట వుండాలిందే. మొదటిసారి ఆమె తన తలగొరిగినప్పుడు, తళతళా మెరిసే ఇత్తడి గిన్నెలో, తన ప్రతి బింబం చూసి, తనలా ఉంటాడా అనుకుని ఆశ్చర్యపోయాడు. బక్కచిక్కిన కుక్క ఒక నాడు తన మొహం నాకింది. ఆకలిగా ఉన్నప్పుడు తల్లి యిచ్చిన తియ్యటి రొట్టెవాసన. బుట్టలో తనను పెట్టుకుని తల్లి తాత గారింటికి తీసికెళ్ళిందొకసారి. ఆ నెరసిన జుత్తూ, ముడతలు పడిన తాత మొహం. ఆ వయసులోనూ సుత్తితో కొడుతూ వెండి రేకులు తయారు చేస్తున్నాడాయన.

మొత్తం మీద మా అమ్మ పాలదాయిని పోలేదు. ఖాన్లు కొత్త పాలదాయిని పెట్టుకున్నారు. అయినా వాళ్ళకు మా అమ్మంటే ప్రేమే. అప్పుడప్పుడూ మమ్మల్ని వాళ్ళింటికి తీసుకెళ్ళేది. అక్కడ వాళ్ళపిల్లలతో ఆడుకునేవాళ్ళం.

నాకు పదహారేళ్ళున్నప్పుడు మురిద్లు మా వూళ్ళకు రావటం ప్రారంభమైంది. 'ముసల్మాన్లారా! నాస్తికులకు, అవిశ్వాసులకు వ్యతిరేకంగా పవిత్ర యుద్ధం చెయ్యండి' ఇదీ వాళ్ళ నినాదం. ఇదేవాళ్ళ ప్రచారం. మొదట చెచెన్లు వాళ్ళవైపు వెళ్లిపోయారు. తరువాత అవర్లుకూడా వాళ్ళ ననుసరించారు. అప్పుడు నేను ఖాన్ల

ఇంటిలో, వాళ్ళలో ఒకడిగా బతుకుతున్నాను. వాళ్ళు బాగా సంపన్నులు. నాకూ బోలెడు డబ్బుండేది. అప్పటికే స్వంత గుర్రాలూ, ఆయుధాలూ ఉండేవి. ఇమాం కాజీమల్లా హత్య జరిగి, హంజద్ కొత్త ఇమాంగా వచ్చిందాకా ఆ విలాస జీవితం కొనసాగింది. ఒకనాడు హంజద్ తన మనుషులతో ఖాన్లకో సందేశం పంపాడు. అది సందేశం కాదు, బెదిరింపు. ఖాన్లందరూ పవిత్ర యుద్ధంలో చేరకపోతే వంశనాశ నమే.

ఇది నిజంగా కీలక విషయమే. ఖాన్లకు రష్యన్లంటే భయం. పవిత్ర యుద్ధంలో చేరితే పరిణామాలు మరెంత భయంకరంగా వుంటాయో తెలియదు. ఇంటి యజమాని నన్నూ, తన రెండో కొడుకు ఉమ్మాఖాన్లనూ టిఫ్లిస్ పంపించాడు. అక్కడ మేం రష్యన్ కమాండర్-ఇన్-చీఫ్ బేరన్ రోసెన్లను, హంజద్కు వ్యతిరేకంగా పని చెయ్యటంలో సహాయం కోసం అర్థించాలి. అతడు మమ్మల్ని చూడలేదు. సహాయం చేస్తానని కబురు పంపించాడు గాని ఏమీ చెయ్యలేదు. రష్యన్ ఆఫీసర్లు వచ్చి ఉమ్మాఖాన్లతో పేకాట ఆడి వెళ్లిపోయారు. అతడికి తాగుడు అలవాటు చేశారు. వెళ్ళకూడని చోట్లకు తీసికెళ్ళారు. పేకాటలో, యితర వ్యసనాలలో వున్నదంతా పోగొట్టుకున్నాడు ఉమ్మాఖాన్. అతడి శరీరం గట్టిదే. కాని ఆత్మ బలహీనం. తన గుర్రాలను, ఆయుధాలను కూడా పేకాటలో పోగొట్టుకునేవాడే- నేను అడ్డుపడకపోతే.

టిఫ్లిస్ అనుభవంతో నా అభిప్రాయాలు మారిపోయాయి. ఖాన్లను పవిత్ర యుద్ధంలో చేరవలసిందేనని సలహా యిచ్చాను"

"అభిప్రాయాలెందుకు మార్చుకున్నావు? రష్యన్ల ప్రవర్తన నీకు నచ్చలేదా? " కాసేపు ఆలోచించి "నచ్చలేదు. అంతే

కాదు. పవిత్ర యుద్ధంలో చేరాలనుకోవటానికి మరో కారణం కూడా వుంది”

“ఏమిటది?”

“మా వూరి దగ్గర నేనూ, ఖాన్ కలిసి తిరుగుతున్నప్పుడు ముగ్గురు మురిద్లు తారసపడ్డారు. ఇద్దరు పారిపోయారు గాని ఒకణ్ణి నేను నా పిస్టల్ తో కాల్చాను.

ఆయుధాలు తీసుకోవటానికి సమీపించినప్పుడు అతడింకా ప్రాణాలతో వున్నాడు. నువ్వు నన్ను చంపావు. సంతోషమే. నువ్వు కూడా ముసల్మాన్ వేగా. గజావత్ (పవిత్ర యుద్ధం)లో చేరిపో. ఇది దేవుడి ఆజ్ఞ అంటూ స్వస్ వదిలాడు”

“చేరిపోయావా మరి?”

“లేదు, కాని ఆలోచించాను. హంజద్ మనుషులు కుంజాక్ కు వచ్చినప్పుడు మేం ‘గజావత్’లో చేరటానికి సుముఖమేననీ, కాని అంతకుముందు ఇమాం ఎవరైనా పండితులను పంపించి, ఈ పవిత్ర యుద్ధ మంటే ఏమిటో, ఎందుకు చెయ్యాలో తెలియచెబితే బాగుంటుందనీ మా గ్రామ పెద్దల ద్వారా సమాచారం పంపించాం. ఇందుకు ప్రతిగా హంజద్ ఏం చేశాడో తెలుసా? మా గ్రామ పెద్దల మీసాలు గొరిగించి, ముక్కులు కుట్టించి, వాటికి బరువులు వేళ్లాడదీసి పంపించాడు. అయితే హంజద్, మాకు పవిత్ర యుద్ధం గురించి బోధించడానికి ఒక షేక్ ను పంపించటానికి సిద్ధంగా వున్నాడనీ, ఖాన్ లు తమ చిన్న కొడుకును తమకు బందీగా పంపించాలనీ షరతు విధించాడు. ఖాన్ ల తల్లి (ఖాన్నా) తన చిన్న కొడుకు బులాక్ ఖాన్ ను పంపింది. ‘మిగతా యిద్దరు కొడుకులను కూడా పంపించండి. అందర్నీ ప్రేమగా చూసుకుంటాను. వాళ్లకు తండ్రిలాంటి వాణ్ణి అన్నాడు హంజద్. ఖాన్నా మూర్ఖురాలు. ఉమ్మాఖాన్ నూ, నన్నూ పంపింది. కొందరు దారిలోనే ఎదురువచ్చి, మమ్మల్ని హంజద్ వద్దకు తీసికెళ్లారు.

గుడారంలో వుంటున్నాడతడు. నేను మీ కుటుంబానికి ఏ అపకారమూ తలపెట్టలేదు. తలపెట్టను కూడా. పవిత్ర యుద్ధానికి జనాన్ని ప్రేరేపించటమే నా లక్ష్యం. నా తండ్రి, మీ తండ్రికి సేవ చేసినట్టుగానే, నేను మీకు సేవ చేస్తాను. నన్ను మీ యింట్లో వుండనివ్వ. మీకు మంచి సలహాలు ఇస్తాను’ అంటూ ప్రేమగా మాట్లాడాడు హంజద్.

ఉమ్మాఖాన్ ధైర్యంగా మాట్లాడలేదు. ఏం జవాబు చెప్పాలో తెలియక మౌనంగా వుండిపోయాడు. ప్రతిపాదన బాగానే వుంది గనక, హంజద్ ను కుంజాక్ కు

రమ్మనీ, అక్కడ ఖాన్నా, ఆమె పిల్లలూ అతనికి స్వాగతం పలుకుతారని చెప్పబోయాను. కాని నన్ను మధ్యలోనే ఆపి- అదే షామిల్ ను మొదటిసారి చూడటం- అడిగింది నిన్ను కాదు. ఖాన్ ను’ అన్నాడతను.

నేను మాట్లాడలేదు. ఉమ్మాఖాన్ ను గుడారంలోకి తీసికెళ్లాడు హంజద్. ఆ తర్వాత, తన మనుషులతో కలిసి కుంజాక్ కు వెళ్ళమని ఆదేశించాడు. అతని వెంటవచ్చిన హంజద్ మనుషులు తన పెద్ద కొడుకును పంపించమని ఖాన్నాను వేధించారు. ఇందులో ఏదో కుట్ర వుందని

అర్థమైపోయింది. పంపించవద్దని ఖాన్నాకు నచ్చచెప్పటానికి ప్రయత్నించాను. కాని 'గుడ్డుకు వెంట్రుకలుండనట్టే, ఆమెకు బుద్ధి లేదు' కొడుకును వెళ్లమని ఆదేశించింది. అబు నట్టల్ ఖాన్ కు వెళ్లటం యిష్టం లేదు. అతణ్ణి చూసి 'భయపడుతున్నావా?' అని అడిగిందామె. మగాళ్లను ఎలా గాయపరచాలో ఆమెకు బాగా తెలుసు- కందిరీగకు కుట్టడం తెలిసిన ట్టుగా. తల్లికి జవాబు చెప్పలేదు గాని గుర్రానికి జీను సిద్ధం చెయ్యమని సేవ కుణ్ణి ఆదేశించాడు అబునట్టల్ ఖాన్. నేనూ అతడి వెంట వెళ్లాను.

హంజద్ మాకు యిదివరకటికన్న ఘనంగా స్వాగతం పలికాడు. సగం దూరంలోనే మాకెదురొచ్చి స్వయంగా వెంటపెట్టుకుని వెళ్లాడు. అనేక మంది అశ్వికులు, రంగురంగుల జెండాలతో, స్వాగత గీతాలతో గాలిలో తుపాకులు పేలుస్తూ మమ్మల్ని ఆహ్వానించారు.

నివాస స్థలానికి చేరగానే హంజద్, అబు నట్టల్ ఖాన్ ను గుడారంలోకి తీసి కెళ్లాడు. నేను గుర్రాల వద్ద నిరీక్షించాను. ఎంతసేపటికీ అతను వెలుపలికి రాకపోవడంతో కొండల్లో తిరిగి వద్దామనుకున్నాను. నేను సగం దూరం వెళ్లానో లేదో గుడారం లోపల తుపాకీ పేలిన శబ్దాలు వినిపించాయి. పరిగెత్తి చూద్దనుకదా, ఉమ్మాఖాన్ నెత్తుటి మడుగులో పడున్నాడు.

అబు నట్టల్ ఖాన్ మురిద్ లతో యుద్ధం చేస్తున్నాడు. కత్తి గాటుకు కాబోలు అతని చెక్కిలి మాంసం వెళ్లాడు తోంది. ఒక చేత్తో దాన్ని నొక్కుకుంటూ, మరొక చేత్తో ఎదుట ఉన్నవాళ్లను చాకుతో పొడుస్తున్నాడు. హంజద్ సోదరుణ్ణి మట్టి కరిపించి, మరొకడి మీదికి లంఘించాడు.

సరిగా అప్పుడే మురిద్ లు అతడి మీద గుళ్ల వర్షం కురిపించారు. మరుక్షణం అతనూ నేలకొరిగాడు”

దాంతో చెబుతున్న హాజీమురాద్ మొహం ఎర్రబడింది. కళ్లలో నెత్తురు కమ్ముకుంది.

“భయంతో పలాయనం చిత్తగించాను”
“నిజంగా? నీకు భయమంటే తెలియదంటారు”

“ఆ తర్వాత, మరెప్పుడూ భయపడలేదు. ఆనాడు మాకు జరిగిన అవమానాన్ని ఎప్పటికీ మరచిపోను. ఇంక దేనికి భయం?”

“చాలా చెప్పాను. నాకు నమాజు సమయమయింది” అన్నాడు హాజీమురాద్, వొరొంటిన్ తనకు కానుకగా యిచ్చిన రిపీట్ వాచ్ స్రింగు నొక్కి చూస్తూ. పన్నెండుంబావయింది. గడియారాన్ని చెవి దగ్గర పెట్టుకుని చిన్న పిల్లాడిలా వాచీ చప్పుడు వింటూ “సోదరుడు వొరొంటిన్ బహుమతి” అన్నాడు.

“మంచి వాచ్. మీ నమాజు తర్వాత కలుస్తాను” అన్నాడు లారిస్ మెలికోవ్.

హాజీమురాద్ తన పడక గదిలోకి నిష్క్రమించాడు.

హాల్లో ఒంటరిగా కూర్చున్న లారిస్ మెలికోవ్ హాజీమురాద్ చెప్పినవన్నీ సరిగా రాసుకున్నానో లేదోనని మరోసారి చెక్ చేసుకుని సిగరెట్ వెలిగించాడు. పక్క గదిలో ఏదో చప్పుడైంది. దగ్గరగా వెళ్లాడు. లోపల్నించి టార్గార్ భాషలో మాటలు వినిపిస్తున్నాయి. వాళ్లు హాజీమురాద్ కు సంబంధించిన మురిద్ లు కావచ్చు. గది తలుపు తెరిచి లోపలికెళ్లాడు.

పర్వతాలలో నివాసముండేవాళ్ల వద్ద వచ్చే ఒక ప్రత్యేకమైన వాసనతో నిండింది గది. నేల మీద బురఖా పరచివున్నది. మాసిన బనియన్ తొడుక్కుని ఒంటి క



న్ను గంజాలో దాని మీద కూర్చుని వున్నాడు. అతడు కళ్లెంతాడు అల్లుతున్నాడు. ఏదో మాట్లాడుతున్నట్టుంది. గొంతు బొంగురుగా వుంది. కొత్త మనిషి గదిలోకి ప్రవేశించటం చూసి మాటలాపి తన పని కొనసాగించాడు.

గంజాలో ముందర నిల్చుని నవ్వుతున్నాడు ఖాన్ మహోమా. అతడి తెల్లటి పళ్లు మెరుస్తున్నాయి. కనుబొమ్మలు లేని నుదురు వింతగా కనిపిస్తున్నది. చొక్కా చేతులు ఫైకి మడుచుకుని జీను పట్టీలకు పాలిష్ పెడుతున్నాడు ఎల్డార్. అందర్లోకి ముఖ్యుడు ఖనేఫీ అక్కడ కనిపించలేదు.

అతడు వంటింట్లో డిన్నర్ తయారు చేస్తున్నాడు.

“దేని గురించి వాదులాడుకుంటున్నారూ?” అని అడిగాడు లారిన్ మెలికోవ్.

“అతడు (హాజీమురాద్) షామిల్ ను పొగుడుతుంటాడు. రాత్రీపగలూ షామిల్ చాలా గొప్పవాడు, పండితుడు, మహా పవిత్రుడు, మహా ధైర్యశాలి అంటూ...” అన్నాడు ఖాన్ మహోమా.

“అతణ్ణి వదిలి వచ్చి యింకా పొగడటం దేనికి?”

“అదేగదా, అక్కడ వుండలేకనే యిక్కడి కొచ్చాడు. అయినా అతడంటే ఎక్కడ లేని

గౌరవం” అన్నాడు ఖాన్ మహోమా మళ్లీ మొహం చిట్టించి.

“అతడు నిజంగా అంత సాధువుంగవుడనుకుంటున్నాడా?”

“మహాత్ముడు కాకపోతే జనం అతడు చెప్పిన మాట ఎందుకు వింటున్నారమరి?”

“షామిల్ లో అలాంటిదేమీ లేదుగాని, మస్నూర్ మాత్రం నిజంగా సాధువుంగవుడు. అతడు ఇమాంగా వున్నప్పుడు జనం యిలా లేరు. అతడు గుర్రం మీద వూళ్లలోకి వచ్చినప్పుడు, జనం అతడి కోటు కొసలను ముద్దాడేవారు. తాము చేసిన పాపాలు చెప్పుకొని, యికముందర అలా చెయ్యమని ఒట్టు పెట్టుకునేవారు. అప్పుడు మా ప్రజలందరూ సాధువులలాగే బతికారని చెబుతారు పెద్దవాళ్లు. ఆ కాలంలో తాగుడు లేదు. చుట్టూ కాల్చటం లేదు. నమాజును అశ్రద్ధ చేయటం లేదు. ఎవరైనా తప్పుచేసినా పెద్ద మనసుతో క్షమించేవాళ్లు. ఒకరికోసం ఒకరు ప్రాణాలర్పించటానికైనా సిద్ధంగా వుండేవారు. ఎవరికైనా దారిలో డబ్బు కనిపిస్తే దాన్నీ కర్రకు కట్టి అక్కడే వదిలివెళ్లేవారు. అది ధర్మకాలం గనకే దేవుడు అందర్నీ చల్లగా చూశాడు. ఇప్పటిలా కాదు” అన్నాడు ఖాన్ మహోమా.

“మా పర్వత ప్రాంతాల్లో యిప్పుడు కూడా ఎవరూ తాగరు. చుట్టూ కాల్చరు” అన్నాడు గంజాలో.

“నీ షామిల్ కు నాగరికత తెలియదు. వాడో రెండుకాళ్ల జంతువు” అన్నాడు ఖాన్ మహోమా.

“అవును. పర్వత ప్రాంతాల్లో వుండే వాళ్లు కాస్త మొరటుగానే వుంటారు” అన్నాడు గంజాలో.

“పర్వతాల్లో గద్దలుంటాయి”

“మాటకు మాట బాగా చెప్పావు” అన్నాడు ఖాన్ మహోమా, తిట్టిన తన

మిత్రుణ్ణి మెచ్చుకుంటూ ఆ తర్వాత.

లారీస్ మెలికోవ్ చేతిలో వెండి సిగరెట్ కేసు చూసి “ఓ సిగరెట్ ఇవ్వు” అన్నాడు.

“మీరు సిగరెట్లు కాలూకూడదు గదా?” అన్నాడు లారీస్ మెలికోవ్.

హాజీమురాద్ పడకగది వైపు చూస్తూ, “ఎవరూ చూడనప్పుడు కాలిస్తే ఫరవాలేదు” అన్నాడు ఖాన్ మహోమా. కాని ఆ తర్వాత సిగరెట్ వెలిగించి పొగ లోపలికి పీల్చుకుండా వదిలేశాడు.

“ఇది చాలా తప్పు” అంటూ కోపంగా గదిలోంచి వెళ్లిపోయాడు గంజాలో.

లారీస్ మెలికోవ్ అతడి వైపే చూశాడు. ఆ వూళ్లో సిల్క్ బనియన్ను, టోపీలు ఎక్కడ దొరుకుతాయని అడిగాడు ఖాన్ మహోమా.

“ఏం, అన్ని డబ్బులున్నాయా?” అన్నాడు లారీస్ మెలికోవ్.

“ఎంతోకొంత వుందిలే”

“ఆ డబ్బు ఎక్కణ్ణించి వచ్చిందో అడగండి” అన్నాడు ఎల్డార్, లారీస్ మెలికోవ్ తో.

“ఆటలో గెల్చుకున్నాను” అని తను క్రితం రోజు టిఫ్లిస్ లో తిరుగుతున్నప్పుడు రష్యన్లు, ఆర్మీనియన్లు బొమ్మాబొరుసూ ఆడటం చూసి తనూ పందెంకాసి గెలిచానని చెప్పాడు. “వాళ్లు బంగారు, వెండి నాణాలతో ఆడుతున్నారు. నేను రాగి నాణాలతో ఆడాను. అయినా గెలిచాను”

“భలేగా వుందే. ఎలా ఆడావు? ఎంత డబ్బు పణంగా పెట్టావేమిటి?”

“పన్నెండు కోపెక్కులే”

“పోయుంటే?”

“ఇదుందిగా!” అంటూ తన పిస్టల్ చూపించాడు ఖాన్ మహోమా.

“అది కూడా యిచ్చేసేవాడివా?”

“ఇవ్వటమే? కాలికి బుద్ధి చెప్పేవాణ్ణి. ఎవరన్నా ఆపటానికి ప్రయత్నిస్తే దీంతో కాలి చంపేవాణ్ణి”

“నిజంగా గెలిచావా?”

“మొత్తం గెలుచుకున్నాను”

ఖాన్ మహోమా, ఎల్డార్లు ఎలాంటి వాళ్లో లారీస్ మెలికోవ్ కు బాగా అర్థమైంది. ఖాన్ మహోమాకు పైలాపబ్లీసు జీవితం యిష్టం. తన జీవితమే కాదు-ఎవరి జీవితమూ అతడికి ముఖ్యం కాదు. ఇలా చీకూ చింతాలేకుండా తిరగవచ్చుననే అతడు రష్యన్ పక్షం వచ్చాడు. ఇలా బతకగలిగే అవకాశమిస్తాంటే అతడు తిరిగి షామిల్ వైపు పొమ్మన్నా పోతాడు. ఎల్డార్ ను మాత్రం అర్థం చేసుకోవటం కష్టం. అతడికి నియమనిష్ఠలెక్కువ. శారీరకం గానూ, మానసికంగానూ బలవంతుడు.

గంజాలో ఒక్కడే అతడికి అంతు చిక్కలేదు. వాడికి షామిల్ అంటే ఆరాధనా భావం, రష్యన్లంటే ద్వేషం, అసహ్యం. ఇలాంటి వాడు మరి హాజీమురాద్ తో కలిసి తమవైపు ఎందుకొచ్చాడు? తమ వున్నతోద్యోగులు కొందరు అనుమానం వ్యక్తం చేసినట్టుగా షామిల్ పట్ల అతడు చూపించింది కపట వైరమేమో? అతడు లొంగిపోయినట్టుగా నటిస్తున్న షామిల్ తరపు గూడాచారి కావచ్చు.

ఇక హాజీమురాద్! గంజాలోతో మాట్లాడిన తర్వాత అనుమానం బలపడింది. హాజీమురాద్ బాగా నటించగలడు. ద్వేషం దాచుకొని ప్రేమ చూపించగలడు.. కాని అంత సమర్థుడు కాదు గంజాలో.

లారీస్ మెలికోవ్ మరి కొంతసేపు అతణ్ణి అవీయవీ అడిగాడు. కాని గంజాలో నోరు మెదపకుండా తన పని చేసుకుంటూ అవును, కాదంటూ తలూపాడు.

కాసేపటికి హాజీమురాద్ మరొక అనుచరుడు ఆవర్ ఖనేఫీ అక్కడికి వచ్చాడు. అతనూ బలాధ్యుడే. ఎప్పుడూ ఏదో ఒక పనిలో నిమగ్నమై వుంటాడు. హాజీము

రాద్ నమ్మినబంట్లలో ముఖ్యుడితడు.

బియ్యం తీసుకుపోవడానికి గదిలోకి ప్రవేశించగానే లారిన్ మెలికోవ్ అతణ్ణాపి “ఎక్కడి నుంచి వచ్చావు? ఎన్నాళ్లుగా హాజీమురాద్ తో వుంటున్నావు?” అని ప్రశ్నించాడు.

“నాదీ, అతన్నీ ఒకే వూరు. అయిదేళ్లుగా కలిసి వుంటున్నాం. నా తండ్రి, అతడి అంకుల్ని చంపాడు. వాళ్లు నన్ను చంపాల నుకున్నారు. నన్ను తన పెంపుడు తమ్ము డిగా స్వీకరించమని అతణ్ణిగాను” అంటూ తన కథ చెప్పాడు ఖనేఫీ.

“పెంపుడు తమ్ముడంటే?”

“రెండు నెలల పాటు జుత్తు గోళ్లు కత్తి రించుకోలేదు అప్పుడు. హాజీమురాద్ యింటికెళ్లి ఆయన తల్లిని శరణుగోరాను. ఆమె నన్ను క్షమించింది. అలా, అతడికి తమ్ముణ్ణయ్యాను”

పక్కగదిలోంచి హాజీమురాద్ గొంతు వినిపించింది. ఎల్డార్ వెంటనే చేతులు తుడుచుకుని పెద్ద పెద్ద అంగలతో గది విడిచి వెళ్లాడు. ఆ వెంటనే తిరిగి వచ్చి “మిమ్ముల్ని లోపలికి రమ్మంటున్నాడు” అని చెప్పాడు.

ఖాన్ మహోమాకు మరో సిగరెట్టిచ్చి హాజీమురాద్ గదిలోకి వెళ్లాడు లారిన్ మె లికోవ్.

★ ★ ★

గదిలోకి ప్రవేశించిన లారిన్ మెలికో వ్ ను నవ్వుతూ ఆహ్వానించిన హాజీము రాద్ “ప్రారంభించనా?” అన్నాడు.

“తప్పకుండా ఇప్పటిదాకా మీ వాళ్లతో మాట్లాడాను. ఒకడు భలే సరదాగా వున్నాడు”

“వాడు ఖాన్ మహోమా, చిల్లర వెధవ” అన్నాడు హాజీమురాద్.

“మరొకడు చూడటానికి భలే అందంగా

వున్నాడు”

“ఎల్డార్. అలా కనిపిస్తాడు గాని, వాడు వుక్కు మనిషి”

కాసేపిద్దరూ మౌనంగా వున్నారు.

“ప్రారంభించనా? ఖాన్లు ఎలా హత్యకు గురయ్యారో చెప్పాను గదా! ఆ తర్వాత కుంజాక్ కు వచ్చిన హంజద్ వాళ్ల భవంతిలో తిష్టవేశాడు. ఖాన్నా ఒక్కతే యింకా బతికున్నది. ఆమెకు కబురు పెట్టాడు హంజద్. ‘ఇంత అవమానమా!’ అంటూ నానా తిట్లు తిట్టింది ఖాన్నా. హంజద్ తన ‘మురిద్’ అసెల్దార్ కు సైగ చేశాడు. వాడు వెనకనుండి ఆమె తలనరి కాడు”

“ఆమెనెందుకు చంపాల్సి వచ్చింది?”

“ముందు కాళ్లెక్కడికి తీసుకెడితే వెనక్కాళ్లు అక్కడికే పోతాయి. మొత్తం కుటుం బాన్ని నాశనం చేశాడు. అందరికన్నా చిన్నవాణ్ణి, ఓ కొండపై నుంచి తోసి చంపే శాడు షామిల్”

“అలా అవేరియా అంతా హంజద్ కు లొంగిపోక తప్పలేదు. కాని నేనూ, నా తమ్ముడు మాత్రం లొంగిపోవటానికి నిరా కరించాం. ఖాన్ల హత్యకు ప్రతీకారం తీర్చుకోవాలనుకున్నాం. లొంగిపోయినట్టు నటించాం. కాని లోపల వాడిని ఎలా చంపాలా? అని ఆలోచిస్తూనే ఉన్నాం. నెత్తురు సలసలా కాగింది. మా తాత సల హాతో ఓ ప్రణాళిక సిద్ధం చేసుకున్నాం. అతడు భవంతి వెలుపలి కొచ్చినప్పుడు చుట్టుముట్టి చంపెయ్యాలి. ఈ విషయం హంజద్ కు చేరవేశారెవరో. మా తాతను పిలిచి ‘నీ మనవలు నా మీద కుట్ర చేస్తు న్నారని తెలిసింది. అదే నిజమయితే, నువ్వు, వాళ్లూ ఒకే ఉరికంబానికి వేళ్లాడ తారు. నేను దేవుడి మనిషిని. దేవుడి పని చేస్తున్నాను. నాకెవరూ అడ్డుతగలకూ డదు. అర్థమైందా?’ అని హెచ్చరించి పంపాడు.

తాత, తిరిగివచ్చి మాకీ విషయం చెప్పాడు.

ఇక నిరీక్షించకూడదు. పని త్వరగా పూర్తి చెయ్యాలి. మనీదులో తొలిరోజు విందు నాటికి ముహూర్తం పెట్టుకున్నాం. మిగతా కామ్రేడ్లు అందుకు అంగీకరించ లేదు గాని నేనూ, నా తమ్ముడూ మొండి కేశాం. ఇద్దరం రెండేసి పిస్టల్లని మా బుర్ఖాలలో దాచుకుని మనీదుకెళ్లాం. ముప్పైమంది మురిద్లు వెంటరాగా, మనీదులోకి ప్రవేశించాడు హంజద్. అందరి చేతుల్లోనూ ఖడ్గాలు తళతళా మెరుస్తున్నాయి. ఆసెల్డార్ (ఖాన్నా శిర చ్చేదం చేసినవారు) మమ్మల్ని చూసి, బుర్ఖాలు తీసి ముందుకు రమ్మన్నాడు. నా చాకుతో వాడిని పొడిచి చంపి, హంజద్ వైపు పరిగెత్తాను నేను. కాని అప్పటికే నా తమ్ముడు ఉస్మాన్ హంజద్ను కాల్చాడు. బులెట్ తగిలినా, హంజద్ మావాడి పైకి లంఘించాడు. కాని నేను మరొక్క వేటుతో అతడి కథ ముగించాను. వాళ్లు ముప్పైమంది. మేం ఇద్దరం. వాళ్లు ఉస్మాన్ ను చంపేశారు. నేను కిటికీ లోంచి దూకి పారిపోయాను.

హంజద్ మరణించాడని తెలిశాక, జనం తిరగబడ్డారు. చాలామంది మురిద్లు పలాయనం చిత్తగించారు. మిగిలిన వాళ్లను జనం చంపేశారు”

హాజీమురాద్ ఆగి ఊపిరి తీసుకుని, తిరిగి ప్రారంభించాడు.

“అప్పటికి సమస్య పరిష్కారమైనట్టేనని అనిపించింది. కాని త్వరలోనే కథ మళ్ళీ మొదటికొచ్చింది. హంజద్ తర్వాత షామిల్ అధికారం చేపట్టాడు. రవ్వన్నను ఎదిరించటానికి, నేను తనతో చేయి కల పాలని కోరుతూ నా వద్దకు తన దూత లను పంపాడు. నేను నిరాకరిస్తే, నన్ను చంపటమే కాక, కుంజాక్ గ్రామాన్నే నేల మట్టం చేస్తానని బెదిరించాడు.

నేనతనకి ఎలాంటి సహాయమూ చెయ్యను. అతణ్ణి మా గ్రామానికి కూడా రానివ్వనని నిర్ణయం తెలియచేశాను”

“నువ్వతనితో ఎందుకు చేతులు కలప లేదు?”

నుదురు చిట్టించి కాసేపు మౌనంగా ఉన్నాడు హాజీమురాద్.

“ఎలా కలపగలను? నా తమ్ముడు ఉస్మాన్, అబు నట్టల్ ఖాన్లను చంపిన వాడికి ఎలా సహకరిస్తాను? జనరల్ రోసెన్ నన్ను ఆవేరియా పరిపాలించుకొ మ్మని ఆదేశించాడు. కాని అతడే కాజీ కు ముల్ కు అధికారిగా మొదట మహమ్మద్ మీర్జానూ, తర్వాత అహ్మద్ ఖాన్ నూ

నియమించాడు. అహ్మద్ ఖాన్ కు నేనంటే ద్వేషం. ఖాన్నా కూతురు సుల్తానెట్టాను తన కొడుక్కు చేసుకోవాలని అతడి కోరిక. ఆమె అందుకు నిరాకరించింది. అలా ఆమె నిరాకరించటానికి కారణం నేనే అని అతడి అనుమానం. నన్ను చంపించటానికి తన మనుషులను కూడా పంపాడు. ఏదో రకంగా నేను తప్పించుకున్నాను. ఆ తర్వాత జనరల్ కుమ్ గెనౌకు నా గురించి పితూరీలు చెప్పాడు. నేను రవ్వన్నకు కలప సరఫరా ఆపివెయ్యమని ఆవర్లకు చెప్పా ననీ, నేనీ పాగా (తలకున్న పాగా

చూపిస్తూ) పెట్టుకుంటాననీ, అంటే దీని అర్థం నేను షామిల్ పక్షం చేరినట్టేననీ ఉన్నవీ లేనివీ కల్పించి జనరల్ కు నామీద దురభిప్రాయం కలుగజేశాడు. మొదట జనరల్ వీటిని నమ్మలేదన్నారు గాని, అతడు టిప్పిన్ వెళ్ళిపోయిన తర్వాత అహ్మద్ ఖాన్ ఆగడాలకు అడ్డులేకుండా పోయింది. అతడి సైనికులు వచ్చి నన్ను బంధించి, సంకెళ్లు వేసి శతఘ్ని ముందు నిలబెట్టారు.

అలా ఆరు రోజులు గడిచాయి. ఏడో రోజున కట్టు విప్పి నన్ను తెమిర్ ఖాన్ ఘరాకు తీసికెళ్లారు. తుపాకులు ఎక్కువె

ట్టిన నలభైమంది సైనికులు నాకు కాపలా. పారిపోవటానికి ప్రయత్నిస్తే తక్షణం కాల్చి య్యాలని వాళ్లకు ఆదేశాలున్నాయి.

మేం మనోష్యాను సమీపించినప్పుడు, దారి ఇరుకయ్యింది. ఒకవైపు నూట ఇరవై గజాల లోతు గల లోయ ఉంది. నేను అటుగా నడిచాను. అంచున నిల్చున్నప్పుడు ఒక సైనికుడు నన్ను ఆవటానికి ప్రయత్నించాడు గాని అతణ్ణి కూడా వెంట లాక్కుని కిందికి దూకాను. అతడు మరణించాడు. చూస్తున్నారూగా, నేను బతికే ఉన్నాను.

పక్కటెముకలు, కాళ్లూచేతులు విరి

గాయి. పాకటానికి ప్రయత్నించాను గాని మగత కమ్ముకున్నది. తిరిగి స్పృహ వచ్చే సరికి నెత్తుటి మడుగులో ఉన్నాను. ఒక గౌరెల కాపరి చూసి ఊరివాళ్లను పిలిచాడు. నేను వాళ్లతోనే కొన్నాళ్లు గడిపాను. గాయాలు మానాయి గాని ఓ కాలు పొట్టిదైంది. అయితేనేం, బాగానే నడుస్తున్నాను గదా!

నా గురించి తెలిసి పక్క ఊళ్ల జనం కూడా చూడటానికి వచ్చారు. మరికాస్త కోలుకున్న తర్వాత నా స్వగ్రామం సెల్మె సొకు వెళ్ళిపోయాను. ఆవర్లు మళ్ళీ నన్ను అధికారం చేపట్టమన్నారు. నేను అంగీకరించాను” అంటూ సంతృప్తిగా నిట్టూర్చి ముగించాడు.

ఆ తర్వాత ఒక సంచిలోంచి రంగువెలిసిన కాగితాలు కొన్ని తీసి లారిస్ మెలికొవ్ కు అందించాడు. అవి తనకు జనరల్ క్లౌగెనౌ రాసిన లేఖలు.

“లెఫ్టినెంట్ హాజీమురాద్! మీరు నావద్ద సమర్థవంతంగా పనిచేశారు. నేను మీ నిజాయితీని శంకించలేదు. కాని ఇటీవల మీరు మాకు ద్రోహిగా మారారన్న విషయం నా దృష్టికి వచ్చింది. మీరు పాగా ధరిస్తున్నారనీ, షామిల్ తో తరచుగా సమావేశమవుతున్నారనీ తెలిసింది. రష్యన్ ప్రభుత్వాన్ని ఎదిరించమని మీరు మీ ప్రజలను ప్రోత్సహిస్తున్నారు. నేను మీ అరెస్టుకు ఆజ్ఞాపించాను గాని మీరు మా వాళ్ల కళ్లగప్పి పారిపోయారు. ఇది మంచి చేస్తుందో చెడు చేస్తుందో నాకు తెలియదు. మీరు నేరస్థుడో, నిరపరాధో కూడా ఇప్పుడే నిర్ణయించలేను. అందువలన నా సలహా పాటించి, మీరు నిజంగా ఏ నేరమూ చెయ్యలేదని భావించినట్లయితే, జార్ చక్రవర్తికి నిజాయితీగా భక్తిశ్రద్ధలతో సేవ చేస్తున్నానని నమ్ముతున్నట్లయితే వెంటనే నావద్దకు రండి. నేను మీకు అభయం ఇస్తున్నాను. నేను మీకు రక్ష

ఇగా ఉంటాను. ఖాన్ స్వయంగా నా అదుపాజ్ఞలలోనే ఉంటాడు గనక అతడు మీకేమీ కీడు తలపెట్టలేడు”

ఇచ్చిన మాట నిలబెట్టుకుంటానని క్లాగె నౌ మరోమారు స్పష్టం చేశాడు.

లారీస్ మెలికొవ్ రెండో ఉత్తరం చదవే లోగా తను మొదటి ఉత్తరానికి రాసిన జవాబు గురించి చెప్పాడు హాజీమురాద్.

“నేను పాగా పెట్టుకున్నది షామిల్ కోసం కాదు. నా పవిత్ర ఆచారాన్ని అనుసరించటం కోసమని రాశాను. నాకు షామిల్ వద్దకు వెళ్లవలసిన అవసరమూ, వెళ్లాలనే కోరికా లేవు. అతడు నా తండ్రిని, సోదరులను, బంధువులను చంపాడు. అయితే నేను రష్యన్ల పక్షం కూడా చేరలేను. ఎందుకంటే వాళ్లు నాతో అమర్యాదగా ప్రవర్తించారు. కుంజాక్ లో నేను బందిగా ఉన్నప్పుడు ఒక నీచుడు నామీద ఉమ్మేశాడు. వాణ్ణి చంపితే తప్ప, మీతో జతకట్టలేను. ముఖ్యంగా పరమ దుర్మార్గుడు అహ్మద్ ఖాన్ అంటే నాకు భయం. వాడున్న చోట నేనుండలేను. నా ఉత్తరానికి జనరల్ రాసిన జవాబిది” అంటూ మరో రంగు వెలసిన కాగితం అందించాడు హాజీమురాద్.

“నీ ఉత్తరానికి ధన్యవాదాలు. ఎవడో నిన్ను అవమానించినందుకు గాను, మాతో చేరనంటున్నావు. రష్యన్ చట్టాల ప్రకారం అందరికీ న్యాయం జరుగుతుంది. వాడిని నీ కళ్లముందే శిక్షించగలం. ఈ విషయంలో ఇప్పటికే ఆదేశాలు జారీచేశాను.

మరో విషయం కూడా గుర్తుంచుకో, హాజీమురాద్! నా పదవిసీ, హోదాను కూడా నువ్వు గౌరవించనందుకు నాకు నీమీద కోపంగా ఉంది. అయినా క్షమిస్తున్నాను. పర్వతాలలో ఉండే మీరు మనుషుల్ని ఓపట్టాన నమ్మరు. కేవలం ఆచారం కోసమే పాగా పెట్టుకున్నట్లయితే భయమెందుకు? రష్యన్ ప్రభుత్వాన్ని చూసి బెదిరిపోవటం

మెందుకు? నిన్ను అవమానించిన వాణ్ణి నీ కళ్లముందే శిక్షిస్తాం. వాడి ఆస్తి జప్తు చేసి నీపేర రాసిస్తాం. రష్యన్లకు మీరంటే అపార గౌరవం. ఎవడో అనామకుడు అవమానించినంత మాత్రాన మా దృష్టిలో మీ స్థాయి ఏమాత్రం తగ్గలేదు.

అనేక మంది పాగా ధరించటానికి నేను స్వయంగా అనుమతించాను. ఈ ఉత్తరాన్ని మీకు చేర్చిన వ్యక్తితో కలిసి నావద్దకు వెంటనే రా’

“అయినా నేను అతడి మాటల్ని నమ్మలేదు. క్లాగెనౌ వద్దకెళ్లలేదు” అన్నాడు హాజీమురాద్. కాసేపాగి సాలోచనగా,

“అహ్మద్ ఖాన్ మీద ప్రతీకారం తీర్చుకోవటం నా లక్ష్యం. అందువల్ల నేను రష్యన్ల పంచన చేరే ప్రసక్తేలేదు. ఆ తర్వాత అహ్మద్ ఖాన్ మా గ్రామం సెల్యెస్ ను చుట్టుముట్టి నన్ను బందిగా పట్టుకుని చంపటానికి ప్రయత్నించాడు. నా దగ్గర అప్పుడంత సైన్యం కూడా లేదు. అతణ్ణి ఎదిరించే శక్తి లేదు. సరిగ్గా అప్పుడు షామిల్ దూతలు వచ్చి అహ్మద్ ఖాన్ తో యుద్ధంలో నాకు సాయం చేస్తామన్నారు. ఓడిస్తే అతణ్ణి చంపి, అవేరియాకు నేనే ఏకచత్రాధిపతిని కావచ్చు అలా అన్ని విషయాలూ బేరీజు వేసుకుని నేను షామి

ల్ తో చేరిపోయాను. అప్పటినుండి రవ్వ స్లతో యుద్ధం చేస్తూనే వున్నాను”

ఆ తర్వాత తను చేసిన పోరాటాలన్నీ ఒక్కొక్కటి వివరంగా చెప్పాడు హాజీము రాద్. అందులో కొన్నింటి గురించి లారిస్ మెలికోవ్ కు అప్పటికే తెలుసు. మెరుపు యుద్ధాలు చెయ్యటం హాజీమురాద్ ప్రత్యేకత. ఇంచుమించు అన్నింటిలోనూ అతడి దే పైచేయి.


“అయినప్పటికీ నాకూ షామిల్ కూ మధ్య దోస్తీ లేదు. అతడికి నేనంటే భయం. కాని నా అవసరముంది. షామిల్ తర్వాత ఎవరు యిమాం కావాలని ఎవరో అడిగారొకసారి. ‘ఎవరు విజేత అయితే వాడే ఇమాం’ అన్నాను.

ఈ విషయం తెలిసి షామిల్ నన్ను వదిలించుకోవటానికి ప్రయత్నించాడు. అతడు నన్ను తబసరాన్ పంపించాడు. నేను అక్కడ వెయ్యి గొర్రెలు, మూడు వందల గుర్రాలు పట్టి తెచ్చాను. అయినా అతడు సంతోషించలేదు. పైగా నన్ను నిందించి ‘నాయబ్’(గవర్నర్) పదవి నుండి తొలగించాడు. నా వద్ద వున్న ధన మంతా తిరిగి యివ్వమన్నాడు. నేను వెయ్యి బంగారు నాణాలు పంపించాను. అతని మురిదీలు వచ్చి నా ఆస్తిసంతాలాక్కున్నారు. నన్ను తన వద్దకు రమ్మని ఆజ్ఞ జారీ చేశాడు. నన్ను చంపుతాడని తెలుసు. నేను వెళ్లేదు. నన్ను బందీగా పట్టుకురమ్మని తన మనుషుల్ని పంపించాడు. అప్పుడు నేను వొరోట్సోవ్ ను ఆశ్రయించాను. నా కుటుంబాన్ని వాళ్లో వదిలి ఒంటరిగా ఆయన దగ్గరకెళ్లాను. నా తల్లి, నా భార్యలు, నా కొడుకులు అతడి చెరలో వున్నారు. సర్దార్ కు చెప్పండి. నా కుటుంబం షామిల్ కు బందీగా వున్నంత కాలం నేను నిస్సహాయుణ్ణి. మీకేవిధం

గానూ వుపయోగపడలేను”

“చెబుతానులే” అన్నాడు లారిస్ మెలికోవ్.

“నా కోరిక మన్నించి నా కుటుంబాన్ని రక్షించండి. అంతా మీ చేతుల్లో వుంది. నన్నూ, నా వాళ్లనూ షామిల్ చెరనుండి విడుదల చెయ్యమని మరీమరీ వేడుకుంటున్నాను” అంటూ ముగించాడు హాజీమురాద్.



డిసెంబర్ 20న మినిస్టర్ ఆఫ్ వార్, ప్రిన్స్ చెర్నిషోవ్ కు ఫ్రెంచిలో వొరోట్సోవ్ రాసిన వుత్తరం యిలా వుంది-
డియర్ సర్,

నేనీ వుత్తరం ఆలస్యంగా రాయటానికి ఒకే కారణం, హాజీమురాద్ తో ఏం చెయ్యాలో ఇంకా మేం నిర్ణయించుకోలేదు. గత రెండుమూడు రోజులుగా నా ఆరోగ్యం అంత బాగాలేదు.

హాజీమురాద్ మనవైపు వచ్చి చేరాడని నేనిదివరకే రాశాను. ఎనిమిదవ తేదీనాడు అతడు టిఫ్లిస్ చేరుకున్నాడు. ఏడెనిమిది రోజులుగా అతడితో మాట్లాడుతూనే వున్నాను. భవిష్యత్తులో అతడు మనకెలా వుపయోగపడతాడు? ప్రస్తుతం అతణ్ణి ఏంచెయ్యాలి? అని ఆలోచిస్తున్నాను. తన కుటుంబం గురించి అతడు చాలా ఆందోళన చెందుతున్నాడు. వాళ్లు షామిల్ చెరలో వున్నంతకాలం తను మనకేవిధం

గానూ వుపయోగపడలేననీ, కృతజ్ఞతగా ఏ ప్రత్యుపకారమూ చెయ్యలేననీ పదేపదే చెబుతున్నాడు.

అతడు రాత్రుళ్లు ప్రశాంతంగా నిద్రపోలే కపోతున్నాడని తెలిసింది. భోజనం కూడా ముట్టడంలేదు. నిరంతరం ప్రార్థనలో గడుపుతున్నాడు. కోసక్కులతో కలిసి గుర్రపుస్వారి చెయ్యటమొక్కటే అతడి వినోదం. పైగా అది అతడికి మొదటినుండి వున్న అలవాటు. ప్రతిరోజూ నావద్దకొచ్చి తన కుటుంబం గురించి ఏమైనా తెలిసిందా - అని అడుగుతాడు. మనం పట్టుకున్న షామిల్ మనుషులందర్నీ అతడికి తిరిగి అప్పగించి తన వాళ్లను విడుదల చేయించమని ప్రాధేయపడతాడు. కావాలంటే డబ్బులిస్తానంటాడు. 'నా కుటుంబాన్ని రక్షించండి. మీకు సేవచేసే అవకాశం కల్పించండి' ఇది అతని నివేదన. 'ఆ తర్వాత నా సేవతో మీరు తృప్తిచెందకపోతే, నన్ను శిక్షించండి' అంటాడు మరోసారి. అక్కడ కుటుంబ సభ్యులున్నంత వరకూ యితడివల్ల మనకుపయోగంలేదని తెలుసు. పరిహారంగా పెద్దమొత్తంలో డబ్బిచ్చి వాళ్లను విడిపించుకోవాలంటే, అంత డబ్బు మంజూరుచేసే అధికారం నాకు లేదు. హాజీమురాద్ వెంటనే తిరిగి రాకపోతే అతడి తల్లిని, యితర కుటుంబ సభ్యుల్నీ చంపుతానని షామిల్ బెదిరించే అవకాశమూ వుంది. నిజంగా అలాంటి పరిస్థితి వస్తే ఏం చేస్తావని ఒకసారి అతణ్ణడిగాను. చేతులు పైకెత్తి అంతా దేవుడి దయ అంటూ నిట్టూర్చాడు. అయితే ఏది ఏమైనా అతడికి లొంగిపోనంటాడు. లొంగిపోతే తనను ఎలాగూ చంపేస్తాడు గదా అంటాడు. తొందరపడి తన కుటుంబాన్ని అతడు నాశనం చెయ్యడని హాజీమురాద్ నమ్మకం. దాగెస్టాన్లో వున్న అనేకమంది ప్రముఖులు అలాంటి పనిచెయ్యకుండా అతడిమీద వత్తిడి తెస్తారు.

కనీసం చెచెన్యా సరిహద్దులకు తను చేరుకోగలిగితే ఎవరో ఒకరు తన కుటుంబ సమాచారం చేరవేస్తారు. ఆ అవకాశమైనా తనకు లభించదా అని వాపోతాడు.

ఇరవై ముప్పై మంది కోసక్కుల రక్షణ దళంతో గ్రోజ్నీ వెళ్లిపోతానంటాడొకసారి.

నేనీ విషయాలన్నీ యింత వివరంగా మీకెందుకు రాస్తున్నానో, మీకిప్పుటికే అర్థమైవుంటుంది. నా బాధ్యతను నేను విస్మరించలేను. అతణ్ణి పూర్తిగా నమ్మలేను. అయితే అతణ్ణి పూర్తిగా నిర్బంధించటం కూడా సరికాదు. మనమతడిని యిబ్బంది పెట్టినట్టుగా తెలిస్తే, దాగెస్టాన్లో మనకు చాలా నష్టం జరుగుతుంది. అక్కడ ఎక్కువమంది షామిల్ కు వ్యతిరేకంగా, మనకు

అనుకూలంగా వున్నారు. హాజీమురాద్ పట్ల మన ప్రవర్తనను బట్టే దాగెస్టాన్ ప్రజలంటే మనకెంత గౌరవాభిమానాలున్నాయో తెలిసిపోతుంది. అందువలన ఇతడిపట్ల నేను వ్యవహరించిన పద్ధతి సరైనదనే అనుకుంటున్నాను. అయినప్పటికీ అతడికి మళ్ళీ పారిపోయే అవకాశం కల్పిస్తే నేను పెద్దతప్పు చేసినట్టే. ఇలాంటి సంక్లిష్ట సందర్భాల్లో ఏది సబబో, ఏది కాదో నిర్ణయించటం కష్టం. మర్యాదకు భంగం కలగకూడదు. అయినా అతడిని ఓ కంట కనిపెడుతూనే వుండాలి.

మహాశయా! ఈ విషయాలన్నీ మహా ఘనత వహించిన చక్రవర్తిగారి ధృష్టికి తీసుకుపోవలసిందిగా విన్నవించుకుంటున్నాను. నా చర్యలకు వారి అనుమతి లభిస్తే నేను కృతజ్ఞుణ్ణి.

మీకు రాసిన సమాచారమంతా నేను జనరల్ జవోడోవ్ స్కీ, జనరల్ కొజ్లోవ్ స్కీలకు కూడా చేరవేశాను. హాజీ మురాద్ గురించి నిర్ణయం తీసుకోవటంలో వాళ్ళకీ సమాచారం వుపయోగపడుతుంది. కొజ్లోవ్ స్కీ అనుమతి లేకుండా ఎక్కడికీ వెళ్ళొద్దని నేనిప్పటికే హాజీమురాద్ ను హెచ్చరించాను.

రష్యన్ ఆఫీసర్లు పక్కన లేకుండా ఒక్కడే వున్నట్టుగా కనిపిస్తే మరీ మంచి దని కూడా చెప్పాను. ఇరుపక్కలా మన సైనికులు కనిపిస్తే హాజీమురాద్ ను మనం బందీగా పట్టుకున్నామని షామిల్ ప్రచారం చేసే అవకాశముంది. అంతే కాదు, నా కుమారుడుంటున్న వోడ్విజెన్ స్కూయకు కూడా వెళ్ళవద్దని హాజీమురాద్ కు నచ్చచెప్పాను. అతడు అక్కడే లొంగి పోయాడు. నా కుమారుడిని అతడు 'మిత్రుడు' అనుకుంటాడు. కాని, నా కుమారుడక్కడ కమాండర్ కాదు. అందువల్ల

ఇతడక్కడికి వెళ్ళితే, సైనికాధికారుల మధ్య మనస్ఫుర్ణలు వచ్చే అవకాశముంది. పైగా, వోడ్విజెన్ స్కూయ శత్రుదేశానికి అతి సమీపంలో వుంది. హాజీమురాద్ ఎక్కడికైనా వెళ్ళాలనుకుంటే గ్రోజ్నీయే సరైన చోటు.

అతడు అడిగిన ఇరవైమంది కోసక్కులతోపాటు నా నమ్మినబంటు, అత్యుత్తమ ఆఫీసర్ లారిస్ మెలికోవ్ ను కూడా వెంట పంపిస్తున్నాను. అతడు టార్డార్ బాగా మాట్లాడగలడు. హాజీమురాద్ గురించి బాగా తెలుసు. మంచి పరిచయం కూడా వుంది. హాజీమురాద్ కు తన యింట్లో ఆతిథ్యమిచ్చిన ప్రిన్స్ టార్కనోవ్ కూడా నమ్మకస్తుడే. అతడితో నేనీ విషయం చర్చించాను. నేను చేసిన పని సరైనదనే అతని అభిప్రాయం. హాజీమురాద్ ను అతిథిగా చూడాలి. లేదా జైల్లో పెట్టాలి లేదా దేశం నుండి బహిష్కరించాలి.

ఈ చివరి రెండు పనులవల్ల హాజీమురాద్-షామిల్ ల వైరంవల్ల మనకొనగూడిన లాభం పోగొట్టుకుంటాం. హాజీమురాద్ మన పక్షం వుంటే, ప్రజలు షామిల్ మీద తిరుగుబాటు చేసే అవకాశముంది. హాజీమురాద్ నిజాయితీని టార్కనోవ్ విశ్వసిస్తున్నాడు. షామిల్ తనను క్షమించి, వదిలివేసే ప్రసక్తిలేదని హాజీమురాద్ కు తెలుసు. షామిల్ కు అతను దొరికితే చంపటం ఖాయం. కాకపోతే యిద్దరి మధ్య మతం ఒక ముఖ్యమైన బంధంగా కనిపిస్తుంది. ఇద్దరికీ మతమే సర్వస్వం. అయితే షామిల్ మతాన్ని అంతగా వాడుకునే అవకాశం లేదనుకుంటాడు టార్కనోవ్. మత బంధాన్ని అంగీకరించినప్పటికీ, షామిల్ కు చిక్కటమంటూ జరిగితే హాజీమురాద్ మరణించినట్టే.

ప్రస్తుత పరిస్థితుల గురించి యిదీ నేను మీకు సమర్పించే నివేదిక.

★ ★ ★

ఒక సైపల్ మెసెంజర్ ఈ రిపోర్ట్ తీసుకుని బయల్దేరాడు. వారం రోజులు నిర్విరామంగా అంచెలంచెలుగా పయనించి గుర్రాల్ని కొరడాలతో కొట్టి నెత్తుర్లు కారించి, అత్యంత వేగంగా పరిగెత్తించి, 31 వ తేదీన మినిస్టర్ ఆఫ్ వార్ చెర్చిషోవ్ కు అందచేశాడు. 1 జనవరి 1852 నాడు చెర్చిషోవ్ ఈ నివేదికను యితర అధికార సమాచారంతోపాటు, చక్రవర్తి నికోలస్ కు సమర్పించాడు. చెర్చిషోవ్ కు వొరొంట్సోవ్ అంటే గిట్టదు. అత్యంత సంపన్నుడూ, కులీనుడూ కావటంవల్ల ఇతర సైనికాధికారులతో పోలిస్తే వొరొంట్సోవ్ కు పరపతి ఎక్కువ. చెర్చిషోవ్ సామాన్యుడు. కేవలం ఉద్యోగం వల్లే ఈ మాత్రమైనా గౌరవ ప్రతిష్టలొచ్చాయి. చక్రవర్తికి వొరొంట్సోవ్ అంటే ఇష్టం. అందువల్ల అవకాశం దొరికినప్పుడల్లా అతడి దగ్గర వొరొంట్సోవ్ గురించి చెడుగా చెప్పటానికి ప్రయత్నిస్తాడు.

ఇదివరలో కాకేసియన్ పరిణామాలపై నివేదిక అందజేసినప్పుడు కేవలం వొరొంట్సోవ్ అసమర్థత, అశ్రద్ధ వల్ల అనేక మంది సైనికులు ప్రాణాలు పోగొట్టుకున్నారని చెప్పాడు. ఇప్పుడు హాజీమురాద్ విషయంలో కూడా వొరొంట్సోవ్ వైఖరి, ప్రస్తుతానికి నష్టం కలిగేదిగా ఉందని సమ్మించాలి. రష్యన్ ప్రయోజనానికి వ్యతిరేకంగా అతడు స్థానిక ప్రజలను ప్రోత్సహిస్తున్నాడని చక్రవర్తికి నివేదించాలి. అసలు హాజీమురాద్ ప్రభుత్వానికి నిజంగా లొంగిపోయాడా లేక షామిల్ తరపున గూడచారిగా వచ్చాడా? అతణ్ణి మధ్యరష్యాకు తరలించి తన నిజాయితీని నిరూపించుకున్న తర్వాత కుటుంబ సభ్యులను షామిల్ చెరనుండి విడిపించిన తర్వాత మాత్రమే అతడి కేవలనా బాధ్యతల్ని అప్పగించటం శ్రేయస్కరం.

అయితే చెర్చిషోవ్ వేసుకున్న ప్రణాళిక

ఫలించలేదు. ఆరోజు చక్రవర్తి కోపంగా, చికాకుగా ఉన్నాడు. ఎవరి సలహానూ అంగీకరించే మూడేలో లేడు. ముఖ్యంగా అతడు చెర్చిషోవ్ ను గత్యంతరం లేక, భరిస్తున్నాడే తప్ప అతడంటే ఏమాత్రం ఇష్టంలేదు. కొందరు తిరుగుబాటుదారుల మీద విచారణ జరిగినప్పుడు, వాళ్ళకెలాగైనా శిక్షపడాలని ఇతడు అత్యుత్సాహం ప్రదర్శించాడు. ఆ తర్వాత వాళ్ళ ఆస్తులు లాక్కోవటానికి ప్రయత్నించాడు. అందువలన చక్రవర్తి మనసు బాగోలేని కారణంగా హాజీమురాద్ కు యధాస్థితి కొనసాగింది.

★ ★ ★

ఉదయం తొమ్మిదిన్నర. మంచు కురు

స్తున్నది. ధర్మామీటర్ మైనస్ 13 డిగ్రీలు ఫారన్ హీట్ చూపిస్తున్నది. పొడుగాటి కోటూ, క్యాప్, ఇతర సైనిక లాంఛనాలతో గుర్రపుబండి దిగి వింటర్ ప్యాల్స్ లోకి ప్రవేశించాడు చెర్చిషోవ్. సహాయ యుద్ధ మంత్రి ప్రిన్స్ వాసిలి దోల్గోరుస్కీ ఏదో ఆందోళనలో ఉన్నట్టు కనిపించినా, ఎదురు వచ్చి మర్యాదగా లోపలికి ఆహ్వానించాడు.

“చక్రవర్తి గారు?” అంటూ అతిమర్యాదగా వాకబు చేశాడు చెర్చిషోవ్.

నిశ్శబ్దం ఎక్కడ భగ్గుమవుతుందోన

స్తుత భయంగా, అతి మంద్రస్వరంలో నిరీక్షించమన్నాడు దోల్గోరుస్కీ. చక్రవర్తి అధికార నివాసంలో ఉద్యోగం చేస్తున్నందుకు తనూ చక్రవర్తిననే అనుకుంటాడతను. మనిషి కదలకుండా నిటారుగా నడుస్తాడు. తల మీద నీళ్ల జగ్గుపెడితే, ఒక్క చుక్కకూడా కిందపడదు. చలిలో వచ్చినప్పుడు, కాళ్లు చచ్చుపడినట్టుగా వున్నాయేమో, కాస్త అటూఇటూ తిరిగి రక్త ప్రసరణ పెంచుకోవడానికి ప్రయత్నించాడు చెర్నిషోవ్.

ఆనాటి అపాయింట్ మెంట్ల ఫైలును మరోసారి చెక్ చేసుకుని, చక్రవర్తిగారి గది తలుపు వారగా తెరచుకుందో లేదో.. చెర్నిషోవ్ ను లోపలికి వెళ్ళమని సైగచేశాడు దోల్గోరుస్కీ.

అగ్నిప్రమాదం తర్వాత వింటర్ ప్యాలెస్ ను పునర్నిర్మించారు. మొదటి అంతస్తులో చక్రవర్తి నికొలస్ నివాసం. మంత్రులూ ఇతర ఉన్నతోద్యోగులతోనూ సంప్రదించటానికి ఓ విశాలమైన హాల్ ఉంది. చక్రవర్తి అలెగ్జాండర్ చిత్రపటం ప్రముఖంగా ఓ గోడకు వేలాడుతుండక్కడ.

ఓ టేబుల్ వెనక కూర్చున్నాడు నికొలస్. అతనిది మహాకాయం. బాస పొట్టను భరించలేనట్టుగా వెనక్కువాలి కూర్చున్నాడు. గదిలోకి ప్రవేశించిన వాళ్లను నిరాసక్తంగా చూస్తాడు. కళ్ళలో వెలుగు లేదు. మొహం పాలిపోయివుంది.

జుత్తు పలచబడి నుదురు విశాలంగా కనిపిస్తున్నది. మీసాలకింద పెదాలు సరిగా కనిపించడం లేదు. కొవ్వు పెరిగి క్రిందికి జారిన చెక్కెళ్లు మాంసం ముద్దల్లా ఉన్నాయి. అతడు అలసిపోయి నీరసంగా వుండటానికి కారణముంది.

సహజంగానే మూడ్ బాగాలేదు. క్రితం

రాత్రి అతనో ప్యూస్నీడెస్ పార్టీలో కాసేపు గడిపాడు. ఆశ్వికగార్డుల యూనిఫారంలో, హెల్మాట్ మీద పక్షిని అలంకరించుకుని భారీగా కదిలించా శరీరం. శరీరం ఎలా ఉన్నా అత్యుపశ్చాసానికి కొదవ వుండదు. మెరుస్తున్న తెల్లటి చర్మంతో, మధుర స్వరంతో పలుకరించిన సుందరాంగి ఒకతె అక్కడ తిరిగి కనిపించింది. అంతకుముందొకసారి ఆమె ఇలాంటి పార్టీలోనే తళుక్కున మెరిసి మాయమైంది.

నిన్న కనిపించగానే ఆమెను వెంటతీసుకొని ఏకాంతం కోసం ప్రత్యేకంగా ఏర్పాటు చేసిన మందిరానికి వెళ్లాడు. అయితే అక్కడ తలుపు తీయటానికి ద్వారపాలకుడు సిద్ధంగా లేడు. చికాకుపడి, స్వయంగా తలుపు తోసుకొని మర్యాద కోసం ఆమెను ముందు లోపలికి వెళ్ళమని తనూ గదిలోకి ప్రవేశించాడు. అప్పటికే గదిలో మరోజంట ఉంది. స్త్రీ ఉలిక్కిపడి మొహంమీది ముసుగు తొలగించిందిగాని, పురుషుడు భయంతో నిశ్శబ్దమై కళ్లు తేలేశాడు. ఎదురుగా సాక్షాత్తు చక్రవర్తి!

తనను చూసి అందరూ బిక్కచచ్చి గజ గజా వణికిపోతారని తెలిసిన నికొలస్, దయగా ఆ యువకుడితో “నాకన్నా చిన్నవాడివి కాసేపు నన్నిక్కడ విశ్రమించనీ” అన్నాడు.

దిగ్గన లేచి కూర్చుని, ఎర్రబడిన మొహంతో, ఏవని ముందుచెయ్యాలో తెలియని తికమకలో, తన ప్రేయసిని తీసుకుని బిత్తరచూపులు చూస్తూ పిల్లలా నిద్రమించాడా యువకుడు.

నికొలస్ వెంటవచ్చిన అమ్మాయికి ఇరవై ఏళ్ళంటాయి స్నీడిష్ గవర్నెస్ కూతురామె. తాను చిన్నపిల్లగా వున్నప్పటినుండీ, చక్రవర్తిగారి చిత్రపటాలు చూసి ఆయనమీద ఎలా మనసు పారేసుకుందో ముద్దుముద్దుగా చెప్పింది. తన ఆరాధ్య దైవం ఆయన. ఆయన కంట్లో పడటానికి

తనెన్నిసార్లు ఎన్నిరకాలుగా ప్రయత్నించిందో! ఇన్నాళ్ళకు తన కోరిక నెరవేరింది.

ఆ ఏకాంత మందిరంలో నికొలస్ గంట కుపైగా ఆమెతో గడిపాడు.

ఆ తర్వాత తన పడకగదికి వచ్చి పడుకున్నాడుగాని ఓ పట్టాన నిద్రపట్టలేదు. ఈపిల్ల ముఖంలోని ఆనందాన్నీ, కళ్ళమెరుపునూ చాలాకాలంగా తన ఉంపుడుకత్తెగా వున్న నెలిడోవానూ పోల్చిచూశాడు. వివాహితులకు పరస్పీలతో సంబంధముండకూడదన్న ఆలోచన ఆయన్నేమాత్రం బాధించలేదు. అది అనైతికమని ఎవరైనా చెబితే అతను ఆశ్చర్యపడతాడు కూడా. ఇలా చెయ్యటంలో తప్పు లేదనుకున్నప్పటికీ,

తీపి తిన్నా నాలిక ఎందుకు చేదెక్కిందో తెలియలేదు. ఇలాంటి ధర్మ సందేహాలన్నీ మరచిపోవటానికి తనదగ్గర మంచి మత్తు మందుంది. తన గొప్పదనం, ఘనత, కీర్తిప్రతిష్టల గురించి తలచుకుంటే సరి.

ఆలస్యంగా పడుకున్నా, తెల్లవారి ఎనిమిదింటికే నిద్రలేచాడు చక్రవర్తి. టాయ్లెట్ కు వెళ్లివచ్చి, బలిసిన శరీరాన్ని మంచు ముక్కలతో మర్దన చేసుకున్నాడు. బాల్యంలోనే కంఠస్తమైన ప్రార్థనలు చేశాడు. అలవాటుగా, మొక్కుబడిగా చెయ్యటమేగాని అతడి జీవితంలో ప్రార్థనలకు విలువలేదు.

మరికాసేటికి దుస్తులు ధరించి వింటర్ ప్యాలెస్ వసారాలోనికి నడిచాడు. అక్కడ ఇంచుమించు తనంత భారీకాయ డైన ఓ కుర్రాడు ఏదో పనిలో నిమగ్నమై కనిపించాడు. యూనిఫాను బట్టి వాడు స్కూల్లో న్యాయశాస్త్రం అభ్యసిస్తున్నట్లుగా తెలిసింది. స్వంతంగా ఆలోచించమని బోధిస్తారక్కడ. క్రమశిక్షణ, ప్రభు విధేయ తకన్న స్వేచ్ఛ ఎక్కువ అభిలషణీయం కాదుగద. అలాంటి స్కూళ్లు తనకు నచ్చవు. కాని శరీరం సైజో, లేక తనను చూసి వాడు శాల్యూట్ చేసిన పద్ధతో అతడి కోపాన్ని కాస్త తగ్గించింది.

“నీ పేరేమిటి?”

“పొలసాటోస్, మహాప్రభూ!”

“గుడ్”

కుర్రాడు శాల్యూట్ చేస్తున్న పొజిషన్ లోనే నిలుచున్నాడు.

నికొలస్ వాణ్ణి చెయ్యికిందికి దించు న్నాడు.

“సైన్యంలో చేరతావా?”

“లేదు మహాప్రభూ”

“మూర్ఖుడు!” అంటూ విసుక్కుని నికొ లస్ తన నడక కొనసాగించాడు. అయితే అసంకల్పితంగా అతని పేరు పడేపడే ఉచ్చరించాడు.

‘కోపెర్వైన్.... కోపెర్వైన్...’ అది నిన్నటి పిల్లపేరు. మళ్ళీ నోటి చేదు గుర్తు కొచ్చి నేను లేకపోతే రష్యా ఏమైపో తుంది.. రష్యామాత్రమే కాదు. మొత్తం యూరోప్ ఏమైపోతుంది..’ అనుకుంటూ అత్యవిశ్వాసం పెంచుకున్నాడు. తనతో పోలిస్తే ప్రవ్యన్ రాజు ఎంత మూర్ఖుడు, ఎంత అసమర్థుడు, తనంత చతురుడు....

గదికి తిరిగి వస్తున్నప్పుడు గుర్రబృండ్ దిగుతూ హెలెనా పాప్టోవ్నా కనిపించింది. అతడి దృష్టిలో ఇలాంటివాళ్లు నిరర్థకజీ వులు. ఆమె తనతో కవిత్వం, సైన్స్ గురించి చర్చించటానికి ప్రయత్నిస్తుంది. పరిపాలనా వ్యవహారాల గురించి సలహా లివ్వాలనుకుంటుంది. ఈ విషయాలు కూడా ఆమెకు తనకన్నా ఎక్కువ తెలుసా ఏమిటి? ఇలాంటి వాళ్లందర్నీ చెవులూ, నోరూ మూయించి ఓ మూల కూర్చోపె ట్టాలి. పట్టించుకోవద్దని ఎంత ప్రయత్నిం చినా వీళ్లు తనను చికాకు పరుస్తూనే వున్నారు. అంతలోనే మృతి చెందిన సోద రుడు మిఖైల్ పావ్లోవిచ్ మదిలో మెదిలాడు. మళ్ళీ ‘ఆమె’ జ్ఞాపకం. అలా పలు విధాల ఆలోచనలతో తన ఆఫీసు గదిలోకి ప్రవేశించాడు నికొలస్. ఇక ఒక్కొక్కరూ వస్తారు. మీసాలు దువ్వుకున్నాడు. బట్టతల మీద విగ్గు సరి చేసుకున్నాడు. అద్దంలో మొహం చూసుకున్నాడు.

తలుపు తెరుచుకుంది. చెర్నిషోవ్ ప్రవే శించాడు. చక్రవర్తి ముఖ కవళికలు, కళ్లు చూడగానే తెలిసిపోయింది, అతడి మూడ్ సరిగా లేదని. క్రితం రాత్రి జరిగిన ‘రాస లీల’ గురించి విన్నాడు గనక, కారణం కూడా తెలిసింది. ముఖావంగా పలకరించి కూర్చొమ్మని సైగ చేశాడు. మొదట కమిష నరేట్ ఉద్యోగులు కొందరు డబ్బు గల్లంతు చేశారని నివేదించాడు చెర్నిషోవ్. ఆ తర్వాత ప్రవ్యన్ సరిహద్దు గురించిన రిపోర్టు. నూతన సంవత్సరం అవార్డులు

ప్రకటించాల్సిన వ్యక్తుల వివరాలు (గత సంవత్సరం విస్తరించిన వారిని ఈసారి పరిగణనలోకి తీసుకోవాలి), హాజీమురాద్ గురించి వొరొంటిన్ ఇచ్చిన సమాచారం ఉండనే ఉంది. చివరగా ఒక వైద్య విద్యార్థి, ప్రొఫెసర్ మీద చేసిన హత్యాప్రయత్నం!

డబ్బు గల్లంతు కావటం గురించి చెప్పినప్పుడు, పెదాలు నొక్కుకుంటూ మౌనంగా విన్నాడు నికోలస్. కొందరే మిటి? అందరూ దొంగతనానికి పాల్పడే ఉంటారు. వీళ్లను శిక్షించక తప్పదు. సైన్యంలో చేరమంటే సరి. కాని ఒకసారి అవినీతికి పాల్పడినవాళ్లు అక్కడ మాత్రం ఏదో చేయకుండా ఉంటారా?

“దేశంలో అవినీతి పెరిగిపోయింది. నిజాయితీగా తనలాగా విధులు నిర్వహించేవాడొక్కడన్నా వున్నాడా అసలు?” అని ఆశ్చర్యం ప్రకటించాడు.

చక్రవర్తి గారి మనసు తెలిసిన చెర్నిషోవ్ “అవును, యువర్ ఇంపీరియల్ మెజెస్టీ!” అన్నాడు వినయంగా.

“ఆ సంగతి వదిలెయ్. నా నిర్ణయం తర్వాత చెబుతానులే” అన్నాడు నికోలస్, కాగితాలు ఎడం పక్కకు తోసి.

ఆ తర్వాత అవార్డుల విషయం, సైన్యాన్ని ప్రష్యన్ సరిహద్దుకు తరలించే విషయం.

అవార్డుల జాబితా తీసుకుని గబగబా కొన్ని పేర్లు కొట్టేసి, తిరిగి ఇస్తూ, రెండు డివిజన్లను ప్రష్యన్ సరిహద్దుకు తరలించ మన్నాడు. 1848 సంఘటనల తర్వాత, రాజరికానికి బదులు రాజ్యాంగబద్ధ పాలనను అంగీకరించాడు ప్రష్యన్ రాజు (నికోలస్ బావమరిది). అందువల్ల వృత్తరాల్లో ఎంత ప్రేమ కురిపించినా, సరిహద్దుల్లో కొంత సైన్యాన్ని మోహరించటమే క్షేమకరం. ప్రష్యన్లు తిరుగుబాటు చేస్తే అతణ్ణి రక్షించేందుకు ఈ సైన్యం పనికొస్తుంది

(యురోప్ లోని అన్ని దేశాల్లోనూ తిరుగుబాటు జరిగే అవకాశముందని నికోలస్ నమ్మకం!). 1848లో తిరుగుబాటు జరిగినప్పుడు తానే కదా తన బావమరిదిని రక్షించింది!

రష్యా సహాయం చెయ్యకపోతే పరిస్థితి ఎలా ఉండేదో!

“అవును, యువర్ ఇంపీరియల్ మెజెస్టీ!”

“ఇంకేమైనా పనుందా?”
వొరొంటిన్ పంపిన నివేదిక, హాజీమురాద్ లొంగుబాటు గురించి చెప్పాడు చెర్నిషోవ్.

“గుడ్. శుభ పరిణామమే గదా!”

“ఇదంతా మీ ఆలోచనేగదా!”

తన వ్యూహాత్మక ఎత్తుగడల గురించి ఎవరు ప్రశంసించినా, మహా సంతోషపడిపోతాడు నికోలస్. నిజానికి ఏ ఎత్తుగడలూ తెలియవతనికీ. తన సహాయకులు, తమ వ్యూహాలను అతనికి ఆపాదిస్తారు. అయితేనేం.. అదంతా తన తెలివితేటల ఫలితమే అంటే వినడానికి గర్వంగా ఉంటుంది.

“ఎలాగంటావు?”

“మీ ఆజ్ఞల్నే మేం తూచా తప్పకుండా పాటించాం మెజెస్టీ! శత్రువుల దారులన్నీ మూసేశాం. ఆహార సరఫరా మార్గాలను మూసేశాం. ఇక తనకు గత్యంతరం లేదని తెలిసే హాజీమురాద్ లొంగిపోయాడు”

“నిజమే”

నిజానికి చెర్నిషోవ్ చెప్పిన వ్యూహం ఎర్మోలోవ్, మెల్యామినోవ్ లు రూపొందించింది. నికోలస్ తక్షణమే షామిల్ మీద దాడి చేసి అందర్నీ చంపెయ్యమన్నాడు. శత్రువు లొంగిపోయే పరిస్థితులు కల్పించాలన్నారు వాళ్లు (నికోలస్ ఆజ్ఞ ప్రకారం చేసిన దార్లో యుద్ధంలో రష్యన్ సైనికులు

చాలా మంది మృతి చెందారు). ఈ వేచి చూసే వ్యూహం కూడా తనదే అని నికొలన్ తనను తాను నమ్మించుకున్నాడు. శత్రువులకు రక్షణ ఇచ్చిన అరణ్యాలను నరికివేసి, ఆహార సరఫరా అడ్డుకుని, ఆకలికి మాడ్చి, రక్షణ లేకుండా చెయ్యటం కూడా తనదేనంటే నిజానికి దాల్గో యుద్ధానికి తన అనుమతి ఇవ్వటం తప్పని అంగీకరించటమే. అయినా నిత్యం, ప్రతిక్షణం పొగడ్డల వర్షంలో తడుస్తున్న అతనికి, తన నిర్ణయాలలోని వైరుధ్యం కనిపించలేదు. హేతుబద్ధమైన ఆలోచనకు అతీతుడు అతడు. 'సింపుల్ కామన్ సెన్స్' కూడా లేని నిర్ణయాలవి. అయినా పంది మాగధులు అతణ్ణి 'జీనియస్' అని కీర్తిస్తారు. వైద్య విద్యార్థి గురించిన అతడి నిర్ణయం అతడి 'జీనియస్'కు తార్కాణం.

ఇదీ అసలు సంగతి! రెండుసార్లు ఫెయిలయిన వైద్య విద్యార్థి మూడోసారి పరీక్ష రాశాడు. ప్రొఫెసర్ ఈసారి అతణ్ణి పాస్ చెయ్యకపోవటంతో ఉద్దేశపూర్వకంగా తనను సతాయిస్తున్నాడని క్షణికోద్రేకంలో, టేబుల్ మీది పెన్ సైఫ్ తీసుకొని ప్రొఫెసర్ ను పైపైన పొడిచాడు.

“విద్యార్థి వేరేమిటన్నావు?”

“జెవోస్కీ”

“పోలిష్ వాడా?”

“పోలిష్ సంతతి. రోమన్ కాథలిక్కు”

నికొలస్ నుదరు చిట్టించాడు. అతడివృత్తికే పోలిష్ ప్రజలను చాలా కష్టాల పాలు చేశాడు. తను కష్టపెట్టాడు గనుక వాళ్లంతా దుర్మార్గులని తనను తాను నమ్మించుకోవాలి. తను వాళ్లకెంత అపకారం చేస్తే వాళ్లంత పాపులైఉండాల్సి.

“ఒక క్షణం ఆగు” అని కళ్లు మూసుకున్నాడు నికొలస్. ఇలా చెయ్యటం చెర్చిషోవ్ చాలాసార్లు చూశాడు. కళ్లు మూసు

కొని రెండు నిమిషాలు ఆలోచిస్తే అతనికి ఎంత జటిల సమస్యకైనా సమాధానం దొరుకుతుంది. అంతరాత్మ ప్రబోధమే అన్నీ నిర్ణయిస్తుంది. పోలిష్ సంతతి ప్రజలపట్ల తనకున్న ద్వేషాన్ని సమర్థించుకోవటానికి వాళ్లమీద ఏ నిందలు మోపాలి? ఈ ఒక్క సంఘటన చాలు, తనకు పోలండ్ దేశం మీద అసహ్యం కలగటానికి. రిపోర్టు మీద మార్జిన్ లో పెద్ద పెద్ద అక్షరాలతో, తప్పుల తడక భాషలో యిలారాశాడు-

“మరణ శిక్షకు అర్హుడు. కాని భగవాన్, మన దేశంలో మరణశిక్ష అమలులో లేదే! దాన్నిప్పుడు ప్రవేశపెట్టడం నాకిష్టం లేదు. వెయ్యిమంది సైనికుల దెబ్బలను తట్టుకుని పన్నెండుసార్లు పరిగెత్తాలతడు” ఆ తర్వాత ఆ తన 'తీర్పు' కింద సంతకం చేసి తృప్తిగా చూశాడు.

పన్నెండువేల లాఠీ దెబ్బలను తట్టుకోవటమంటే మృత్యువు సంగతెందుకు గాని, కనీవినీ ఎరుగని చిత్రహింస అది. ఎంత బలవంతుడైనా చాపటానికి అయిదువేల దెబ్బలు చాలు. కాని ఇలాంటి దుష్టులపట్ల జాలి చూపకూడదు. మరణశిక్ష లేదు గనక, ఇంతకన్నా సరైన శిక్ష మరేముంటుంది!

“చదువు”

చదివి, వినయంగా తలూపుతూ చక్రవర్తి గారి అపూర్వ ప్రతిభను, ఇంతఘోరం చేసినా కేవలం దెబ్బలతో వదిలేసిన చక్రవర్తిగారి జాలి గుండెనూ పొగిడాడు చెర్చిషోవ్.

“ఈ శిక్ష అమలు జరిగినప్పుడు, మిగతా విద్యార్థులందరూ మైదానంలోనే ఉండాల్సి. తిరుగుబాట్లు చేస్తారా! వాళ్ల విప్లవ భావాల్ని కూకటివేళ్లతో పెకలించేస్తా”

“మీ ఆజ్ఞను అమలు పరుస్తా మెజిస్ట్రే” అని, వొటొంట్రోవ్ రిపోర్టు గురించి ప్రస్తావించాడు చెర్చిషోవ్.



“ప్రిన్స్ వొరొంట్యోవ్ కు జవాబు ఏం రాయమంటారు?”

“చెన్నాకు దారులన్నీ మూసేయాలని నేనిదివరకే ఆదేశించానుగా. వాళ్ల ఆహార సరఫరాను అడ్డుకోవాలి. తరచూ దాడులు చేసి వాళ్లను చికాకు పరచాలి”

“హాజీమురాద్ గురించి మీ ఆదేశమేమిటి?”

“అతడి సేవలు కాకసన్ లో వాడుకుంటానన్నాడు వొరొంట్యోవ్?”

“కాని అది ప్రమాదాన్ని కొని తెచ్చుకోవటం కాదా?”

నికొలస్ ను సూటిగా చూడలేక “ప్రిన్స్ వొరొంట్యోవ్ రిపోర్ట్ లో స్పష్టత లేదు”

గవర్నర్ బిబికోవ్ తో సంప్రదింపులు జరిపాడు నికొలస్. అక్కడి రైతులు సంప్రదాయ క్రైస్తవాన్ని తాము అంగీకరించం అని తిరుగుబాటు చేశారు. ఆ తిరుగుబాటుదారులందరినీ కోర్ట్ మార్షల్ చెయ్యమని బిబికోవ్ ను ఆదేశించాడు తను. కోర్ట్ మార్షల్ అంటే వేలాది లాఠీ దెబ్బలకన్నా తక్కువేమీ కాదు. ప్రభుత్వాజ్ఞను ధిక్కరించిన వేలాది మంది రైతులు దూరంగా వున్న ప్రభుత్వ భూములను సాగుచెయ్యాలని మరో ఆదేశం కూడా జారీ అయ్యింది. ఈ వార్త ప్రచురించిన స్థానిక పత్రిక సంపాదకుడిని నిర్బంధ సైనిక వుద్యోగం చెయ్యమని కూడా ఆదేశించారు అధికారులు.

“అనివార్యమనుకున్న నిర్ణయాల్లే తీసుకుంటున్నాను. వీటి గురించి చర్చించవలసిందేమీ లేదు” అన్నాడు నికొలస్.

ఈ నిర్ణయాల వెనకున్న హింసను, క్రౌర్యాన్ని అర్థం చేసుకున్నాడు బిబికోవ్. రైతులకు స్థానచలనం కలిగించటమంటే వాళ్లను తిరిగి అర్థబానిసలుగా మార్చడమే. కాని చక్రవర్తి ఆజ్ఞకు తిరుగులేదు. తను అసమ్మతి ప్రదర్శించలేదు. అలా చెయ్యటమంటే నలభై ఏళ్లు కష్టపడి ఇటీవలే సంపాదించుకొన్న ఈ వుద్యోగాన్ని వదులుకోవటమే. అందువల్ల వినయంగా తలవంచి తన అంగీకారం తెలిపాడు బిబికోవ్. చక్రవర్తి ఆజ్ఞ ఎంత మూర్ఖమైనదైనా, ఎంత అమానుషమైనదైనా అధికారులు దాన్ని శిరసావహించక తప్పదు.

బిబికోవ్ నిష్క్రమించిన తర్వాత ఆనాటి కార్యక్రమం ముగించినందుకు తృప్తిగా నిట్టూర్చి ఒళ్లు విరుచుకున్నాడు నికొలస్. గడియారం వైపు చూశాడు. బయట తిరిగి రావటానికి టైమయింది. యూనిఫాం, లాంఛనాలు ధరించి రిస్పెక్ట్ హాల్లోకి వచ్చాడు. వందమందికి పైగా స్త్రీలు, పురుషులు తమ తమ స్థానాల్లో నిల్చుని తన

అన్నాడు చెర్నిషోవ్ వినయంగా.

“నీ అభిప్రాయమేమిటి?”

“హాజీమురాద్ ను సెంట్రల్ రష్యాకు తరలించటం మంచిదనుకుంటాను”

“నువ్వలా అనుకుంటున్నావా, సరే. నేనతడి ప్రతిపాదనను అంగీకరిస్తున్నానని రాయి”

“తమరి ఆజ్ఞ” అంటూ తలొంచుకుని లేచి నిలబడ్డాడు చెర్నిషోవ్.

అప్పటిదాకా సశుభంగా కూర్చున్న దోల్గోరుస్కీ కూడా లేచాడు.

చెర్నిషోవ్ తర్వాత పశ్చిమ ప్రాంతాల

దర్శనం కోసం నిరీక్షిస్తున్నారక్కడ. ఇంత మంది తనకోసం చూస్తున్నారని తెలిసి నిర్జీవంగా వున్న కళ్లలో మెరుపు వచ్చింది. గాలి పీల్చుకోవటంతో ఛాతీ పెరిగింది. పొట్టకిందకి జారిపోకుండా పట్టీలు కట్టు కుని గంభీరంగా అడుగువేశాడు. తన గురించి తనకు గర్వంగా ఉంది. కొంత మంది ముందు ఒక నిమిషం ఆగి రవ్వ న్ లోనూ, ఫ్రెంచిలోనూ పలుకరించాడు.

అందరినుండి నూతన సంవత్సర శుభా కాంక్షలు స్వీకరించి చర్చికి బయల్దేరాడు. అక్కడ దేవుడు, తన సేవకులైన ప్రీస్తుల ద్వారా అందరిలాగే నికొలస్ ను పొగుడు తాడు. విసుగుస్తుంది గాని, వినటానికి ప్రశంసలు బాగానే ఉంటాయి. అవును మరి, లోకకళ్యాణం తన మీద ఆధారపడి ఉంది. ఈ ప్రపంచం సజావుగా నడవటా నికి తన అవసరం ఎంతైనా వుంది.

చర్చిలో ప్రార్థనల అనంతరం, డీకన్, 'దీర్ఘాయుష్మాన్ భవ' గానం చేసినప్పుడు ఆయన దృష్టి, కిటికీ దగ్గర నిల్చున్న నెలి డోవా మీదికి మళ్ళింది. వెంటనే ఆమెను, నిన్నటి పిల్లతో పోల్చుకున్నాడు.

ఆ తర్వాత భార్య (ఎంప్రెస్)తో, పిల్ల లతో కొంతసేపు గడిపాడు. తన దర్బారు వ్యవహారాలు చూసే మంత్రి వొల్కొస్కోని కలిసి, నిన్నటి సుందరి తల్లికి సాలీనా భరణం మంజూరు చెయ్యమని ఆదేశించాడు.

పాంపెయన్ హాల్లో ఆనాటి డిన్నర్ ఏర్పాట్లు జరిగాయి. కుటుంబ సభ్యులతో పాటు కొందరు రాయబారులు, యితర వున్నతాధికారులు కూడా టేబుల్ అలంక రించారు.

చక్రవర్తి ఆగమనం కోసం నిరీక్షిస్తున్న బేరన్ లీవెన్, ప్రవ్యన్ రాయబారి మధ్య పోలెండ్ గురించి ఒక ఆసక్తికరమైన చర్చ జరిగింది. కాని చక్రవర్తి వచ్చి హాజీము రాద్ లొంగుబాటు గురించి చెప్పాడు. అర

ణ్యాలు నరికి, చె చెన్నకు నిలువ నీడలే కుండా చేస్తున్నాడు. అందువల్ల యిక త్వరలో యుద్ధం ముగుస్తుంది. మిగతా వాళ్లూ లొంగిపోతారు. దీర్ఘకాలిక యుద్ధా నికి సిద్ధమై, ఆ ప్రాంతంలో చిన్న చిన్న దుర్గాలు కూడా నిర్మిస్తున్నాడు.

నికొలస్ వ్యూహ రచనను రాయబారి ప్రశంసించాడు. అలా చెయ్యటం వల్ల చక్ర వర్తి సంతోషిస్తాడని అతడికి తెలుసు.

డిన్నర్ తర్వాత నృత్య నాటిక చూడటా నికెళ్లాడు నికొలస్. వందలాదిమంది సుం దరాంగనలు అక్కడ చాలీచాలని దుస్తుల్లో కనువిందు చేశారు. అందులో ఒకావిడ అతణ్ణి బాగా ఆకర్షించింది. ఆమెకు వజ్ర పుటుంగరం కానుకగా యివ్వమని బాలె మేనేజర్ కు సూచించాడు నికొలస్.

మరునాడు చెర్సిషోవ్ మళ్ళీ వచ్చాడు. వొరొంట్యోవ్ గురించిన ఆదేశాలలో మార్పులేదు. హాజీమురాద్ లొంగిపో యాడు గనక చె చెన్నమీద అణచివేత చర్యలు మరింత తీవ్రం చెయ్యాలి.

ఆ ఆజ్ఞలు వొరొంట్యోవ్ కు చేరవేయటా నికి మరో కొరియర్ ఆగమేఘాల మీద టిఫిన్ కు బయల్దేరాడు.



చక్రవర్తి ఆదేశానుసారం 1852 జనవ రిలో, ఆజ్ఞలు జారీ అయిన నెలలోపే

చెచ్చెన్యా మీద దాడి జరిగింది.

నాలుగు పదాతిదళాల బెటాలియన్లు, రెండు కోసక్కుల కంపెనీలు, మరో ఎనిమిది సాయుధ దళాలు ఈ దాడిలో పాల్గొన్నాయి. రోడ్డుమార్గం ద్వారా నడిచి వెళ్లిన దళాలకు రెండువైపులా గొర్రెతోలు కోట్లు, ఎత్తైనబూట్లు, పొడుగాటి క్యాప్లు, రైఫిళ్లు ధరించిన సైనికులు అదనపు రక్షణగా వున్నారు.

శత్రు ప్రాంతంలో ప్రవేశించారు గనక వీలైనంత వరకు నిశ్శబ్దంగా వుండటానికి ప్రయత్నించారు. అప్పుడప్పుడూ తుపాకీ దేనికో తాకి కాస్త చప్పుడైంది. ఓ గుర్రం

సకిలించింది. సైనికులు వరుసలో కదలనప్పుడు కమాండర్ కనురుకున్నాడు. ఒకసారి పొదల్లోంచి రెండు జింకలు ఒకదాన్నొకటి వెంటాడుతూ వచ్చినప్పుడు సైనికులకు నవ్వాగలేదు. కొందరు వాటిని బయోనెట్లతో పొడవటానికి ప్రయత్నించారు కాని అవి ఎవరికీ చిక్కలేదు. అశ్వికులూ, వెంటవున్న జాగిలాలూ వెంబడించినా అవి చెంగుచెంగున గెంతి పర్వతాల్లో అదృశ్యమయ్యాయి.

అది చలికాలం. ఉదయమే బయల్దేరిన సైన్యం మధ్యాహ్నమయ్యే సరికి మూడు మైళ్లు నడిచింది. ఎండవేడి పెరిగింది.

తుపాకుల స్టీలు కూడా వేడెక్కింది. తుపాకుల మీద సూర్యుడు తన తీవ్రతను చూపాడు.

నెలయేరు దాటింది సైన్యం. దున్నిన పొలాలు కనిపించాయి ఎదురుగా. మరో వైపు లోయలు, పచ్చిక బయళ్లు అల్లంత దూరంలో దట్టమైన, రహస్యాలను దాచుకున్న అరణ్యం. వాటికావల అద్భుత సౌందర్యంతో వెలిగిపోతున్న మంచుకప్పిన పర్వత శిఖరాలు.

అయిదో కంపెనీ ముందువరుసలో నడుస్తున్నాడు బట్లర్. ఇటీవలే గార్డ్ దళం నుండి సైన్యంలో చేరాడు. నల్లటికోటూ, క్యాప్, ఖడ్గం ధరించాడు. శ్వాస పీల్చుకోవటమే, జీవించి వుండటమే ఒక వరం అనే ఆనందం అతణ్ణి నడిపిస్తున్నది. పైనున్న ఏ ఒక్కరి కోరికో తీర్చటానికి యింతమంది కదం తొక్కుతున్నారు. యాక్షన్లో పాల్గొనటం యిది తనకు రెండోసారి. ఏ క్షణానైనా ఎదురుకాలులు ప్రారంభం కావచ్చు బుల్లెట్లు తనమీద వర్షించినప్పుడు ఆత్మరక్షణ కోసం తను తలవంచడు సరికదా, మరింత నిటారుగా నిలబడి తొణుకూ బెణుకూ లేకుండా ముందుకు కదులుతూ, యిది అతిసామాన్యమైన విషయమన్నట్టుగా తన కామ్రేడ్లతో జోకులేస్తూ, కబుర్లు చెబుతాడు.

పక్కారోడ్డు నుండి గతుకుల దారిలోకి మళ్ళింది సైన్యం. మొక్కజొన్న చేసు ఏపుగా పెరిగింది. అడవికి సమీపంలో వున్నప్పుడు ఈల వేసినట్టుగా చప్పుడు చేస్తూ ఒక బులెట్ వచ్చి పొలంలో పడింది.

“ప్రారంభమైంది” అన్నాడు బట్లర్ పక్కనున్న సైనికుడివైపు చూస్తూ చిరునవ్వుతో.

అవును. ప్రతిఘటన ప్రారంభమైంది. అశ్వారూఢులైన చెచ్చెన్లు జెండాలు గాలిలో ఎగరగా అడవిలోనుండి పరిగెత్తుకుని వచ్చారు. సైన్యం మధ్యభాగంలో ఆకుపచ్చ

జెండా ఒకటి కనిపించింది. చత్వారం వున్న బట్టర్ తో, షామిల్ స్వయంగా ఈ యుద్ధంలో పాల్గొనే అవకాశముందని చెప్పాడు మరో సైనికుడు. పర్వతాలు దిగి వచ్చిన చెచెన్లు కుడివైపున మోహరించారు. బట్టర్ వున్న కంపెనీ, వాళ్లను ఎదిరించాలని చెప్పాడో జనరల్. మెరుపువేగంతో కదిలాడు బట్టర్. కాని అంతలోనే వెనుక నుండి శతఘ్ని కాల్పులు రెండు వినిపించాయి. అర్ధంకాక అటూయిటూ చూశాడు. చుట్టూ తెల్లటి పొగ కమ్ముకుంది. ఫిరంగులు వస్తాయని వూహించని చెచెన్లు తిరిగి అడవులో అదృశ్యమయ్యారు. అయినా బట్టర్ కంపెనీ వాళ్లమీద కాల్పులు కొనసాగించింది. పొగమంచు దట్టంగా వ్యాపించింది. దూరంగా పారిపోతున్న చెచెన్లు అస్పష్టంగా కనిపించారు. తమను తరుముతున్న కోసక్కులమీద అప్పుడప్పుడూ కాల్పులు జరిపారు. కంపెనీ వాళ్లను వెంబడించింది. పర్వతం రెండో మలుపు తిరిగాక లోయలో కనిపించింది ఒక గ్రామం.

కోసక్కులతో కలిసి గ్రామంలో ప్రవేశించాడు బట్టర్. కాని ఊరు నిర్మానుష్యంగా ఉంది. ఇళ్లను, ధాన్యాన్ని, గడ్డిని తగలబెట్టమని సైనికులకు ఆజ్ఞలు జారీ అయ్యాయి. పాడుబడిన వూళ్ళో ఘాటుగా పొగ నిండింది. గ్రామస్తులు వెంట తీసుకెళ్లలేని కోళ్లను షూట్ చేశారు సైనికులు.

పొగకు కాస్త ఎడంగా కూర్చుని భోజనం చేశారు ఆఫీసర్లు. కొన్ని తేనెపట్టులను తీసుకోవడాడో సార్జంట్ మేజర్. ఎక్కడా చెచెన్ల జాడలేదు. మధ్యాహ్నానికి తిరుగు ప్రయాణమయ్యారు సైనికులు. ఈ సారి వెనుక వరుసలో నిల్చున్నాడు బట్టర్. అనూహ్యంగా చెచెన్లు ప్రత్యక్షమై కంపెనీ మీద కాల్పులు జరిపారు. గ్రామం వదిలి, సైన్యం మైదానంలోకి ప్రవేశించగానే కాల్పులు ఆగిపోయాయి.

బట్టర్ కంపెనీలో ఎవరూ గాయపడలేదు. మళ్ళీ కాలవదాటి మొక్కజొన్న చేల గుండా పాటలుపాడుతూ ప్రయాణించింది పటాలం.

యుద్ధమంటే ప్రతివ్యక్తీ ప్రమాదానికెదురొడ్డి నిలువడమే అనుకున్నాడు బట్టర్. ఆ సాహసకార్యాన్ని వెన్నంటే ఉంటుంది మృత్యువు. గెలిచినా ఓడినా పెద్దలకే కీర్తి, గౌరవం దక్కుతాయి. రష్యన్లు తమను 'హీరో'లంటారు. కాని బట్టర్ యుద్ధానికి మరోవైపు ఉంటుందని, సైనికుల హఠాన్మరణం, గాయాల వంటివాటి గురించి ఆక్షణాన ఆలోచించనైనా లేదు. కీర్తి గురించి కలలు కంటున్నాడు. మృత్యువు, గాయాల గురించి ఎవరూ ఆలోచించరు. అందువలన అతడు ఆలోచించు ముగ్గురు మరణించిన

విషయం, మరో వన్నెండు మంది గాయ పడటం పరిగణనలోనికి తీసుకోలేదు. ఒక మృతదేహం తన పక్కన పడుంది. అయినా అటువైపైనా చూడలేదు. చె చెన్ను కూడా గొప్ప అశ్వికులు, వీరసైనికులనే అనుకున్నాడు.

“వచ్చిన పని పూర్తిచేశాం. తిరిగి వెళ్ళిపో తున్నాం. ఇళ్లు చేరగానే అక్కడ వేడివేడి భోజనం మనకోసం రెడీగా ఉంటుంది. కమాన్, పాటందుకోండి” అంటూ అందర్నీ ఉత్సాహపరిచాడు మేజర్.

ప్రశాంతంగా ఉంది. గాలిలో కదలిక లేదు అల్లంత దూరాన మంచు కరిగినా ఏదో తాజాదనం అంతటా వ్యాపించింది. పాటలతో కలిసిపోయింది కవాతు శబ్దం. తుపాకులొకదానికొకటి తగిలి ఖంగుమంటున్నాయి.


తన పైఅధికారి మేజర్ పెట్రోవ్ పక్కనే స్వారీ చేస్తున్నాడు బట్టర్. గార్డ్ నుండి సైన్యంలో చేరటానికి తనకు సహాయం చేసింది ఈయనే. గార్డుల దశంలోవున్నప్పుడు పేకాటలో ఉన్నదంతా పోగొట్టుకున్నాడు. ఇక పోగొట్టుకోవటానికి ఏమీ మిగలకపోయినా, ఇంకా పోగొట్టుకునే అవకాశముందని భయపడి సైన్యంలో చేరాలనుకున్నాడు. ఇప్పుడదంతా గతం. జీవితం నాశనమైందనీ, అప్పులించా మిగిలేవున్నాయని అతనికి గుర్తులేదు. కొత్త వాతావరణం, కొత్త మిత్రుల పరిచయం ఉత్సాహ మిచ్చాయి. పీటర్స్ బర్గ్ గదుల్లోని పొగాకు కంపు ఇక్కడలేదు.

మేజర్, మాషా కలిసి ఉంటున్నారు. ఆమె ఒకవైద్యుని సహాయకుని కూతురు. అసలు పేరు మార్యా డిమిట్రీయెవ్వా. అందంగా ఉంటుంది. పిల్లలు లేరు. సుమారు ముప్పై ఏళ్లు. గతం ఏమైనా ప్రస్తుతం మేజర్ కు ఆమె ‘మంచిభార్య’

గానే ఉంటోంది. అతనికి తాగే అలవాటుంది గనక, మందెక్కువైనప్పుడు ఆమె అతనికి ‘నర్సు’లా కూడా సేవ చేస్తుంది.

మేజర్ ఇంటికి చేరుకోగానే అతనికీ, బట్టర్ కూ, వెంటవచ్చిన మరో ఇద్దరు ఆఫీసర్లకూ మంచి భోజనం పెట్టింది. తిని తాగి మేజర్ గాఢ నిద్రపోయాడు.

మోతాదుకన్నా ఎక్కువ వైను తాగిన బట్టర్ డ్రెస్సు కూడా మార్చుకోకుండానే గుర్రు పెట్టాడు.



సైనికులు ధ్వంసం చేసింది రష్యన్లకు లొంగిపోవటానికి ముందు హాజీమురాద్ బస చేసిన గ్రామాన్నే. రష్యన్లు వస్తున్నారని తెలిసి సాడో, అతడి కుటుంబ సభ్యులు గ్రామాన్ని విడిచి వెళ్లి పర్వతాల్లో తలదాచుకున్నారు. తిరిగి వచ్చేసరికి ఇళ్లు నేలమట్టమైనాయి. పాకలు మంటల్లో కాలిపోయాయి. అతడి కొడుకును వాళ్లు బాయ్ నెట్ తో పొడిచి చంపారు. గుర్రంమీద వేసుకుని శవాన్ని మసీదుకు తీసుకువచ్చారు. హాజీమురాద్ కు భోజనం పెట్టి, అతిథి మర్యాదలు చేసిన స్త్రీ మధ్య వయస్కురాలు. జుత్తు పీక్కుని, మొహం రక్కకుని తన బంగారు కొండ మీద పడి కన్నీరుమున్నీరుగా విలపించింది. ఇతర బంధువులతో కలిసి పార తీసుకుని సమాధి తవ్వటానికి వెళ్లాడు సాడో. ముసలితాత సగం కూలిన గోడను ఆనుకుని కూర్చున్నాడు.

పక్క ఊరిలో తేనెతుట్టెలపని చేస్తున్న వాడు విషయం తెలిసి అప్పుడే తిరిగి వచ్చాడు. రెండు గడ్డిమామలను తగలపెట్టారు. ఏప్రికాట్, చెర్రీ చెట్లను నరికేశారు. మరీ దారుణం- తేనెటీగలనూ, తేనెతుట్టెలనూ కాల్చేశారు. తల్లల, పిల్లల ఏడ్పులు ఆకలితో అరుస్తున్న పశువుల ఆర్తనాదాలతో కలసిపోయాయి. కాస్త ఎదిగిన పిల్లలు ఏడవటానికి బదులు భయం భయంగా పెద్దవాళ్ల వెనక నడిచారు. తాగేనీళ్లలో ఏదో కలిపారు. ఇప్పుడా నీళ్లు పనికి రావు. మసీదును అపవిత్రం చేశారు. ముల్లా, అతని సహాయకులు యిప్పుడు దాన్ని శుభ్రం చేస్తున్నారు. రష్యన్లను ద్వేషించినట్టుగా ఎవరూ ఒక్కమాట కూడా మాట్లాడలేదు. పిల్లల నుండి పెద్దవాళ్ల దాకా చెచ్చెన్నందరికీ ఉన్నది ద్వేషంకన్నా ఎక్కువ. రష్యన్ కుక్కలను వాళ్లసలు మనుషులుగా గుర్తించదలచుకోలేదు. ఎలుకలనూ, విషపురుగులనూ, తోడేళ్లనూ మనం చంపేది ఆత్మరక్షణకే. అసహ్యంతో, ద్వేషంతో కాదు. వాళ్లకు రష్యన్లూ అంతే.

ఏడాదిపాటు తాము రెక్కలు ముక్కలు చేసుకుని పండించిన పంటలు నిష్కారంగా తగలబెట్టారే. ఇదేమి ఆనందం? ఇలా కూడా ఉంటారా మనుషులు! ఇంత జరిగాక జుగుప్సను లోలోపలే దాచుకుని రష్యన్లకు లొంగిపోవాలా? వృద్ధులు, గ్రామ పెద్దలు ప్రార్థనలు ముగించి, సహాయం కోరుతూ షామిల్ వద్దకు దూతలను పంపాలని నిర్ణయించారు. ఆ తర్వాత కాలి బూడిదైపోగా మిగిలినదేమన్నా ఉంటే తీసి భద్రపరిచారు.

★ ★ ★

దాడి జరిగిన మరుసటి ఉదయం యింటి వెనకద్వారం నుండి బయటికి వచ్చి, కాసేపు తిరిగి రావటానికి బయల్దేరాడు బట్లర్. లేత ఎండ హాయిగా ఉంది.

స్వచ్ఛమైన గాలిలో నడక ఆహ్లాదకరంగా ఉంది. బ్రేక్ ఫాస్ట్ కు ముందర ఇలా కాసేపు నడిస్తే బాగుంటుంది అనుకున్నాడు. పెట్రోల్ ఇంకా లేవలేదు. కొండలమీద ఎండ మెరుస్తోంది. కుడివైపు తెల్లటి గోడలమీద కూడా కాంతిపడి చూడాలంటే కళ్లు మూసుకుపోతున్నాయి. ఎడంవైపు ఆకుపచ్చ శాలువా కప్పుకున్న పర్వతాలు రారమ్మని ఆహ్వానిస్తున్నాయి. శిఖరాలమీద పేరుకుపోయిన మంచు, మేఘాలలా కనిపిస్తున్నది. ఈ అద్భుతక్షణాల్ని ఆనందించటం కన్న జీవితానికేంకా ఏం కావాలి?

నిన్నటి తన ప్రవర్తన గురించి తనను తాను అభినందించుకున్నాడు. యుద్ధంలో తాను ఎంత చాకచక్యంగా వ్యవహరించాడు! అందరూ భయపడి వణికినప్పుడు తను గుండె నిబ్బరం ప్రదర్శించాడు. ఇంటికి వచ్చిన తమను మాషా (లేక మార్యా డిమిట్రీయెవ్వా) ఎంత ఆప్యాయంగా ఆదరించింది!

భుజాల దాకా పెరిగిన దట్టమైన జుత్తు, ఎత్తైన వక్షం, ఆహ్వానించే కళ్లు బట్లర్ ను బాగా ఆకర్షించాయి. యువకుడు, ఇంకా పెళ్లికాలేదు. కోరికలు రేగిన మాటకూడా నిజమే. ఆమె తనవైపు ఓ అర్థంలో చూసింది. కాని ఇంటికి ఆహ్వానించి, మర్యాద చేసిన మిత్రునికి ద్రోహం చెయ్యటమా! నిగ్రహించుకోవటంలోనే తన మంచితనముంది.

ఇలా తియ్యటి ఆలోచనల్లో విహరిస్తున్నప్పుడు దూరంగా గుర్రాల డెక్కల చప్పుడు వినిపించింది. చాలా మంది అశ్వీకులు వస్తున్నారు. వేగం తగ్గింది. నెమ్మదిగా నడిచివచ్చాయి గుర్రాలు. ఇరవైమంది కోసక్కుల పహారాలో ఇద్దరు వ్యక్తులు కనిపించారు. ఒకతను సర్కెషియన్ కోట్, పాగా ధరించాడు. మరొకతను రష్యన్ ఆఫీసర్. గోధుమరంగు గుర్రం మీద రీవిగా కనిపించాడు పాగా పెట్టుకున్నతను.

అందమైన కరాబాక్ అశ్వం మీద కూర్చు
న్నాడు రష్యన్ ఆఫీసర్.

బట్లర్ అశ్వ ప్రేమికుడు. గోధుమరంగు
గుర్రం ఎంత విలువైనదో యిట్టే పసిగ
ట్టాడు.

“ఇది కమాండింగ్ ఆఫీసర్ ఇల్లా? ”
అంటూ ప్రశ్నించాడు రష్యన్ ఆఫీసర్.

“ఔను, మీరెవరు? ” అంటూ వాళ్లను
సమీపించాడు బట్లర్.

“ఇతను హాజీమురాద్. కమాండర్
ఇంటికి అతిథిగా వచ్చాడు”

“స్వాగతం.. సోదరా” అంటూ టార్టా
ర్లో ఆహ్వానించాడు బట్లర్.

“సాబుల్ (శుభం కలుగుగాక)”
అంటూ బట్లర్ తో కరచాలనం చేశాడు హా
జీమురాద్.

“కమాండర్ ఎవరు? ”

“నేను కాదు, కమాండర్ ఇంట్లో
ఉన్నాడు. పిలుస్తాను” అంటూ వెనక్కి
ఇంటి తలుపు తట్టాడు బట్లర్. కాని అతి
ధులు ప్రవేశించటానికి ప్రత్యేకంగా
ఏర్పాటు చేసిన ద్వారం తెరుచుకోలేదు.
లోపల్నించి తాళం వేసినట్లుంది. చుట్టూ
తిరిగి ఇంటి వెనక్కిళ్ళి పనిమనుషులెవరూ
కనిపించకపోవటంతో వంటింట్లోకెళ్లాడు.
తలకు రుమాలు చుట్టుకుని, చొక్కా చేతు
లుపైకి మడుచుకుని పేస్త్రీ పిండి పిసుకు
తున్న మార్యా డిమిట్రీయెవ్నా తనను
చూసి ఆ పరిస్థితిలో సిగ్గుపడిందేమో,
మొహం ఎరుపెక్కింది.

“పనిమనుషులు ఎక్కడికెళ్లారు? ”

“తాగటానికి వెళ్లారు. ఏం కావాలి? ”

“ముందరి తలుపు తియ్యాలి. చెచ్చెన్న
గుంపు వచ్చింది హాజీమురాద్ వెంట”

“బాగానే కోతలు కోస్తావే? ”

“జోక్ చెయ్యటం లేదు. అందరూ ఇంటి
ముందర నిల్చున్నారు”

“నిజంగా? ”

“అబద్ధం చెప్పాల్సిన అవసరం లేదు.

స్వయంగా వెళ్ళి చూడొకసారి”

“అయ్యబాబోయ్! నావేషం ఇలా
ఉంది? ” అంటూ చొక్కాచేతులు కిందికి
దించుకుంది. మార్యా డిమిట్రీయెవ్నా.

“వెళ్ళి, పెట్రోవ్ ను లేపుతాను మరి”

“నేను లేపుతానులే. నువ్వు తలుపు
తియ్యి” అంటూ అప్పుడే వచ్చిన పనిమని
షివైపు చూశాడు బట్లర్.

హాజీమురాద్ గ్రోజ్నిలో ఉన్న విషయం
పెట్రోవ్ కు తెలుసు. ఇప్పుడు తనింటికొ
చ్చాడు. పెద్దగా ఆశ్చర్యం అనిపించలేదు.
లేచి కూర్చుని సిగరెట్ వెలిగించి డ్రెస్ చేసు
కోసుకోవటం ప్రారంభించాడు. ఒకసారి
పెద్దగా గొంతు సవరించుకుని, ‘ఈ రాక్ష
సుణ్ణి’ తన దగ్గరకు పంపినందుకు పైఅధి
కార్లను తిట్టుకున్నాడు.

ఆ తర్వాత పనిమనిషిని పిలిచి,
‘మందు’ తెచ్చివ్వమన్నాడు. మందంటే
వోడ్కా. ‘డింక్స్ మిక్స్’ చెయ్యటం వల్ల
చాలా చిక్కలు వస్తాయి’ అనుకొంటూ ఓ
గుక్కెడు వోడ్కా గుటకవేసి, కాన్స్ రైబ్రెడ్
తీన్నాడు. క్రితం రాత్రి చికర్ (వైన్)
తాగాడు. తలనొప్పి వచ్చింది. ఇప్పుడు
బాగానే ఉంది. డ్రెస్ మరోసారి సరిచూసు
కుని ముందరి గదిలోకెళ్లాడు.

అప్పటికే అక్కడ బట్లర్, హాజీమురాద్
రష్యన్ ఆఫీసర్లతో నిరీక్షిస్తున్నారు. పైఅధి
కారుల ఆజ్ఞాపత్రాన్ని పెట్రోవ్ కు అందచే
శాడు రష్యన్ ఆఫీసర్. హాజీమురాద్ తో
మర్యాదపూర్వకంగా వ్యవహరించాలి.
అతడు ఇతర చెచ్చెనలతో సంప్రదింపులు
జరపటానికి అవకాశమివ్వాలి. కాని ఎట్టి
పరిస్థితుల్లోనూ అతణ్ణి కోట దాటి వెళ్లని
వ్వకూడదు- కోసక్కుల పవారా లేకుండా.

ఆజ్ఞలు మరొకసారి చదివి, హాజీమురా
ద్ ను పరికించి చూస్తూ “వెల్ కమ్ సర్
మిమ్మల్ని ఒంటరిగా వదలొద్దని మాకు ఆ

దేశాలు ఉన్నాయి. పైవాళ్ల ఆజ్ఞలను తూచా తప్పకుండా పాటించటమే మా కర్తవ్యం” అని, బట్లర్ వైపు చూసి, “ఇతడికి ఎక్కడ బస కల్పిస్తే బాగుంటుందంటావు?” అని అడిగాడు.

బట్లర్ నోరు విప్పకముందే మార్యా డి మిట్రీయెవ్నా కల్పించుకుని “ఎక్కడో ఎందుకు? మన గెస్టేరూం, స్టోర్ రూం అతడికి కేటాయిద్దాం. కనీసం అలా ఎప్పుడూ మన కళ్లముందే ఉంటాడు” అంది.

కాని హాజీమురాద్ వైపు చూసి, కళ్ళు పక్కకు తిప్పుకుంది.

“మార్యా చెప్పింది బాగానే ఉంది” అన్నాడు బట్లర్.

“ఇక్కడికెందుకొచ్చావు నువ్వసలు? మా వ్యవహారాల్లో ఆడవాళ్లకేం పని!” అని కసురుకున్నాడు పెట్రోవ్.

ఆ తర్వాత, చర్చలో తనకేమీ స్వంత కోరికలు లేవని, చెచ్చెన్ను తనతో సంపర్కం పెట్టుకునే అవకాశం కల్పిస్తే చాలుననీ చెప్పాడు హాజీమురాద్. మాట్లాడినంత సేపూ అతడి కుడిచెయ్యి బాకుపిడి మీదే ఉంది.

అందరికీ భోజనాలు సిద్ధం చేసి, గదులు కేటాయించేదాకా ఆగంతకులతో కబుర్లు చెప్పమని బట్లర్ కు పురమాయిం చాడు పెట్రోవ్. ఈలోగా తను ఆఫీసుకెళ్లి, ఇతర లాంచనాలు పూర్తిచేసి, సిబ్బందికి అవసరమైన ఆదేశాలిచ్చి వస్తానన్నాడు.

హాజీమురాద్ కు, పెట్రోవ్ కు ఉండవలసిన సంబంధాన్ని స్పష్టంగానే నిర్వచించారు పైఅధికార్లు. పెట్రోవ్ అతనికి నచ్చలేదు. మార్యా డిమిట్రీయెవ్నా ప్రేమాభిమానాలు, ఆమె వంట, వడ్డించిన పద్ధతి అతణ్ణి బాగా ఆకట్టుకున్నాయి. ఆమెలో ఏదో ఆకర్షణ ఉంది. ఆమె కూడా తనను చూసి ఆకర్షితురాలైనట్టే ఉంది. ఆమెవైపు

చూడకూడదు, ఆమెతో మాట్లాడకూడదనుకున్నాడు. కాని అతని కళ్లు అసంకల్పితంగానే ఆమె కదలికలను గమనించాయి.

మొదటి పరిచయంలోనే బట్లర్ తో స్నేహం కుదిరింది. ఇద్దరూ సుదీర్ఘంగా కబుర్లు చెప్పుకున్నారు. అతడి గురించి అడిగి తెలుసుకున్నాడు. తన గురించి చెప్పాడు. గూఢచారులు తెచ్చిన సమాచారం కూడా అతడితో పంచుకున్నాడు. ‘ఏం చెయ్యమంటారు?’ అంటూ సలహాలు కూడా అడిగాడు.

అయితే గూఢచారులు తెచ్చిన సమాచారం సంతోషకరమైందేమీ కాదు. అతడక్కడున్న మొదటి నాలుగు రోజుల్లో, రెండుసార్లు వాళ్లు సమాచారం తీసుకొచ్చారు. రెండుసార్లూ అవి దుర్మార్గలే.



హాజీమురాద్ రవ్యస్థకు లొంగిపోయాడని తెలిసి అతడి కుటుంబాన్ని వెడెనో గ్రామానికి తరలించారు. షామిల్ నిర్ణయం మీద ఆధారపడి ఉంటుంది వాళ్ళ భవిష్యత్తు. నీవు అంటే అతని తల్లి పటిమట్, ఇద్దరు భార్యలు, ఇంకా అయిదుగురు చిన్నపిల్లలు ‘ఇబ్రహీం రషీద్’ అనే ఆఫీసర్ ఇంట్లో ఉన్నారు. పద్దెనిమిదేళ్ల కొడుకు యూసుఫ్ ను జైల్లో పెట్టారు. జైలంటే ఏడడుగుల గొయ్యి. అక్కడ మరో ఏడుగురు నేరస్తులతో కలిసి షామిల్ కోసం నిరీక్షిస్తున్నాడు వాడు.

షామిల్ నిర్ణయం ఆలస్యం కావటానికి కారణం అతడు రష్యన్లతో యుద్ధానికి పోవటమే.

1857 జనవరి 6న వెడెనోకు తిరిగివచ్చాడు షామిల్. యుద్ధంలో పరాజితుడై, వెడెనోలో తల దాచుకున్నాడని అన్నారు రష్యన్లు. అతనూ, అతని మురిద్ల ప్రకారం వాళ్లు రష్యన్ల దాడిని సమర్థవంతంగా తిప్పికొట్టారు. సామాన్యంగా యుద్ధంలో అతడు స్వయంగా తుపాకి పేల్చాడు. కాని ఈసారి వైఫిల్ కూ, ఖడ్గానికీ పని చెప్పాడు. మురిద్లు అడ్డుపడి ఆపకపోతే ఎంతమందిని సంహరించేవాడో! ఘర్షణలో అతడికి రక్షణగా ఉన్న ఇద్దరు మురిద్లు మరణించారు.

తన సైనికులు వెంటరాగా గాలిలో తుపాకులు పేల్చి 'లా యిలాయిల్ అల్లా' అని పాడుతూ షామిల్ బృందం గ్రామంలో ప్రవేశించి, అతడి భవంతివైపు కదిలింది.

గ్రామస్తులంతా వీధిలో రెండువైపులా బారులు తీరి నిలబడి, ఇళ్ళకప్పు పైకెక్కి విజేతగా తిరిగి వచ్చిన తమ నాయకుడికి స్వాగతం పలికారు. తెల్లటి అరబ్బు గుర్రం మీద వచ్చాడు షామిల్. అతడి గుర్రానికి బంగారు, వెండి ఆభరణాలు లేవు. అలంకరించిన తోలుపట్టా ఒకటి, కాలుపెట్టుకోవటానికి రెండు వైపులా స్టీలు రికాబులు, ఎర్రటి గుడ్డ పరచిన జీను మాత్రమే హుందాగా కనిపించాయి. నల్లటి బొచ్చు కాలర్ ఉన్న గోధుమరంగు అంగరఖా వేసుకున్నాడు షామిల్. మెడ, భుజాల మీద ఆచ్ఛాదన లేదు. నడుం చుట్టూ నల్లటి గుడ్డ బిగించి కట్టుకున్నాడు. అక్కడే వేళ్లాడుతున్న బాకు పిడి, తలమీద పొడుగాటి టోపీ, చుట్టూ ఒక తెల్లటి టర్బన్, ఆకుపచ్చ చెప్పులు, నల్లటి లెగ్గింగ్స్ అతడి ఆకర్షణను పెంచాయి.

బంగారం, వెండితో సహా మెరిసేదేదీ

వంటిమీద లేదు. చుట్టూ ఉన్న మురిద్లు మాత్రం తమ దుస్తులమీద చమ్మీ లేసులు కట్టుకున్నారు. వాళ్ల ఆయుధాల మీద కూడా బంగారం, వెండి తాపడం ఉంది. అలా సాదాసీదాగా కన్పించడం వల్లే అందరికీ తనమీద గౌరవం పెరుగుతుందని అతడికి తెలుసు. చిక్కిపోయినట్టుగా ఉన్న పొడుగాటి మొహం, ఎర్రటి పిల్లిగడ్డం, తీక్షణంగా చూసే కళ్లు. ఆ కళ్ళల్లో ఏ భావమూ కనిపించదు. గ్రామంలో వెయ్యి కళ్ళు అతణ్ణి చూశాయి. అతడుమాత్రం ఎవరి వంకా చూడలేదు.

షామిల్ వచ్చాడని విని, అప్పటి దాకా లోపలిగదుల్లో ఉన్న హాజీమురాద్ భార్యలు వసారాలోకి వచ్చి నిలబడ్డారు. అతని తల్లి మాత్రం తన గది విడిచి రాలేదు. నెరసిన జుత్తు, పీక్కుపోయిన

మొహంతో కళ్లు మూసుకుని నేలమీద చతికిలబడినట్టుగా కూర్చుంది. తన కొడుకులాగే ఆమెకు కూడా షామిల్ అంటే ద్వేషం. ఇప్పుడు మరింత ద్వేషిస్తోంది. అతడి మొహం చూడటం కూడా ఆమె ఇష్టపడదు.

హాజీమురాద్ కొడుకు కూడా షామిల్ రాకను చూడలేదు. గోతి చీకటిలో ఉన్న తనకు తుపాకుల చప్పుడు, పాటలు మాత్రమే వినిపించాయి. స్వేచ్ఛలో ఎంత ఆనందం ఉంటుందో బందీలకు బాగా తెలుస్తుంది.

తన భవంతి చేరుకుని, అంతఃపురం వైపు కదిలాడు షామిల్. దారిలో అతడి

అందుకే వాళ్లంటే అతడికి అసహ్యం. ఏం మనుషులు! అందర్నీ దాటుకుని వసారా దాకా వచ్చాడు. శారీరకంగానూ, మానసికంగానూ అలసిపోయాడు. ప్రతి యుద్ధమూ తన శక్తియుక్తులకు ఒక పరీక్షే. విజయం తనదే అని ప్రకటించు కున్నాడు గాని, అది నిజమైన గెలుపు కాదని తనకు తెలుసు. చాలా చెచెన్ గ్రామాలను వాళ్లు ధ్వంసం చేశారు. తగల పెట్టారు. అసలు స్వభావరీత్యా చెచెన్లు నమ్మదగిన మనుషులు కారు. ముఖ్యంగా రవ్యన్ సరిహద్దు ప్రాంతంలో ఉన్న వాళ్లను అసలు నమ్మలేం. అవకాశం దొరికితే చాలు, అటువైపు పోవటానికి ప్రయత్నిస్తారు.

ఈ సమస్యల్ని కొంతవరకు పరిష్కరించాడు. అసంతృప్తి కనిపించిన చోట్లా ఉక్కుపాదంతో అణచివేశాడు. ప్రస్తుతం అతనికేమీ ఆలోచించాలని లేదు. తనకిప్పుడు కావలసింది ఒక్కటే. విశ్రాంతి. సంసార సుఖం. ఇష్టభార్య ఆలింగనం. ఇష్టభార్యంటే నల్లకళ్ల పద్దెనిమిదేళ్ల అమీనల్. ఆ క్షణాన ఆమె పరదా వెనక తన కోసం నిరీక్షిస్తున్నదని తెలుసు. పరదాకట్టు వైపు జనానా ఉంటారు. ఇతర భార్యలకు కూడా తనను చూడాలని కోరిక ఉండదని కాదు. కాని తన కోరికలు తీర్చుకునే సమయం కాదిది. ఇష్టంలేదు గాని, మొదట మధ్యాహ్నం ప్రార్థనలు చెయ్యాలి. మతగురువుగా అతడు అందరికీ ఆదర్శంగా ఉండాలి మరి! పైగా తనకు కూడా భోజనమెంత ముఖ్యమో, అవీ అంతే ముఖ్యం. నమాజు ముగించి తనకోసం నిరీక్షిస్తున్నవాళ్లను ఒక్కొక్కరినీ పిలిచాడు.

మొదట ప్రవేశించాడు జమాల్ ఎడ్డిన్ - పిల్లనిచ్చిన మామ. తనకు గురుతు ల్యుడు. నెరసిన జుత్తు, గడ్డం, కందగడ్డలాంటి ఎర్రటి మొహం. త్వరగా ప్రార్థన ముగించి, యుద్ధం గురించి షామిల్ ను

దర్శనానికి నిరీక్షిస్తున్నారు జనం. లోపలి గేటువద్ద ఇద్దరు సైనికులు కాపలా ఉన్నారు. అర్జీలు చేతపట్టుకున్న కొందరు తోసుకుని ముందుకు రావటానికి ప్రయత్నించారు. అక్కడ మూగినవాళ్లలో స్వయంగా వచ్చినవాళ్లూ ఉన్నారు. తను పిలిస్తేనే వచ్చినవాళ్లూ ఉన్నారు. వాళ్లను విచారించాలి. నేరాలు చేశారని రుజువైతే శిక్షలు వేయాలి. అతడు వాళ్లకు ఇమాం కదా! అందరూ గౌరవ సూచకంగా సలాం చేశారు. కొందరు మోకాళ్ల మీద వంగారు. అందరూ దేబిరిస్తున్నట్టుగానే చూస్తారు.



గుచ్చిగుచ్చి అడిగి, వివరాలన్నీ తెలుసుకున్నాడు. తరువాత అతడు లేనప్పుడు తన గ్రామాల్లో జరిగిన విషయాలన్నీ పూసగుచ్చినట్లు చెప్పాడు.

చాలా విషయాలు జరిగాయి. ముఖ్యంగా కుటుంబ కలహాలకు సంబంధించిన హత్యలు, పశువుల దొంగతనాలు, తారికాత్(మత నిబంధన)ను ఉల్లంఘించి మద్యపానం, పొగత్రాగటం వగైరా నేరాలు. రష్యన్లకు తన కుటుంబాన్ని అప్పగించమని ఒత్తిడి తేవటానికి హాజీమురాద్ చేస్తున్న ప్రయత్నాల గురించి చెప్పాడు జమాల్ ఎడ్డిన్. ఇది పసిగట్టి వాళ్లను

వెడెనోకు తరలించారు. ప్రస్తుతం అందరూ కట్టుదిట్టమైన పహారాలోనే ఉన్నారు. ఇకపై షామిల్ ఎలా నిర్ణయిస్తే అలా. పక్కగదిలో మతపెద్దలు తనకోసం నిరీక్షిస్తున్నారు, గత మూడు రోజులుగా. కాసేపు వాళ్లతో మాట్లాడి పంపించివేస్తే తాము తీరిగ్గా ఇతర విషయాలు చర్చించుకోవచ్చు.

గద్దముక్కు గల కురూపి, కారునలుపు రంగు, పేరు జైడాత్ అతనికి భోజనం వడ్డించింది. ఆమె అంటే అతడికేమాత్రం ఇష్టం లేదు. జైడాత్ అతని పెద్దభార్య భోజనం ముగించి మతపెద్దలు

కూర్చున్న గదిలోకి ప్రవేశించాడు షామిల్. నెరిసిన జుత్తు, ఎర్రటి గడ్డాలతో ఆరుగురు వృద్ధులు కూర్చున్నారక్కడ. అందరి తలల మీదా టోపీలో, టర్బన్ లో ఉన్నాయి. కొందరు బనియన్లూ, సర్కేషియన్ కోట్లు ధరించారు. నడుములకు బాకులు వేళ్లాడుతున్నాయి. షామిల్ ను చూసి లేచి అభివాదం చేశారు. అందరికన్నా పొడుగ్గా ఉన్నాడు షామిల్. చర్చల తర్వాత ఆ సలహా మండలి సూచనల ప్రకారం ఒక్కొక్క కేసు పరిశీలించి షరీయత్ ప్రకారం శిక్షలు విధించారు. దొంగతనానికిగాను ఇద్దరికి ఒక్కొక్క చెయ్యి సరికెయ్యాలి. హత్య చేసినందుకు ఒకడికి శిరచ్ఛేదం చెయ్యాలి. ముగ్గురికి క్షమాభిక్ష ప్రసాదించాలి. ఆ తర్వాత ముఖ్యాంశం గురించి చర్చ మళ్లీ కొనసాగింది.

రష్యన్లవైపు పోకుండా చెచ్చెనను నిలువరించటమెలా? ఇందుకోసం జమాల్ ఎడ్డిన్ ఒక ప్రకటన సిద్ధం చేశాడు.

“చెచ్చెన్ సోదరులారా! మాయమాటలు చెప్పి రష్యన్లు మిమ్మల్ని తమకు లొంగిపోవ్వమంటున్నారు. వాళ్ల బూటకపు ప్రచారాన్ని నమ్మవద్దు. లొంగిపోవద్దు. ఈ పుణ్యకార్యానికి ఈ జన్మలో కాకపోయినా, వచ్చే జన్మలో మీకు తగిన ప్రతిఫలం లభిస్తుంది. ఇదివరలో వాళ్లు ఒకసారి మీ ఆయుధాలు స్వాధీనం చేసుకోవటం గుర్తుందా? అప్పుడే గనక భగవంతుడు మీ కళ్లు తెరిపించి ఉండకపోతే ఇప్పుడు మీరంతా సైనికులుగా ఉండేవారు. మీ భార్యల మానం బుగ్గిపాలయ్యేది.

గతం నుండి నేర్చుకున్న పాఠాలతో భవిష్యత్తును తీర్చిదిద్దుకోండి. ఇస్లాంకు వ్యతిరేకులైన అవిశ్వాసులైన రష్యన్లతో కలిసి బతకటం కన్నా, శత్రువులుగా వాళ్లతో యుద్ధం చేసి మరణించటం మేలు. కాస్త ఓపిక పట్టండి. నేను ఖురానుతో, ఖధ్గంతో వచ్చి మిమ్మల్ని శత్రు

వులకు వ్యతిరేకంగా నడిపిస్తాను. కాని ప్రస్తుతానికి మీరు వాళ్లకు లొంగిపోయే ఆలోచన కూడా రానివ్వవద్దని శాసిస్తున్నాను”

ఇది తన ఆజ్ఞగా విడుదల చెయ్యటానికి అంగీకరించిన షామిల్ దానిమీద సంతకం చేసి ఎడ్డిన్ కు తిరిగిచ్చాడు.

ఆ తర్వాత హాజీమురాద్ విషయం చర్చకు వచ్చింది. ఇదే షామిల్ కు అత్యంత ముఖ్యమైన, కీలకమైన కేసు. బహిరంగంగా అంగీకరించనప్పటికీ హాజీమురాద్ ధైర్యసాహసాలు, యుద్ధసామర్థ్యం అతడికి బాగానే తెలుసు. హాజీమురాద్ తనతో ఉన్నట్లయితే చెచ్చెన్యా పరిస్థితి ఇలా ఉండే దికాదు. అతనితో సంధి చేసుకోవటం శ్రేయస్కరం. అది జరిగితే అతడి సేవలను తిరిగి తను వినియోగించుకోవచ్చు. కాని అది అసాధ్యమని కూడా షామిల్ కు తెలుసు. అయినప్పటికీ అతడు రవ్వన్నకు సహాయం చెయ్యకుండా నిరోధించగలగాలి. ఏదో మిషమీద అతణ్ణి తన వద్దకు రప్పించుకుని సంపాదించాలి. తన మనుషులు టిఫ్లిస్ కెళ్లి అక్కడే చంపొచ్చు. లేదా అతణ్ణి ఇక్కడికి రప్పించే వ్యూహం ఆలోచించాలి. అందుకోసం అతడి కుటుంబాన్నీ, కొడుకునూ ఎరగా వాడుకోవాలి. ముఖ్యంగా అతడి కొడుకు. వాడంటే అతడికి ప్రాణం. అవును, కొడుకును ఎరవెయ్యాలి.

చర్చ ముగిశాక కళ్లుమూసుకుని ఆలోచించాడు షామిల్. ‘అతడు కళ్లుమూసుకున్నాడంటే లోలోన ప్రవక్తవాణిని వింటున్నాడన్నమాట’ అని సభికుల నమ్మకం. ప్రవక్త ఆదేశానుసారమే అతడు ఏ పనైనా చేస్తాడు. అయిదు నిమిషాల తర్వాత కళ్లు తెరిచి, భృకుటి ముడిచి “హాజీమురాద్ కొడుకును ప్రవేశపెట్టండి” అని ఆజ్ఞాపించాడు షామిల్.

“ఇక్కడే ఉన్నాడు” అన్నాడు జమాల్

ఎడ్డిన్ వినయంగా. నిజానికి హాజీమురాద్ కొడుకు యూసుఫ్, అక్కడే గేట్ వద్ద నిలుచున్నాడు. అందమైన మొహం. సన్నగా, పీలగా ఉన్నాడు. నాయనమ్మలాగే నల్లటి కళ్లు. చింకిపాతల్లో స్నానం లేక దుర్వాసన వేస్తున్నాడు.

షామిల్ పట్ల తండ్రికున్న శత్రుత్వం యూసుఫ్ కు లేదు. గత చరిత్ర అతడికి తెలియదు. తెలిసినా అదంతా స్వయంగా అనుభవించలేదు గనక తండ్రి షామిల్ పట్ల అనవసరంగా ద్వేషం పెంచుకున్నాడనే అనుకుంటున్నాడు. అతడిక్కావలసింది విలాస జీవితం. ఎందుకు షామి

ల్ తో వైరం పెంచుకోవటం? తండ్రులను ధిక్కరించాలనే కోరిక సహజంగా చాలామంది కొడుకులకు ఉన్నట్లుగానే అతడికీ ఉంది. ఆ కారణంతో అతడికి షామిల్ పట్ల ఆరాధనాభావం పెరిగింది. చెచ్చెన్ గ్రామాల్లో అందరూ అతణ్ణి దేవుడిలా చూస్తారు. అతడు వాళ్లకు ఇమాం. లోపలికి ప్రవేశించిన యూసుఫ్ ను సగం మూసిన కళ్లతో చూశాడు షామిల్. షామిల్ ను సమీపించి అతడి చేతిని ముద్దాడాడు యూసుఫ్.

“నువ్వు హాజీమురాద్ కొడుకువా? ”
“అవును, ఇమాం”

“నీ తండ్రిం చేశాడో నీకు తెలుసా?”

“తెలుసు. అందుకు విచారిస్తున్నాను కూడా”

“నువ్వు రాయగలవా?”

“ముల్లా కావాలని చదువుకుంటున్నాను”

“అయితే రాయి. ఖైరాం పండుగకు ముందు అతడు నావద్దకు తిరిగి వస్తే అతణ్ణి క్షమిస్తాం. అందరం ఇది వరకున్నట్టుగా కలిసిమెలిసి ఉండాం. లేకపోతే, రవ్వనల్తోనే ఉంటానంటే నీ నాయన మృత్యునూ, తల్లిని, అందర్నీ తలా ఓ ఊరికి పంపిస్తాను. నీ తల నరికేస్తాను”

యూసుఫ్ ముఖ కవళికలు ఏమాత్రం మారలేదు. కాని షామిల్ మాటలు అర్థం చేసుకున్నట్టుగా తలాడించాడు.

మాట్లాడటం ఆపి, యూసుఫ్ ను చాలా సేపు పరికించి చూశాడు షామిల్.

“ఇది కూడా రాయి. నీమీద జాలితో నిన్ను చంపదలచుకోవటం లేదు. కాని దేశద్రోహులందరికీ విధించే శిక్షమాత్రం తప్పదు. నీ కళ్లు పీకిస్తాను”

షామిల్ ముందు ప్రశాంతంగా ఉన్న యూసుఫ్, పక్కగదిలోకి వెళ్ళగానే తన కాపలాదారు నుండి బాకు లాక్కుని పొడుచుకోవటానికి ప్రయత్నించాడు. అందరూ కలిసి అతడి రెక్కలు వెనక్కు విరిచి కట్టేశారు.

ఆ సాయంత్రం ప్రార్థనల తర్వాత తెల్లటి కోటు ధరించి, షామిల్ తన భార్యలున్న గదుల వైపు - అమీనల్ ఉన్న గది వైపు వెళ్ళాడు. అయితే అక్కడ ఆమె కనిపించలేదు. సవతులతో కలిసి కబుర్లాడుతున్నదామె. తను కనిపించకుండా ఒక తలుపు వెనక నక్కి ఆమెకోసం నిరీక్షించాడు షామిల్.

అమీనల్ భర్త మీద కోపంగా వుంది. అతడు ఖైదాత్ కు సిల్కు గుడ్డలేవో బహు

మతిగా ఇచ్చాడు. భర్త రావటం, పోవటం చూసిందిగానీ కావాలనే అతనికి దూరంగా వుంది. ఖైదాత్ గదిలో నిల్చుని అతడు తన కోసం కాలుగాలిన పిల్లిలా తిరగటం చూసి నవ్వుకుంది.

అమీనల్ కోసం చాలాసేపు నిరీక్షించిన షామిల్ అర్ధరాత్రి ప్రార్థనల కోసం తన గదికి తిరిగివచ్చాడు.



హాజీమురాద్ కొత్తచోటుకి వచ్చి వారం దాటింది. మార్కా డిమిట్రీయెవ్నా అప్పుడప్పుడు చివాట్లెసి ఖనేఫీని వంటింట్లోంచి గెంటేసినా హాజీమురాద్ ను చాలా అభిమానంగా, ప్రేమగా చూసింది. హాజీమురాద్ తనవెంట ఖనేఫీని, ఎల్డార్లను మాత్రమే తెచ్చుకున్నాడు. అతడికి భోజనం వడ్డించే పని ఎల్డార్ కు అప్పగించి మిగతా సేవలు తాను స్వయంగా చేసింది. అతడు తన కుటుంబం గురించి మాట్లాడినప్పుడల్లా చాలా ఆసక్తి కనపర్చింది. అతడి భార్యలు, పిల్లల గురించీ అడిగి, ఎవరెవరి వయసెంతో తెలుసుకుంది. గూఢచరులు వచ్చినప్పుడల్లా తాజా పరిస్థితుల గురించి వాకబు చేసింది.

బట్టర్ కు కూడా హాజీమురాద్ తో స్నేహం పెరిగింది. ఒకరి గదికి ఒకరు వెళ్ళి కబుర్లు చెప్పుకున్నారు. కొన్నిసార్లు దుబానీ సాయంతో, కొన్నిసార్లు భాష అర్థం కాకపోయినా సైగలతో మాట్లాడుకు

మాస్టారిపై మనసు!

ఆయన్ని చూస్తే చాలు.. ఆమె బుగ్గల్లో సిగ్గుల మందారాలు పూస్తాయి. ఆయన మాట్లాడు తుంటే చాలు.. మనసులో వెన్నెలలు కురుస్తాయి. ఇంతకీ ఆమె ఎవరంటే ఓ విద్యార్థిని! పేరు శశి! ఇక ఆయన ఎవరంటారా? ఆ కాలేజీలో పనిచేసే బోటనీ లెక్చరర్ ప్రసన్న కుమార్.

గురువుగార్ని గుండెల నిండా ప్రేమించిన ఈ విద్యార్థిని కథ చివరికేముంది?

విడవకుండా ఏకబిగిన చది

వించే జి. ఉమాపతి

తొలి నవల **శీశి** మిమ్మల్ని పలకరించేందుకు వస్తోంది.



**చతుర
జులై కానుక**

న్నారు. ముఖ్యంగా చిరునవ్వులు భావాల్ని బాగా వ్యక్తం చేస్తాయి.

హాజీమురాద్ కు బట్లర్ తో సాన్నిహిత్యం పెరిగిందని తెలుసుకున్నాడు ఎల్డార్. అతడు గదిలోకి రాగానే, హాజీమురాద్ చిరునవ్వుతో కూర్చోవటానికి దిండు అందించి మర్యాద చేశాడు.

ఖనేఫీతో కూడా బాగానే పరిచయం పెంచుకున్నాడు బట్లర్. 'వాడు నా తమ్ముడు' అని హాజీమురాద్ స్వయంగా ప్రకటించాడు గతంలో. ఖనేఫీ తమ వాళ్ళ పల్లెపాటలు బాగా పాడగలడు. బట్లర్, హాజీమురాద్ కూడా తరచుగా అతడి చేత పాటలు పాడించుకుని విన్నారు. అతడి గొంతులో భావం బాగా పలుకుతుంది. ఉచ్చారణ స్పష్టంగా వుంటుంది. విషాద గీతాలు మరీ బాగా పాడతాడు. ఒక పాట

హాజీమురాద్ కు చాలా ఇష్టం. 'నా సమాధిమీద మట్టి తడారిపోయింది. అమ్మా, ఇక నువ్వు నన్ను మరచిపో.. గడ్డి మొలిచింది. నాన్నా, ఇక నువ్వు నన్ను మరచిపో.. నీ అందమైన కళ్ళలో, కన్నీళ్ళు ఇంకిపోతాయి చెల్లెమ్మా, ఇంకెన్నాళ్ళు బాధపడతావు? కానీ అన్నా! నువ్వు మాత్రం ఎప్పుడూ మరువ వద్దు. నేను తీర్చుకోలేని ప్రతీకారం నువ్వు తీర్చుకోవాలి తమ్ముడా! మరువ వద్దు. నా పక్కకు వచ్చి చేరేముందు

పగ సాధించు
 నల్లటి తుపాకిగుండు నా బానిస..
 నేను మృత్యువును జయించాను
 నా శరీరం మట్టిలో
 సమాధి చేయబడింది
 కానీ నా ఆత్మ స్వర్గంలో విహరిస్తుంది
 హాజీమురాద్ కు ఈ పాటంటే చాలా
 ఇష్టం. ప్రతిసారీ కళ్ళు మూసుకుని
 తన్మయంగా వినేవాడు.

‘మంచి పాట, అర్థమున్న పాట’ అనే
 వాడు రవ్వన్ లో.

హాజీమురాద్, అతని మురిద్ల పరిచ
 యంతో గిరిజన జీవితం గురించి అవగా
 హన పెరిగి బట్టర్ లో తెలియని మార్పు
 చ్చింది. ఆ జీవన సరళిలోనే కవిత్వ
 ముంది. తను ఓ బనియన్, సర్కేషియన్
 కోట్, లెగ్గింగ్స్ వేసుకుని గిరిజనుడిగా
 మారిపోయాననుకుని ఆనందించాడు.

హాజీమురాద్ వెళ్ళిపోయేరోజు
 వచ్చింది. ఇతర ఆఫీసర్లందరినీ వీడ్కోలు
 కార్యక్రమానికి ఆహ్వానించాడు పెట్రోవ్.
 మార్కా డిమిట్రీయెవ్నా అడిగినవాళ్ళకు టీ,
 వోడ్కా, వైన్ సర్వీ చేసింది. టేబుల్ మీద
 తినుబండారాలున్నాయి. డ్రెస్ చేసుకుని
 కుంటుతూ వచ్చాడు హాజీమురాద్.

అందరూ లేచి అతడితో కరచాలనం
 చేశారు. పెట్రోవ్ సోఫా చూపించాడుగాని
 హాజీమురాద్ కిటికీ పక్కన కుర్చీలో
 కూర్చున్నాడు. టేబుల్ మీద తినుబండారా
 లున్నాయి. సమోవర్ లో టీ మరుగుతు
 న్నది. కాని హాజీమురాద్ కు ఎందులోనూ
 ఆసక్తి ఉన్నట్టుగా కన్పించలేదు.

“టిఫిన్ నచ్చిందా?” అని అడిగాడు
 పెట్రోవ్ దుబానీ ద్వారా.

“అల్యా” అంటూ జవాబిచ్చాడు హాజీము
 రాద్.

“బాగా నచ్చిందట” అన్నాడు దుబానీ.

“అతడికేం నచ్చింది?”

“నాటకాలు”

“కమాండర్-ఇన్-చీఫ్ ఇంటిలో జరిగిన
 బాల్ డాన్స్ నచ్చలేదా?”

“ప్రతి దేశానికీ కొన్ని పద్ధతులుంటాయి.
 మా ఆడవాళ్ళు అలా డ్రెస్ చేసుకోరు”
 అన్నాడు హాజీమురాద్ కళ్ళు చిట్టించి,
 మార్కా డిమిట్రీయెవ్నావైపు ఓసారి చూసి.

“మొత్తంమీద నచ్చలేదన్నమాట”

“మా దగ్గరో సామెత వుంది. కుక్క,
 గాడిదను మాంసం తినమన్నదట. గాడిద,
 కుక్కను గడ్డి తినమన్నదట. అలా చేసి
 రెండూ ఆకలితో చచ్చాయి. ఎవరికివాళ్ళకు
 తమ ఆచారాలు బాగానే వుంటాయి”
 అన్నాడు హాజీమురాద్ దుబానీ ద్వారా.

సంభాషణ కొనసాగలేదు. కొందరు టీ
 తాగారు. కొందరు కొద్దిగా తిన్నారు. హాజీ
 మురాద్ టీ గ్లాసు చేతిలో పట్టుకున్నాడు.

“పాలా, బన్ను కావాలా?” అని అడి
 గింది మార్కా డిమిట్రీయెవ్నా.

హాజీమురాద్ చిరునవ్వుతో అడ్డంగా
 తలూపాడు.

“ఓకే, ఇక గుడ్ బై. మళ్ళీ ఎప్పుడు
 కలుద్దాం?” అన్నాడు బట్లర్.

“వీడ్కోలు, మిత్రమా. మన స్నేహ
 బంధం బలపడనీ” అంటూ బయల్దేరాడు
 హాజీమురాద్.

ఒక తెల్లని బురఖా భుజాన వేసుకుని,
 చేతిలో ఖడ్గం పట్టుకుని ఎదురొచ్చాడు ఎ
 ల్డార్. బురఖా అందుకుని మార్కా డిమిట్రీ
 యెవ్నా వైపు చూస్తూ ఏదో చెప్పాడు
 హాజీమురాద్.

“మీకీ బురఖా నచ్చిందన్నారట. ఇది
 మీకు బహుమతిగా ఇస్తున్నాడు” అన్నాడు
 దుబానీ.

“వద్దు” అంది మార్కా కాస్త సిగ్గుప
 డుతూ.

“కానుక మాత్రమే” అన్నాడు హాజీము
 రాద్.

“థాంక్యూ మీ కొడుకు క్షేమంగా వుండాలి. త్వరగా మిమ్మల్ని చేరుకోవాలని భగవంతుణ్ణి ప్రార్థిస్తున్నాను” అంది మార్యా.

హాజీమురాద్ కృతజ్ఞతగా తలాడించి, ఎల్డార్ నుండి ఖడ్గం తీసుకుని పెట్రోవ్ కు బహూకరించాడు.

“అతణ్ణి నా గోధుమరంగు గుర్రం తీసుకొమ్మను” అని దుబానీతో చెప్పాడు పెట్రోవ్.

తనకు కానుకలొద్దన్నాడు హాజీమురాద్.

చాలాదూరం వెళ్ళాలి. దూరంగా కనిపించే పర్వతం వైపు చూస్తూ వడివడిగా నడిచాడు.

ఇంటిల్లిపాదీ బయటి గేటుదాకా వచ్చి అతడిని సాగనంపారు. అతడిచ్చిన ఖడ్గం పరిశీలించి ఇది నిజంగా ‘గుర్తా ఖడ్గమే’ అని సంతోషించారు.

గుర్రపుశాల దాకా హాజీమురాద్ వెంట నడిచాడు బట్టర్. అక్కడే అనుకోని సంఘటన ఒకటి జరిగింది.

రవ్వన్నకు అనుకూలంగా వున్న గ్రామం టావ్ కిచూ. అక్కడి ప్రజలకు హాజీమురాద్ అంటే అపారమైన గౌరవం. అతణ్ణి చూడటానికి తరచుగా వస్తుండేవాళ్ళు. తమ వూళ్ళో వున్న మసీదుకు రావాలని హాజీమురాద్ కు మూడురోజుల క్రితమే దూతల ద్వారా వర్తమానం పంపించారు. కాని అక్కడి రాకుమారులకు హాజీమురాద్ అంటే ద్వేషం. ఇరువురి మధ్యా ఏదో పాత పగ రగులుతున్నది. హాజీమురాద్ కు ప్రజలు ఆహ్వానం పంపిన విషయం తెలిసి, అతణ్ణి మసీదులోకి అనుమతించం అన్నారు. రాజకుమారుల మనుషులకూ, గ్రామస్థులకూ మధ్య పెద్ద పోట్లాట జరిగింది. గ్రామస్థులను శాంతింపజేసి హాజీమురాద్ మసీదును సందర్శించడని ప్రకటించారు రవ్వన్ అధికారులు.

ఒప్పుదం ప్రకారం హాజీమురాద్ అక్కడికి వెళ్ళలేదు. గొడవ సమసిపోయిందనే అనుకున్నారుందరూ.

కాని సరిగ్గా హాజీమురాద్ వీడ్కోలు తీసుకుంటున్నప్పుడే బట్టర్ స్నేహితుడైన ఒక రాకుమారుడు అర్సెలాన్ ఖాన్ అక్కడికి వచ్చాడు. హాజీమురాద్ ను చూసి, కోపంతో ఊగిపోతూ, బెల్ట్ లోంచి పిస్టల్ ను తీసి కాలాడు. కాని అంతలోనే వంగి, దూరంగా పరిగెత్తి తప్పించుకున్నాడు హాజీమురాద్. ఆ తర్వాత అర్సెలాన్ ఖాన్ గుర్రం కళ్ళం పట్టుకుని, బాకు తీసి టార్టార్ లో ఏదో అరిచాడు.

బట్టర్, ఎల్డార్ పరిగెత్తి, ఇద్దర్నీ వేరు

చేసి చేతులు వెనక్కి కట్టేశారు. పిస్టల్ చప్పుడు విన్న పెట్రోవ్ కూడా అక్కడికి చేరుకుని “ఇదేం పని అర్సెలాన్. ఈ నీచమైన పని నా ఇంట్లోనే చెయ్యాలా? యుద్ధరంగంలో కరుణ చూపించవద్దు. కాని ఇక్కడ ఇంట్లో చంపుకోవటం మర్యాద కాదు” అన్నాడు.

హాజీమురాద్ వైపు కోపంగా చూస్తూ, పెట్రోవ్ వెంట ఇంట్లోకి వెళ్ళాడు అర్సెలాన్ ఖాన్. భారంగా వూపిరి పీల్చుకుంటూ, నవ్వుకుంటూ గుర్రాల వైపు కదిలాడు హాజీమురాద్.

“అతడెందుకు చంపాలనుకున్నాడు?” అడిగాడు బట్లర్.

“అది వాళ్ళ సంప్రదాయమట. అతడి రక్తబంధువును హాజీమురాద్ చంపాడు. అందువల్ల అతడు ప్రతీకారం తీసుకోక తప్పదు” అని హాజీమురాద్ జవాబును అనువదించి చెప్పాడు దుబానీ.

“అతడు దారి కాచి, నీ మీద దాడి చేసి వుంటే?” అనడిగాడు బట్లర్.

“ఒకవేళ అతడు నన్ను చంపటమే జరిగితే అది అల్లా నిర్ణయం. గుడ్ బై” అంటూ గుర్రాన్ని అదిలించాడు హాజీమురాద్.

అప్పుడే అక్కడికి మర్యా డిమిట్రీయెవ్నా కూడా వచ్చింది.

“గుడ్ బై. అందరికీ గుడ్ బై”

“దేవుడు నిన్నూ, నీ కుటుంబాన్నీ రక్షించాలి” అంది మర్యా డిమిట్రీయెవ్నా. ఆ రవ్వన్ మాటలు అర్థంకాకపోయినా ఆమె సానుభూతిగా ఏదో అన్నదని మాత్రం గ్రహించాడు హాజీమురాద్.

“నీ సోదరులను మరచిపోవద్దు” అన్నాడు బట్లర్.

“అతడు నా ఆప్తమిత్రుడు. నాలో ప్రాణమున్నంతవరకూ మరచిపోను” అన్నాడు హాజీమురాద్ దుబానీతో. గుర్రం కదిలింది. కళ్ళేన్ని కొద్దిగా లాగాడు. నడుమీది బాకు, ఖడ్గం ఒకసారి తాకి చూసుకున్నాడు. ఆ తర్వాత గుర్రం తన శరీరంలో ఓ భాగమన్నట్టు స్వారీ చేశాడు. ఖనేఫీ, ఎల్డార్లు కూడా సెలవు తీసుకుని తమ నాయకుని వెంటే బయల్దేరారు.

వెళ్ళిపోవలసినవాళ్ళు వెళ్ళిపోయిన తర్వాత అక్కడున్నవాళ్లు వాళ్ల గురించి చర్చించుకున్నారు.

“ఏం నేర్చు అది. అర్సెలాన్ ఖాన్ మీదికి సివంగిలా లంఘించాడు”

“కాని వీణ్ణి నమ్మలేం. పెద్ద కిలాడీలా

వున్నాడు” అన్నాడు పెట్రోవ్.

“నిజమే. రవ్వన్ కిలాడీలు కూడా అలా వుంటే ఎంత బాగుండేది! వారం రోజులు మన అతిథిగా వున్నాడు. ఏమైనా కిలాడీ పనులు చేశాడా? ఎంత మర్యాద, ఎంత ఆప్యాయత చూపించాడు” అంది మర్యా డిమిట్రీయెవ్నా కాస్త కోపంగా.

“అతనిలో అన్ని మంచి గుణాలున్నాయని నీకెలా తెలిసింది?”

“ఎలాగోలా తెలిసిందిలే”

“అతడేదో మాయ చేశాడు”

“చేస్తే చేశాడు. నేనా మాయలో పడ్డాను. అయితే నీకేమిటి? మంచివాళ్లను ఆడిపోసుకోవటం ఎందుకు? టార్టార్ అయినంత మాత్రాన అలా మాట్లాడాలా?”

“మర్యా డిమిట్రీయెవ్నా, నువ్వు చెప్పింది ముమ్మాటికీ నిజం” అన్నాడు బట్లర్.



చెచెన్యా సరిహద్దు వెంట వున్న దుర్గాల్లో జీవితం సజావుగా సాగిపోయింది. ఇప్పటివరకు మనం చెప్పుకున్న విషయాల తర్వాత మిలిటరీ రెండుసార్లు మాత్రమే ‘యాక్షన్’లోకి దిగాల్సివచ్చింది. రెండుసార్లు సైన్యాన్ని చూసి, అల్లర్లు సృష్టించటానికి వచ్చిన చెచెన్లు పర్యతాల్లోకి పారిపోయారు. ఓసారి మాత్రం వోడ్డిజెన్ స్కయ గ్రామంలో ఓ కోసక్కును చంపి ఎనిమిది గుర్రాలను అపహరించారు.

గ్రామాల మీద దాడులు జరగలేదు. విధ్వంసకాండ కూడా చెలరేగలేదు. కాని కొత్త కమాండర్ ప్రిన్స్ బార్యాటిస్క్యూనియామకంతో యుద్ధం ప్రారంభమయ్యే అవకాశం వుందని గ్రహించారు. అతడు జనరల్ కు పాత మిత్రుడు. ఇప్పటిదాకా కబార్జా రెజిమెంట్ కు కమాండర్ గా పనిచేశాడు. చక్రవర్తి ఆదేశాలు చెర్నిషోవ్ ద్వారా జనరల్ కు చేరాయి. బార్యాటిస్క్యూవాటిని అమలు చేయాలి.

సైన్యం కురిన్ ప్రాంతానికి చేరుకుని చెట్లు నరకటం ప్రారంభించింది. సైమన్ మిహలోవిచ్ వొరొంట్యోవ్ (వైస్ రాయ్ కొడుకు) పక్క గ్రామం వోడ్కిజెన్ స్కయ గ్రామంలో పెద్దగుడారం వేసుకుని క్యాంప్ చేస్తున్నాడు. రాత్రుళ్లు భార్య మార్యా వాసి లెవ్నా తనతో గడపటానికి వస్తుంటుంది. బార్యాటిస్క్యూకి ఆమెతో వున్న సంబంధాల గురించి అందరికీ తెలుసు. చిన్న వద్యోగులూ సైనికులూ ఆమెను తిట్టుకోని రోజులేదు. ఆమె మూలంగా వాళ్లు రాత్రుళ్లు యుద్ధసన్నద్ధమైనట్టుగా నేలమీద బోర్లాపడుకుని డ్యూటీ చేయాల్సివుస్తోంది. సాధారణంగా చెచెస్లు పర్యతాలలో దాగి అప్పుడప్పుడూ కాల్పులు జరుపుతుంటారు. కాని అవేవీ తనకింత వరకూ నష్టం చెయ్యలేదు. ఆ కాల్పుల శబ్దానికి మార్యా భయపడుతున్నది గనక వాళ్లు కాల్పులు జరపకుండా వీళ్లే ముందుగానే వాళ్లని చెదరగొట్టాలి. ఇది అనవసరమైన డ్యూటీ. అందుకే తిట్లు.

సెలవు మీద బట్టర్ తన పాత మిత్రులతో గడపటానికి కురిన్ కు వచ్చాడు. సహోద్యోగులు అతనికి పోల్టోరాట్ స్క్యూగుడారంలో బస ఏర్పాటు చేశారు. రోజంతా కబుర్లు, వేశాకోశాలు, విందులు, వినోదాలు. వొరొంట్యోవ్ తో పెద్దగా స్నేహం లేదు. ఒకప్పుడు ఇద్దరూ ఒకే రెజిమెంట్ లో పనిచేశారు. ఆ పరిచ

యంతో వొరొంట్యోవ్, బట్టర్ ను ఆహ్వానించి బార్యాటిస్క్యూకి పరిచయం చేశాడు. ఆ రోజు బదిలీ అయిన జనరల్ కొజ్కోవ్ స్క్యూకి వీడ్కోలు పార్టీ ఏర్పాటు చేశాడు. భోజనం బాగుంది. వరుసగా గుడారాలు వేసి, పొడుగాటి టేబుళ్ళ మీద డిన్నర్, బాటిళ్ళు అరేంజి చేశాడు. అంతా పీటర్స్ బర్గ్ గార్డ్స్ క్యాంపులో జరిగినట్టే వుంది. రెండింటికి అందర్నీ లోపలికి ఆహ్వానించారు. ఒక వరుస మధ్యలో కూర్చున్నాడు కొజ్కోవ్ స్క్యూ. ఇరువైపులా బార్యాటిస్క్యూ, వొరొంట్యోవ్ లు, భర్త పక్క మార్యా ఆసీనులయ్యారు. కబార్జా, కురిన్ రెజిమెంట్లు ఆఫీసర్లందరూ ఆ పార్టీకి ఆహూతులే. పోల్టోరాట్ స్క్యూ పక్కన కూర్చున్నాడు బట్టర్. మండు ధారాశంకా ప్రవహించింది. ఆర్డర్లు ఎవరి గ్లాసూ ఖాళీగా వుండాకుండా చూశారు.

“కొజ్కోవ్ స్క్యూ, యివ్వాలక నవ్వులపాలు కాక తప్పుడు” అన్నాడు బట్టర్ తో పోల్టోరాట్ స్క్యూ.

“ఎందుకు?”

“తనకు జరిగిన సన్మానానికి సమాధానంగా అతడు వుపన్యసించాలి. ఉపన్యసించడమంటే యుద్ధం చెయ్యటమంత సులభం కాదు”

“నిజమే, పాపం! పూర్ కొజ్కోవ్ స్క్యూ” అనుకున్నారు చాలామంది ఆఫీసర్లు.

చివరికి ఆ సమయం రానే వచ్చింది.

బార్యాటిస్క్యూ, కొజ్కోవ్ స్క్యూకి టోస్ట్ చేశాడు. ఒక్క గుక్కలో తన డ్రింక్ ముగించి కాస్త తత్తరపాటుతో ప్రారంభించాడు కొజ్కోవ్ స్క్యూ.

“చక్రవర్తి ఆదేశానుసారం నేను మీకు వీడ్కోలు చెబుతున్నాను. మీ అందర్నండీ సెలవు తీసుకునే సమయం ఆసన్నమైంది. కాని నేనెప్పుడూ మీ వాణ్ణి. మీ మధ్యనే

వుంటాను. ఒక సామెతుంది- యుద్ధరంగంలో ఒక్క మనిషి ఏ సాహసాలూ చెయ్యలేడు-అని. అందువలన జెంటిల్మన్, మహాఘనత వహించిన చక్రవర్తిగారి నుండి నేను తీసుకున్న మెడల్స్, గౌరవాలు, పదోన్నతులు ఇప్పుడు నన్నొక్కడ నిలబెట్టిన ప్రేమకు నిస్సందేహంగా... (ఇక్కడ అతడి గొంతు రుద్దమైంది) నేను మీకు సదా రుణపడి వుంటాను. మిత్రులారా! (మొహం ఎర్రబడింది, కన్నీరు ధారగా కారింది) మీకివే నా హార్డిక కృతజ్ఞతలు”

ఇక మాట్లాడలేక కొజ్జోవ్స్కీ ఒక్కొక్కరీటి ఆలింగనం చేసుకున్నాడు. మార్యా తన చేతిరుమాలుతో కళ్లద్దుకుంది. అందరి కళ్లలోనూ నీళ్లు నిండాయి. కొజ్జోవ్స్కీని మొదటిసారిగా చూసిన బట్లర్ కూడా కన్నీటి పర్యంతమైనాడు. అతడికి వుపన్యాసం బాగా నచ్చింది.

ఆ తర్వాత అనేకమంది టోస్ట్ చేశారు. బార్యాటిన్స్కీ, వొరొంటిన్ వ మొదలైనవాళ్ల పొగడల వర్షం కురిసింది. క్రమంగా నిషా తలకెక్కింది. వాతావరణం ఆహ్లాదకరంగా వుంది. మధ్యాహ్నపుటెండ సులివెచ్చగా వుంది. కౌగిలింతలు ముగిశాయి. చలిమంటల చుట్టూ పాటలు పాడుతూ నాట్యం చేశారు. బట్లర్ చాలా ఆనందంగా వున్నాడు. ఆఫీసర్లు కొందరు గ్రూపులుగా పేకాట టేబుళ్ళ వద్ద చేరారు. ఒక అడ్డు టెంట్(చిరుద్యోగి) వంద రూబుళ్ళతో బ్యాంకు ప్రారంభించాడు. ఈ వాతావరణంలో కాసేపు తచ్చాడి, నిగ్రహించుకోలేక, ఇక జీవితంలో ఎప్పుడూ పేకాట ఆడనని తన అన్నకిచ్చిన మాటను జవదాటి, టేబుల్ వద్ద కూర్చున్నాడు బట్లర్. గంట గడిచిందో లేదో ఒళ్ళంతా చెమట పట్టింది. ఒంటో వణుకు ప్రారంభమైంది.

బ్యాంకర్ దగ్గర లెక్కలు చూసి ఎంత పోగొట్టుకున్నాడో తెలుసుకోవాలనుకున్నాడు. కాని ఆ ధైర్యం కూడా చెయ్యలేక పోయాడు. చాలా పోయుంటుంది. నెల జీతం అడ్వాన్స్ గా తీసుకోవడంతోపాటు గుర్రాన్ని అమ్మినా కూడా ఈ బాకీ తీర్చలేడు. వీడు చిరుద్యోగి. బ్యాంకర్ అట. తన పేరు పక్కన ఇంత డబ్బు రాశాడు! కోపంతో మైమరిచిపోయాడే. కాని అడ్డు టెంట్ 'ఎంత పోయిందో తెలుసా?' అని అడిగి కాగితం చూపించాడు. అంత మొత్తం ఉన్నపళంగా ఎక్కడి నుంచి తేగలడు? “ఇప్పుడు కాదు ఇంటికెళ్ళి పంపిస్తాను” అంటూ గొణిగాడు. అందరికీ జాలేసింది. అతడి వైపు చూడలేక తలలు తిప్పుకున్నారు. ఆ క్యాంపులో అది అతడి చివరి సాయంత్రం. ఎందుకాడాడు? వొరొంటిన్ ఇంటికి ఆహ్వానించాడే. వాళ్లింటికెందుకు వెళ్ళలేదు? ఇంత డబ్బు మిగిలేది కదా? ఇంత అవమానం మూటకట్టుకునే వాడు కాదుగదా!

అందరి దగ్గరా సెలవు తీసుకుని, ఇంటికెళ్ళి పద్దెనిమిది గంటలపాటు కదలకుండా పడుకున్నాడు. పెద్ద మొత్తంలో డబ్బు పోగొట్టుకున్నప్పుడు మనుషులు అలాగే నిద్రపోతారు. తన వెంట వచ్చిన కోసక్కుకు యాభై కోపెక్కులివ్వమని అడిగినప్పటి నుండి దిగాలుగా వున్న అతడి మొహం చూసి, ఏదడిగినా నోరు మెదపకపోవటం వల్లా, ఇలాంటిదేదో జరిగిందని గ్రహించింది మార్యా డిమిట్రీయెవ్నా. అతడికి సెలవు ఇచ్చినందుకు పెట్రోవ్ మీద మండిపడింది.

తెల్లవారి మధ్యాహ్నం మెలకువ వచ్చిన తర్వాత మళ్ళీ మామూలుగా పనులు చేసుకోవాలనుకున్నాడు గానీ సాధ్యపడలేదు. నాలుగు వందల డెబ్బై రూబుళ్లు బాకీ పడ్డాడు. తన నేరం అంగీకరిస్తూ వూళ్ళో వున్న మిల్లులో తన వాటా కూడా తీసేసు

కుని, చివరిసారి అయిదు వందల రూబుళ్లు పంపమని అన్నకు వుత్తరం రాశాడు. పిల్లికి బిచ్చం వెయ్యని మరో బంధువుకు ఇష్టం వచ్చిన వడ్డీ కట్టుకుని, అయిదు వందలివ్వమని అర్జీ పెట్టుకున్నాడు. మార్యా డిమిట్రీయెవ్నా దగ్గర ఎంతో కొంత వుండకపోదు. ఆమె దగ్గర అప్పు తీసుకుని తనకివ్వమని పెట్రోవ్ దగ్గర మొరపెట్టుకున్నాడు.

“నీకివ్వాలనే ఉంది. కాని మార్యా డబ్బుల విషయంలో మహా గట్టిది. చచ్చి గిపెట్టినా ఒక్క రూబుల్ కూడా ఇవ్వదు. ఆడవాళ్లను అర్థం చేసుకోవటం ఎవరి తరం! ఒకసారి ఆలోచించావా, ఆ క్యాంటీన్ మేనేజర్ గాడు బాగానే సంపాదించాడు. వాణ్ణిగి చూడు” అని సలహా ఇచ్చాడు పెట్రోవ్.

క్యాంటీన్ మేనేజర్ ను అడిగినా లాభం లేదు. ఇక తన అన్నయ్యయినా ఇవ్వాలి. లేదా పిసినారి బంధువయినా కరుణించాలి.

★ ★ ★

చెచెన్యాలో అనుకున్నది సాధించకపోవడంతో, టిఫ్లిస్ కు తిరిగివచ్చి ప్రతి రోజూ వొరొంటివ్ చుట్టూ ప్రదక్షిణలు చేశాడు హాజీమురాద్.

ఎలాగైనా తన వాళ్లను వదిలిపెడితే ఖైదీలను విడుదల చేస్తామని షామిల్ తో ఒప్పందం కుదుర్చుకోవాలి. కుటుంబమంతా అతడి చెరలో వుండడంతో తన చేతులు కట్టేసినట్లుంది. ఈ పరిస్థితిలో తను రష్యన్లకేమీ సాయం చేయలేడు. షామిల్ ను అంతమొందించటం తనకు సాధ్యమే కాని అంతకుముందు తనవాళ్ళు విడుదలకావాలి.

“అలాగే, జనరల్ ఆర్గుటీన్ స్కీ టిఫ్లిస్ వచ్చాక అతడితో సంప్రదించి ఏదో ఒకటి చేస్తాను” అన్నాడు వొరొంటివ్ కాస్త చిరాకుగా.

ట్రాన్స్ కాకేషియాలోని చెచెన్యా సరిహద్దులో ఉన్న నూఖా గ్రామానికి తనను వెళ్లనివ్వమని అర్థించాడు హాజీమురాద్. అక్కడుంటే తను స్వయంగా షామిల్ తో మంతనాలు జరపొచ్చు తన కుటుంబాన్ని విడుదల చేయించటానికి ప్రయత్నించవచ్చు నూఖా ముస్లిం గ్రామం గనక అక్కడి మసీదులో తను ముస్లిం సంప్రదాయం ప్రకారం ప్రార్థనలు చేసుకోవచ్చు. ఈ విషయంలో అనుమతి కోరుతూ చక్రవర్తికి అర్జీ పంపాడుగాని జవాబు రాకుండానే హాజీమురాద్ ను నూఖా వెళ్లిపొమ్మని

చెప్పాడు వొరొంటివ్.

హాజీమురాద్ గురించి తెలిసిన అధికారులకూ, పీటర్స్ బర్గ్ లోని అధికారులకూ, వొరొంటివ్ కూ, చెచెన్యాతో యుద్ధంలో ఇది తమకు కలిసివచ్చే అంశంలా కనిపించింది. కాని హాజీమురాద్ కు ఇదొక విపత్పరిణామం. అక్కడి నుండి పారిపోయి రష్యన్ల వైపు రావటానికి ముఖ్య కారణాలు ఆత్మరక్షణ, షామిల్ పట్ల ద్వేషమూ. కష్టనష్టాలకోర్చి చివరికి తన లక్ష్యం నెరవేర్చుకున్నాడు. షామిల్ మీద డాడి చెయ్యటానికి వ్యూహం కూడా సిద్ధం చేసుకున్నాడు. కుటుంబాన్ని కూడా సురక్షిత ప్రాంతానికి తరలించటం సులభమే అను

కుంటున్న దశలో, షామిల్ వాళ్లను చెరప ట్టాడు. ఇప్పుడు వాళ్ళను విడిపించుకో వటమే తన ప్రధాన లక్ష్యమై కూర్చుంది.

ఆడవాళ్ళను పూరికొకర్ని పంపిస్తానంటాడు షామిల్. కొడుకు కళ్ళ పీకేస్తాడు. లేదా చంపేస్తాడు. నూఖా వెళ్ళి, దాగెస్టాన్లో వున్న తన సమర్థకులతో కలిసి బలప్రయోగం ద్వారానో, మరేదైనా పద్ధతిలోనో తన వాళ్లను విడిపించుకోవాలి. అతణ్ణి దేవుడిగా భావించే అవర్ ప్రజలు, తన కుటుంబాన్ని బలవంతంగా నైనా విడిపించి రష్యన్ సరిహద్దు దాటించడానికి వుద్యుక్తులయ్యారని చెప్పాడు హాజీమురాద్ ను కలిసిన ఒక గూఢచారి. కాని హాజీమురాద్ వైపున్న అవర్ల సంఖ్య స్వల్పం. వెడెనో గ్రామంలో వాళ్లంటిమీద దాడి చెయ్యటం ప్రమాదకరం. అందువల్ల వాళ్లను మరోచోటికి తరలించేటప్పుడు, దారికాసి, వాళ్లను విడిపిస్తారట.

ఈ పని చేసినవాళ్లకు మూడు వేల రూబుళ్లు బహుమానమిస్తానన్నాడు హాజీమురాద్.

నూఖాలో మసీదు పక్కనే ఉన్న ఓ అయిదు గదుల ఇంటిని హాజీమురాద్ కు కేటాయించారు. అతడి కదలికల మీద నిఘా పెట్టాల్సిన అధికారులు, దుబాసీ, కొందరు అనుయాయులు ఆ యింట్లో వుంటారు. తన కోసం వచ్చే వాళ్లను కలుసుకోవటం, కొద్దిదూరం స్వారీ చెయ్యటం హాజీమురాద్ దినచర్య.

24 ఏప్రిల్ నాడు హాజీమురాద్ స్వారీ నుండి తిరిగి వచ్చేసరికి, అధికారి ఒకడు తన కోసం టిఫిన్ నుండి వచ్చాడని తెలిసింది. ఆ సమాచారం తెలుసుకోవాలని ఎంత కోరికగా వున్నా, మొదట తన సమాజ ముగించి అతణ్ణి కలిశాడు.

టిఫిన్ నుండి వచ్చిన అధికారి పేరు,

కొస్మిలర్ కిరిలోవ్. పన్నెండవ తారీఖున హాజీమురాద్ టిఫిన్ వచ్చి, జనరల్ అర్గు టిస్సె, ముందు హాజరు కావాలి అని వారొంటిన్ ఆదేశం.

“అలాగా?” అని కోపంగా నుదురు చిట్టించాడు హాజీమురాద్.

“డబ్బులు తెచ్చావా?”

“తెచ్చాను” అన్నాడు కిరిలోవ్.

“రెండు వారాల డబ్బులు రావాలి” అంటూ చేతులు చాచాడు హాజీమురాద్.

“ఇస్తున్నాను” అని తన తోలుసంచీ విప్పాడు కిరిలోవ్. “ఇతడికి డబ్బులెందుకు? ఏం చేసుకుంటాడు?” అని రష్యన్ లో, ఇతర అధికారంతో పరాచికాలాడాడు. హాజీమురాద్ కు రష్యన్ తెలియదనుకున్నాడతను. కాని, కిరిలోవ్ మాటలు అర్థమై, హాజీమురాద్ కోపం మరింత పెరిగింది. సంచీలించి డబ్బులు తీస్తూ, అతడితో మాటలు కలపాలని “ఇక్కడ నీకు బోరుకొట్టడంలేదా?” అని అడిగాడు కిరిలోవ్. హాజీమురాద్ పెదాలు బిగించి దుబాసీ వైపు చూశాడు. దుబాసీ అదే ప్రశ్న మళ్ళీ అడిగాడు.


“అతడితో నేను మాట్లాడదలచుకోలేదు. డబ్బివ్వమను” అని దుబాసీ వైపు చూసి గర్జించాడు హాజీమురాద్.

డబ్బులు టేబుల్ మీద పోశాడు కిరిలోవ్.

హాజీమురాద్ కు రోజుకు అయిదు బంగారు నాణాలు అలవెన్నుగా ఇస్తారు. రెండు వారాలకుగాను పదేసి బంగారు నాణాలు ఏడు వరుసల్లో పేర్చాడు కిరిలోవ్.

ఒక్కసారిగా నాణాలన్నీ దగ్గరకు లాక్కుని తన కోటు జేబులో వేసుకుని, కిరిలోవ్ తలమీద మొట్టికాయ వేసి చివలున లేచాడు హాజీమురాద్.

కల్నల్ హోదాలో ఉన్న తనతో ఇలా ప్రవర్తించటం తగదని హాజీమురాద్ కు



చెప్పమని దుబానీతో కోపంగా వూగిపోతూ అరిచాడు కిరిలోవ్. కాని తనం చేశాడో తనకు తెలుసన్నట్లుగా దుబానీ మాటలను పట్టించుకోకుండా తన గదిలోకి వెళ్లిపోయాడు హాజీమురాద్.

“ఇలాంటి వాళ్ళనేమీ చెయ్యలేం. కోపం వస్తే బాకు నీ పొట్టలో గుచ్చుతాడు. అనా గరికులు!” అన్నాడు హాజీమురాద్ కు ఇన్ ఛార్జిగా వున్న ఒక ఆఫీసర్.

సాయంత్రం చీకటి పడుతున్నప్పుడు, ముసుగులు కప్పుకున్న ఇద్దరు గూఢచారులు వచ్చారు. ఇంటికి కాపలాగా వున్న ఆఫీసర్ వాళ్ళను హాజీమురాద్

గదికి తీసుకెళ్ళాడు. వాళ్ళు తీసుకొచ్చిన సమాచారం సంతోషకరమైనదేమీ కాదు. కుటుంబాన్ని విడుదల చేయిస్తామని చెప్పిన అతని అనుయాయులు ఇప్పుడాపని చేయటానికి నిరాకరించారు. షామిల్ ను చూసి భయపడుతున్నారు. హాజీమురాద్ కు సహాయం అందించిన వాళ్ళను చిత్రహింసలు పెట్టి చంపుతానని హెచ్చరిచాడతడు. గూఢచారులు చెప్పిందంతా విని తలపట్టుకున్నాడు హాజీమురాద్.

ఏదో ఒకటి చెయ్యాలి. తీవ్రంగా ఆలోచించాడు. ఇంక మీనమేషాలు లెక్క పెట్టి

లాభంలేదు. నిర్ణయం తీసుకుని తక్షణమే అమలు చెయ్యాలి. గూఢచారులకు చెరో బంగారు నాణెం ఇచ్చి వెళ్లిపోమ్మన్నాడు.

ఏం చెయ్యాలి?

దైవనిర్ణయం ఎలా వుంటే అలా జరుగుతుంది.

వార్తాహరులు నిష్క్రమించారు. తివాచీ మీద కూర్చుని మోకాళ్ళు పట్టుకుని, వెనక్కు వాలి దీర్ఘలోచనలో మునిగాడు హాజీమురాద్.

ఏం చెయ్యాలి? షామిల్ మాటలు నమ్మి తిరిగి వెళ్ళాలా? కాని వాడు జిత్తుల మారి. తనను తప్పక మోసం చేస్తాడు. మోసం చెయ్యకపోయినా ఆ నీచుణ్ణి తను భరించలేడు. వాడి ముందు తలొంచలేడు. ఒకసారి తను రవ్వన్నవైపు వచ్చాడు గనక వాడు తనను నమ్మే ప్రసక్తి లేదు. ఒక నీతికథ గుర్తుకు వచ్చింది. వేటగాళ్ళకు చిక్కిన ఒక డేగ, కొన్నాళ్ళు వాళ్ళతో గడిపి, తిరిగి కొండల్లో వుంటున్న తన వాళ్ళ దగ్గరకు వచ్చింది. అయితే, ఇప్పుడు దాని కాళ్ళకు వేటగాళ్ళు కట్టిన గంటలున్నాయి. అందుకే మిగతా డేగలు దాన్ని దగ్గరకు చేరనీయలేదు. ‘నీకు గంటలు కట్టిన వాళ్ళ వద్దకే వెళ్లిపో’. ఇక్కడుండొద్దు’ అన్నాయి నిష్ఠూరంగా. డేగ, తన గూటిలోనే వాటి మధ్యనే వుంటానంది. కాని అవన్నీ కలిసి దాన్ని పొడిచి చంపాయి.

తనవాళ్ళ కూడా తననిప్పుడు ఇనుప ముక్కుల్లో పొడిచి చంపుతారు. చెచ్చెన్యాలో తిరుగుబాటును అణచివేసి జార్ చక్రవర్తి మన్నన పొందితే తనకు తిరుగులేదు.

షామిల్ ను నాశనం చెయ్యటం అసాధ్యమేమీ కాదు. లేకపోతే, వాడే నన్ను నాశనం చేస్తాడు.

నిద్ర రాలేదు. ఎటు తేల్చుకోలేకపోతున్నాడు. చాలాసేపు ఈ విషయాలే ఆలో

చిన్నా గడిపాడు హాజీమురాద్.

అర్ధరాత్రికి నిర్ణయం జరిగిపోయింది. తను వెడెనో గ్రామం వెళ్లి, తన అనుచరుల సహాయంతో బందీలుగా వున్న తన వాళ్లను విడిపించుకోవాలి. ప్రమాదంతో కూడుకున్న వనే. చావు కూడా తప్పకపోవచ్చు వాళ్లను విడిపించుకుని తిరిగి రవ్వన్నవైపు రావాలా లేక కుంజాక్ గ్రామానికి వెళ్లి, బలాలను సమీకరించుకొని షామిల్ మీద యుద్ధం ప్రకటించాలా అన్నది యింకా తేలలేదు. తను తక్షణం రవ్వన్న నుండి తప్పించుకుని వెడెనా వెళ్లటం ముఖ్యం. ప్రణాళిక సిద్ధమైంది.

దిండుకింది నుంచి బనియను తీసుకుని తన మురిద్ల పడుకున్న గదిలోకెళ్లాడు. వాళ్లు హాల్లో మరోపక్క వుంటున్నారు. హాల్లో ప్రవేశించగానే చల్లని గాలి మొహాన కొట్టింది. వెన్నెలలో మంచు కురుస్తున్నది. ఈదురుగాలి చెవుల్లో ప్రవేశించింది. తోటలో నైటింగేల్ పక్షులు పాడుతున్నాయి.

మురిద్ల గది తలుపు తెరిచాడు. లోపల దీపం లేదు గాని మొదటిజాములో వున్న చంద్రుడి వెలుగు కిటికీలోంచి ప్రవేశించింది. ఒక మూలన టేబుల్, రెండు కుర్చీలున్నాయి. నలుగురు మనుషులు తివాచీ మీద నిద్రపోతున్నారు. ఖనేఫీ, బయట గుర్రాల దగ్గర పడుకున్నాడు. తలుపు తెరిచిన చప్పుడు విని గంజాలో లేచి చూసి మళ్లీ పడుకున్నాడు. ఎల్టార్ బనియన్ తొడుక్కుని, తన నాయకుని ఆజ్ఞకోసం నిరీక్షించాడు. ఖాన్ మహోమా, బాటా గాఢ నిద్రలో వున్నారు. హాజీమురాద్ వెంట తెచ్చిన బనియన్ టేబుల్ మీద పడేశాడు. దానికి బంగారు తీగల అల్లిక వుండటం వల్ల కిందపడినప్పుడు కొద్దిగా చప్పుడైంది.

“ఇవి కూడా బనియన్ లో కుట్టెయ్యి” అన్నాడు హాజీమురాద్ బంగారు నాణాలు

టేబుల్ మీద పోస్తూ. ఎల్టార్ వెన్నెల్లోకెళ్లి బాకుతో బనియన్ కుట్టు విప్పి, రంధ్రం పెద్దది చేశాడు. ఈ చప్పుడుకు గంజాలో లేచి కూర్చున్నాడు.

“గంజాలో, రైఫిళ్లను, పిస్టళ్లను, తూటాలను సిద్ధం చేసి వుంచమని మన వాళ్లకు చెప్పు. రేపే మన ప్రయాణం” అంటూ ఆదేశించాడు హాజీమురాద్.

“ఎప్పుడో రేడి చేసి వుంచాను” అంటూ మరేదో గొణిగాడు గంజాలో. ఆయుధాలను ఎందుకు లోడ్ చేయమన్నాడో అర్థమైంది. మొదటినుండి తన కోరిక ఒకటే. వీలైనంతమంది రవ్వన్నను పొడిచి చంపి పర్యతప్రాంతాలకు పారిపోవాలి. రోజురోజుకూ ఆ కోరిక పెరుగుతూనే వుంది. ఇన్నాళ్లకు హాజీమురాద్ తన కోరిక తీర్చుకునే అవకాశం కల్పించాడు.

హాజీమురాద్ నిస్క్రమించగానే పడుకున్నవాళ్లందరినీ లేపి ఆయుధాలపని ప్రారంభించాడు గంజాలో. పాతవాటిని శుభ్రం చెయ్యాలి. పాలిష్ చెయ్యాలి. అవసరమైన మరమ్మతులు చెయ్యాలి. ఖద్దాలకు, బాకులకు కొవ్వు పట్టించాలి. గ్రీజు పూస్తే పదును పెరుగుతుంది.

తెల్లవారుజామున మళ్లీ అక్కడికి నీళ్ల కోసం వచ్చాడు హాజీమురాద్. నైటింగేల్ ల గానం మరింత స్పష్టంగా వినిపిస్తున్నది. బాకులకు సానపెడుతున్నారు. సానరాతిమీద కీచుకీమన్న శబ్దం లయబద్ధంగా, వీనులవిందుగా వుంది. తొట్టిలోంచి నీళ్లు ముంచుకునిపోతున్న హాజీమురాద్ కు ఖనేఫీ గొంతు వినిపించింది. అది తనకు తెలిసినపాటే. అయినా మరోసారి వినాలనిపించింది. హంజద్ అనే వీరుడు రవ్వన్న తెల్ల గుర్రాలను బంధించి తీసికెళ్లాడు. వందలాదిమంది రవ్వన్న సైనికులు అతణ్ణి వెంబడించి తెరెక్ గ్రామం

దగ్గర చుట్టుముట్టారు. హంజద్ ఆ గుర్రాలను వధించి, తుపాకులలో తూటాలున్నంతవరకు, బెల్టులో బాకులు ఉన్నంతవరకు, ఒంట్లో చివరి నెత్తుటిబొట్టు ఉన్నంతవరకు హోరాహోరీ యుద్ధంచేసి నేలకొరిగినవైన వివరిస్తున్నాడు.

ఎగురుతూ వచ్చిన పిట్టల్లారా, పక్షుల్లారా/ ఇళ్లకెళ్లి మా అమ్మలతో, అక్కలతో, చెల్లెళ్లతో/ మాకోసం నిరీక్షిస్తున్న అందాల పడతులతో చెప్పండి.

పవిత్రయుద్ధంలో ప్రాణాలర్పించాం మేం/ సమాధుల్లో ప్రశాంతంగా నిద్రించవు మా శరీరాలు/ తోడేళ్లు మమ్మల్ని పీక్కు తింటాయి/ గద్దలు మమ్మల్ని పొడుచుకు తింటాయి.

చివరి పంక్తుల విషాదానికి 'లా-ఇలా కా-యిల్' అంటూ గొంతు కలిపాడు బాటా. అదో పొలికేకలా విన్పించింది. ఆ తర్వాత క్షణం సేపు భీకర నిశబ్దం ఆవరించింది, నైటింగేల్స్ గొంతులు తప్ప.

పరధ్యానంలో వున్న హాజీమురాద్ చెయ్యి తగిలి జగ్గులోని నీళ్లు వాలికిపోయాయి. చికాకుగా మళ్లీ నీళ్లకోసం వచ్చాడు. కార్యక్రమాల తర్వాత ఆయుధాలు పరీక్షించి, బెడ్ మీద కూర్చున్నాడు. తను వెడెనో వెళ్లాలంటే రవ్వనో ఆఫీసర్ల అనుమతి తప్పనిసరి. కాని యింకా తెల్లవారలేదు. వాళ్లంతా నిద్రలో వుంటారు.

ఖనేఫీ పాట, తన తల్లి పాడిన పాటను గుర్తు చేసింది. ఆ పాటను తనొకసారి లారిస్ మెలికొవ్చకు వినిపించాడు.

ఎదుట తల్లి కనిపించింది. నెరసిన జుత్తు, ముడతలు పడిన చర్మంతో, పళ్ల మధ్య సందులతో ఉంది. చివరిసారి చూసినప్పుడు ఆమె ఇలాగే వుంది. యవ్వనంలో అందంగా వున్న అమ్మ బొడ్డుగా ఉన్న అయిదేళ్ల తనను బుట్టలో ఎత్తుకుని,

పర్వతాల్లో మైళ్లకు మైళ్లు నడిచి, పుట్టింటికి తీసుకుపోయింది.

తన బాల్యంతోపాటు తన కొడుకు యూసుఫ్ రూపం కూడా కళ్లముందు మెదిలింది. వాడంటే తనకు ప్రాణం. వాడికి తొలిసారి శిరోముండనం తానే చేశాడు. ఇప్పుడు వాడు యువవీరుడు. మహాశౌర్యశాలి. సెమ్లెస్ గ్రామంలో చివరిసారి వాణ్ని చూసినప్పుడెలా వున్నాడో అలాగే వూహించుకున్నాడు. ప్రయాణానికి గుర్రం వాడే సిద్ధం చేశాడు. వెంట వస్తానన్నాడు. రావటానికి అనుమతివ్వమని అర్థించాడు. డ్రెస్ చేసుకుని, ఆయుధం ధరించి సిద్ధంగా నిల్చున్నాడు. సన్నగా, చిరుతలాగా వున్నవాడు తండ్రీకన్నా పొడుగుంటాడు. అందమైన మొహం. జీవితంలోని ఆనందమంతా తనదే అన్నట్టు ధీమాగా వుంటాడు. ఆజానుబాహువు. చెంగుచెంగున గెంతినట్టుగా వుంటాయి కదలికలు. వాడిని చూడటానికి రెండు కళ్ళూ చాలవు.

“నువ్విక్కడే వుండటం మంచిది. అమ్మనూ, నానమ్మనూ జాగ్రత్తగా చూసుకో” అని హితవు చెప్పాడు తాను.

యూసుఫ్ గర్వంగా తనవైపు చూసి “నా గొంతులో ప్రాణమున్నంతవరకూ వాళ్లకి ఏ ఆపదా రాదు” అన్నాడు.

వాడికళ్లు పీకెస్తానంటున్నాడు షామిల్. ఆ తర్వాత వాడు తన భార్యనేం చేస్తాడో వూహించుకుంటేనే భయం వేస్తుంది.

ఆ ఆలోచనలతో సతమతమై కూర్చోలేక అటూ యిటూ పచార్లు చేశాడు. కుంటు తూనే పరిగెత్తి, ఎల్డార్ ను పిలిచాడు. ఇంకా తెల్లారలేదు కాని వెలుగొచ్చింది. నైటింగేల్స్ నిర్విరామంగా పాడుతూనే వున్నాయి.

“వెళ్లి, ఆఫీసర్ కు చెప్పు. నేను గుర్రం మీద పోతాను. త్వరగా జీనువేసి రెడీ చెయ్యి” అని మరో మురిద్ ను ఆదేశించి

చాడు హాజీమురాద్.



అప్పు తీర్చలేక అవమానభారంతో కుంగిపోయిన బట్లర్ వీరగాథలూ, యుద్ధ కవిత్వం చదివి కాలక్షేపం చేశాడు. హాజీ మురాద్లాగ సర్గేషియన్ కోటు తొడుక్కుని మురిసిపోయాడు. శత్రువుల వేటకు రెండుసార్లు బొగ్గానొవిచ్ తో కలిసి వెళ్లాడు గాని, ఎవరూ కనిపించలేదు. బొగ్గానొవిచ్ ధైర్యశాలి. గొప్ప వీరుడు. అలాంటివాడితో కలిసి తిరగటంవల్ల తనకూ ధైర్యం పెరిగి నట్టనిపించింది. ఒక యూదుమనిషి దగ్గర అత్యధిక వడ్డీకి డబ్బులు తీసుకుని అప్పుతీర్చాడు. అంటే అతడు తన సమస్యను తీర్చుకోలేదు. కేవలం వాయిదా వేసుకున్నాడు. కవిత్వం సరిపోక మధ్యంలో కూడా మనశ్శాంతి వెదుక్కున్నాడు. తాగు దెక్కువైనకొద్దీ బలహీనత కూడా పెరిగింది- నైతికంగా. మార్యా డిమిట్రీయెవ్నా పట్ల ఇప్పుడతని చూపుల అర్థం మారింది. ఆమెతో వ్యవహారం పెట్టుకోవాలనుకున్నాడు. కాని ఆమె పరుషంగా మాట్లాడి తిరస్కరించింది. ఇది మరో అవమానం.

ఏప్రిల్ చివరలో బార్యాటిస్క్ని పంపిన సైన్యం దుర్గం చేరుకుంది. చెచెన్యామీద దాడికి సన్నాహాలు ప్రారంభమయ్యాయి. అప్పటి దాకా సాధ్యం కాదనుకున్నది యిప్పుడు ఆచరణలో పెట్టబోతున్నారు. సైన్యంలో రెండు కంపెనీల కబార్జా రెజి

మెంట్లున్నాయి. కాకేసియన్ సంప్రదాయం ప్రకారం కురిన్ కంపెనీలు వాళ్లకు అతిథి మర్యాదలు చేశాయి. బారక్స్ లో బసచేసిన సైనికులకు బక్ వీట్ పాయసం, బీఫ్ మాత్రమే గాక వొడ్డా కూడా సప్లై చేశారు. కురిన్ ఆఫీసర్లతో కలిసి వున్నారు గనక భోజనంతో పాటు పాటలు, నాట్యాలు, తాగుడు పోటీలతో మజా చేశారు. మందెక్కువైన పెట్రోవ్ ఖడ్గం దూసి ఊహాశత్రువులను సంహరించాడు. ఒకసారి బూతులంకించుకుంటాడు. ఒకసారి పడిపడి నవ్వుతాడు. ఒకసారి ఎవరినో కౌగిలించుకోబోతాడు. మరోసారి డాన్సు స్టెప్పులు వేయటానికి ప్రయత్నిస్తాడు.

బట్లర్ కూడా అక్కడే వున్నాడు. ఈ ప్రహసనంలో అతడికి యుద్ధకవిత్వం కనిపించింది. కాని పెట్రోవ్ స్థితి చూసి జాలేసింది. ఇప్పుడు అతణ్ణి ఆపటం అసాధ్యం. అసలు విషయమేమిటంటే తనకు కూడా తల తిరుగుతున్నట్టుగా వుంది. నెమ్మదిగా యింటివైపు కదిలాడు.

తెల్లటి యిళ్లగోడల మీదా, రాళ్లమీదా మెరిసింది వెన్నెల. ఆ వెలుగులో ప్రతిగులకరాయీ, ప్రతి గడ్డిపోచా, దుమ్మాధూళీ కూడా స్పష్టంగా కనిపించాయి. ఇంటికి సమీపంలో మార్యా డిమిట్రీయెవ్నా ఎదురొచ్చింది. భుజాల మీద శాలువా కప్పుకుంది. 'ప్రేమ' పరాభవం తర్వాత ఆమె కనిపిస్తే తప్పుకునిపోవటం అలవాటు చేసుకున్నాడు బట్లర్. అలా చేసినందుకు తనకే సిగ్గుగా వుంది. కాని ఈ వెన్నెల వెలుగులో మందిచ్చిన ధైర్యంతో ఆమెతో రాజీ కుదుర్చుకోవచ్చని అనుకున్నాడు.

“ఎక్కడికి బయల్దేరావు?”

“ఇంకెక్కడికి.. మా ఆయన కోసం”

అందామె సరదాగా.

అతడి పట్ల ఆమెకేమాత్రం ప్రేమభావనా లేదు. ఆనాడు నిజంగానే కోపం వచ్చి తిట్టింది. కాని అతడు తనను చూసి దూరంగా పోవటం ఆమెకు నచ్చలేదు.

“ఎందుకు వెదుకుతావు? వస్తాడులే”

“వస్తాడంటావా?”

“అతడు రాలేని పరిస్థితిలో వాళ్లు తీసుకొస్తారు”

“తప్పగదా. అతడు ఇలా పాడైపోతుంటే చూస్తూ వూరుకోనా?”

“ఎం ఫరవాలేదు. ఇంటికి పద”

వెనుదిరిగి అతనితో కలిసి నడిచింది మార్యా డిమిట్రీయెవ్నా. వెన్నెల ఎంత ప్రకాశమంతంగా వుందంటే నేల మీది వాళ్ల తలల నీడల చుట్టూ ఏదో కాంతి వుంజం వున్నట్టునిపించింది. ఆమె పట్ల తనకు గౌరవముందని, అన్యథా భావించవద్దని చెప్పి రాజీ కుదుర్చుకోవాలనుకున్నాడు బట్లర్. కాని ఎలా ప్రారంభించాలో అర్థం కాలేదు. అతడేం చెబుతాడో విందామని ఆమె నిరీక్షించింది. ఇద్దరూ నిశ్శబ్దంగా యింటి దాకా నడిచారు. అప్పుడు వీధి సందులో కొందరు అశ్వీకులు కనిపించారు. ఒక ఆఫీసరుకు ఎన్ఫార్డ్ గా వస్తున్నారు వాళ్లు.

“ఎవరు వాళ్లు?” అంది మార్యా డిమిట్రీయెవ్నా పక్కకు తొలుగుతూ. వెన్నెల వాళ్ల వెనక వైపుండటంతో బాగా దగ్గరకొచ్చిందాకా మొహాలు కనిపించలేదు. ఆ ఆఫీసర్ పేరు కామెనెవ్. ఇదివరలో పెట్రోవ్ వద్ద పనిచేశాడు. మార్యా డిమిట్రీయెవ్నాకు తెలుసతడు.

చేరువగా రాగానే “సువ్వా కామెనెవ్!” అంది.

“ఆఁ నేనే” అని బట్లర్ వైపు చూస్తూ “ఎలా వున్నావు? ఇద్దరూ కలిసి వాకింగ్

చేస్తున్నారా? పెట్రోవ్ ఎక్కడున్నాడు? అరైంట్...” అన్నాడు కామెనెవ్.

“అక్కడ” అంటూ పాటలు విన వస్తున్న వైపు చూపించాడు బట్లర్. మార్యా డిమిట్రీయెవ్నా “అక్కడ పార్టీ నడుస్తున్నది” అని చెప్పింది.

“భలే! మీరిద్దరూ యిక్కడ పార్టీ చేసుకుంటున్నారా?”

“లేదు. కబార్తా రెజిమెంట్ వాళ్లు వచ్చారు. వాళ్ల కోసమే పార్టీ”

“గుడ్! నేను కూడా జాయిన్ అవుతాను. ఒక నిమిషం పెట్రోవ్ తో మాట్లాడాలి”

“అధికారిక వ్యవహారమా?”

“ఆఁ ఇంచుమించు అలాంటిదే”

“మంచా, చెడా?”

“కొందరికి మంచి, కొందరికి చెడు” అని నవ్వాడు కామెనెవ్.

అందరూ యింటికి చేరుకున్నారు.

“చికిరెవ్, ఇలా రా” అంటూ ఓ కోసక్కును పిలిచాడు కామెనెవ్.

ఒక అశ్వీకుడు ముందుకొచ్చాడు. డాన్ కోసక్కు యూనిఫాంలో వున్నాడు. జీసుకో గోతాము వెళ్లాడుతోంది.

“దాన్ని దించుకో” అని తాను గుర్రం దిగి, గోతాము వైపు వేలు చూపించాడు కామెనెవ్.

కోసక్కు దిగి, గోతాము చేతిలో పట్టుకున్నాడు. కామెనెవ్ ముడివిప్పి గోతాములో చెయ్యి పెట్టాడు.

“మిమ్మల్ని సర్రైజ్ చెయ్యాలనుకుంటున్నాను. ఓ అరుదైన కానుక తీసుకొచ్చాను. భయపడవు గదా?”

“నేనెందుకు భయపడతాను?” అంది మార్యా డిమిట్రీయెవ్నా.

“ఇదిగో, చూడు” అంటూ గోతాంలోంచి ఓ మనిషి తల పైకి తీశాడు కామెనెవ్.

వెన్నెల్లో అది కూడా మెరిసింది.

“గుర్తు పట్టగలవా?”

శిరోముండనం చేసిన తల అది. చిన్న గడ్డం, మీసాలు. ఒక కన్ను తెరచి వుంది. మరొకటి మూసుకుపోయి వుంది. తల మీద గాటు ఉంది. ముక్కు దగ్గర నెత్తురు గడ్డ కట్టింది. నెతుటిలో తడిసిన గుడ్డలో చుట్టి వుంది మెడ. మొహం మీద గాయాలున్నా, పెదాల మీద చంటి పిల్లల చిరు నవ్వుంది.

మార్యా చివాలను తల తిప్పుకుని, మాట్లాడకుండా గబగబా యింట్లోకి నడిచి పోయింది.

ఆ తల నుండి ధృష్టి కదల్చలేకపోయాడు బట్లర్. అది హాజీమురాద్ తల. అనేక రోజుల పాటు కబుర్లు చెప్పి, ఎన్నో అనుభవాలు పంచుకున్న మిత్రుడి తల.

“ఎలా జరిగింది ఇది? ఎవరు చంపారు?” అడిగాడు.

“మనకళ్లు గప్పి పారిపోవాలనుకున్నాడు. కాని, మేం పట్టుకున్నాం” అంటూ, తలను కోసక్కుకు తిరిగిచ్చాడు కామెనెవ్.

ఇద్దరూ యింట్లోకి నడిచారు.

“హీరోలా మరణించాడు”

“ఎలా జరిగింది ఇంతకూ?”

“ఒక్కక్షణం ఓపికపట్టు. పెట్రోవ్ రానీ. అంతా సవివరంగా చెబుతాను. అసలు నేనిక్కడికి వచ్చిందే అందుకు. అన్ని దుర్గాలకూ, అన్ని గ్రామాలకూ దీన్ని తీసుకెళ్లి ప్రదర్శించాలి”

కొందరు సైనికులు వెళ్లి పెట్రోవ్ని వెంటబెట్టుకు వచ్చారు. ఇంకా మత్తు దిగలేదు. చూడగానే కామెనెవ్ ను కావలించుకున్నాడు.

“నేను హాజీమురాద్ తల తీసుకొచ్చాను” అన్నాడు కామెనెవ్.

“చంపారా?”

“పారిపోవటానికి ప్రయత్నించాడు”

“అలాంటిదేదో చేస్తాడని నాకు తెలుసు. ఇంతకూ తల ఏది? ఒకసారి చూడనీ”

కోసక్కు మళ్లీ గోతంలోంచి తీశాడు

తల. కళ్లు మూతలు పడుతున్నా, చాలా సేపు చూశాడు పెట్రోవ్.

“ఏదో జరిగిపోయింది గాని మనిషి మంచివాడు. గుడ్ ఫెల్లో. ఒకసారి ముద్దాడనీ”

“ఇది వీరుని తల” అన్నారు ఆఫీసర్లు. తలను కోసక్కుకు తిరిగిచ్చారు. నేలకు తగిలితే గాయమవుతుందేమోనన్నట్టుగా, జాగ్రత్తగా గోతంలో పెట్టాడతడు.

“కామెనెవ్, నీకు తెలిసిందంతా చెప్పు” అని అడిగాడో ఆఫీసర్.

“అతడు నాకు ఖడ్గం బహుమతిగా యిచ్చాడు” అన్నాడు పెట్రోవ్.

వసారాలోకి వెళ్లాడు బట్లర్.

రెండోమెట్టు మీద కూర్చుంది మార్యా డిమిట్రీయెవ్నా. అడుగుల చప్పుడు విని, కోపంగా తలతిప్పి చూసింది.

“ఎందుకలా వున్నావు మార్యా డిమిట్రీయెవ్నా?”

“మీరంతా మిత్రద్రోహులు. విశ్వాస ఘాతకులు. కట్ థ్రోట్స్, నమ్మించి గొంతు కోస్తారు. దుర్మార్గులు”

“ఇది యుద్ధం. ఎవరికైనా యిలా జరగొచ్చు” అన్నాడు బట్లర్.

“యుద్ధం! యుద్ధంలో నీటి వుండదా?”

ధర్మం వుండదా? మృతదేహాన్ని భూమిలో సమాధి చెయ్యాలి. వాళ్లేమో దాన్ని ఊరూరా ప్రదర్శనకు పెడతారట” అంటూ గబగబా నడిచి లోపలికెళ్లి తలుపేసు కొంది.

గదిలోకి తిరిగి వచ్చి అసలేం జరిగిందో చెప్పమని కామెనెవ్ ను అడిగాడు బట్లర్.

అంతా పూసగుచ్చినట్టు చెప్పాడు కామె నెవ్.

ఎం జరిగిందంటే...

★ ★ ★

ఊళ్లో మాత్రమే స్వారీ చెయ్యటానికి హా జీమురాద్ కు అనుమతి ఉంది. అది కూడా కోసక్కు సైనికులు తనను అనుసరించినప్పుడు మాత్రమే. ఆ సమయంలో నూఖాలో ఉండవలసినదాంట్లో సగం సైన్యం మాత్రమే ఉంది. అందులో పది మందిని ఆఫీసర్ల కోసం కేటాయించారు. అందువల్ల హాజీమురాద్ ను అనుసరించటానికి అయిదుగురు మాత్రమే సిద్ధంగా ఉన్నారు. వెంట తన అనుచరులందర్నీ తీసుకొని స్వారీకి రావద్దని హాజీమురాద్ కు సూచించారు. కాని ఏప్రిల్ 25నాడు మొత్తం ఐదుగుర్నీ తీసుకొని బయల్దేరాడు హాజీమురాద్. ఇది గమనించి అంతమందిని వెంటతెచ్చుకోవటానికి అనుమతి లేదని సూచించాడు కమాండర్. కాని అతడు ఆ మాటలు వినిపించనట్లుగా తన గుర్రాన్ని అదిలించాడు. కమాండర్ కూడా పెద్దగా పట్టించుకోలేదు.

కోసక్కు సైనికుల వెంట ఒక నాన్ కమిషన్డ్ ఆఫీసర్ నజారోవ్ కూడా ఉన్నాడు. ధైర్యసాహసాలకుగాను అతడికి ఇటీవలే మెడల్ వచ్చింది. ఆరోగ్యంగా, అప్పుడే విరిసిన గులాబీలా ఉన్నాడు కుర్రాడు. పేద కుటుంబం. తండ్రి లేడు, అన్నదమ్ములందరోకీ పెద్దవాడతడు. తల్లీ, ముగ్గురు

చెల్లెళ్ళూ, ఇద్దరు తమ్ముళ్ళూ ఉన్నారు.

“జాగ్రత్త! నజారోవ్! అతణ్ణి ఫాలో అవ్వాలి” అని ఆదేశించాడు కమాండర్.

“అలాగే, సర్” అంటూ గుర్రాన్ని పరిగెత్తించాడు నజారోవ్. మరో నలుగురు కోసక్కు సైనికులు అతని వెంట కదిలారు. అందులో ఒకడు ఫెరాపోంటోవ్. సన్నగా పొడుగ్గా ఉంటాడు. దొంగ. గంజాలోకు గన్ పౌడర్ అమ్మింది అతడే. మరొకడు ఇగ్నాటోవ్. బలంగా ఉంటాడు, సీనియర్. కొన్నాళ్లలో సర్వీస్ నుండి రిటైర్ అవుతాడు. ఇంకొకడు మిష్కిన్. బలహీనంగా కనిపిస్తాడు. అందరూ వాణ్ణి చూసి నవ్వుతారు. చివరివాడు పెట్రాకోవ్. తల్లికి ఒక్కడే కొడుకు. సరదాగా ఉంటాడు.

ఉదయం మంచు కురిసింది. కాని ఇప్పుడు బాగా ఎండ కాస్తున్నది. పచ్చగా మెరిసే చెట్లూచేమా, గడ్డి, మొక్కజొన్న, గలగలా ప్రవహించే నది- అది ఆహ్లాదకరమైన వాతావరణం.

హాజీమురాద్ గుర్రం నెమ్మదిగా కదిలింది. కోసక్కు సైనికులు, అతడి మనుషులు కూడా హాజీమురాద్ ను వెంబడించారు. కోట దాటి మరింత ముందుకు నడిచాయి గుర్రాలు. బుట్టలు నెత్తికెత్తుకున్న మహిళలూ, బళ్ల తోలుతున్న సైనికులూ కనిపించారు. ఒకటిన్నర మైలు తర్వాత హాజీమురాద్ తన కబారా అశ్వాన్ని నెమ్మదిగా అదిలించటంతో అది దౌడు తీసింది. కోసక్కులు, అతడి మనుషులు కూడా తమ గుర్రాలను పరుగెత్తించారు.

“గుర్రమంటే అలా ఉండాలి. ఎంత అందంగా దౌడు తీస్తున్నదో. అతడు నా శత్రువైతే అతణ్ణి చంపి ఆ గుర్రాన్ని స్వాధీనం చేసుకొనేవాణ్ణి” అన్నాడు ఫెరాపోంటోవ్.

“టిష్టినోలో దానికి వంద రూబుళ్లు ఇస్తామన్నారు”

“అతణ్ణి నేను అందుకోగలను” అన్నాడు నజారోవ్.

వేగం పెంచాడు హాజీమురాద్.

“ఆగు భాయ్, వేగం తగ్గించు, నెమ్మదిగా పోనీ” అంటూ అరిచాడు నజారోవ్.

వెనక్కు తిరిగి చూసి, ఆగకుండా ముందుకు కదిలాడు హాజీమురాద్.

“దుర్మార్గులు. మనకళ్లు గప్పి పోవాలనుకుంటున్నారు. చూడు, గుర్రాలను ఎలా పరిగెత్తిస్తున్నారో” అన్నాడు ఇగ్నాటోవ్.

పర్వతాల దిశగా కదిలాయి గుర్రాలు.

“ఆగు, అది పద్ధతి కాదు” అంటూ మళ్లీ అరిచాడు నజారోవ్.

జవాబివ్వకుండా వేగం మరింత పెంచాడు హాజీమురాద్.

“దొంగా, నువ్వెక్కడికి పోతావురా!” అంటూ గుర్రాన్ని దొడు తీయించాడు నజారోవ్. కొరడాతో ఒక్క దెబ్బ వేయ

టంతో అది గాలిలో ఎగిరినట్టుగా కదిలింది.

ఆకాశం నిర్మలంగా ఉంది. చల్లటి స్వచ్ఛమైన గాలి వీస్తున్నది. నజారోవ్ కు కూడా ఆనందంగా ఉంది. గుర్రం, తాను కలిసిపోయినట్టుగా హాజీమురాద్ ను వెంబడించాడు. ఆరోజు ఏదైనా ప్రమాదం ముంచుకొస్తుందేమోనన్న ఊహ కూడా అతడికి రాలేదు. అతడి గుర్రం హాజీమురాద్ కు మరింత చేరువయింది.

వెనక నుండి గిట్టల చప్పుడు వినిపించి, తనను వాళ్లు సమీపించారని తెలుసుకున్నాడు హాజీమురాద్. కుడి చేతిలో పిస్టల్ పట్టుకుని ఎడమచేత్తో కళ్లం లాగాడు.

“వేగం తగ్గించు” అంటూ అరిచాడు నజారోవ్. ఇంచుమించూ ఇద్దరూ పక్కపక్కనే పరిగెత్తుతున్నారు. హాజీమురాద్ గుర్రం కళ్లం ఒకచేత్తో అందుకోవటానికి

జూన్ సంచిక మార్కెట్లో ఉంది!

ఇరుగుపొరుగు ఇళ్లలో ఉంటూ కలిసిమెలిసి పెరిగారు పూర్ణ, వేణు! పూర్ణ వేణుని ఇష్టపడింది. కానీ ఆమె ప్రేమ ఫలించలేదు. చాలా ఏళ్ల తర్వాత పూర్ణ కొడుకు మురళిని చూసి వేణు ఉలిక్కిపడ్డాడు. ఎందుకు? **డి. కామేశ్వరి** తెలుగు కథ **మనసీ-శిక్ష** చదవండి

- ◆ జ్ఞానపీఠ్ అవార్డు గ్రహీత **ప్రతిభారాయ్ అంటరాని దైవం**
- ◆ ఆఫ్రికా సాహితీవేత్త **చినువా అచెబె** **తిరుగుబాటు**
- ◆ కథకుల పైల్ లో కేశవస్వామి **పసిడి బొమ్మ**
- ◆ 35 ఏళ్ళ విపుల కథగా **పరుచూరి గోపాలకృష్ణ** ఎంపిక చేసిన **భార్య**
- ◆ జ్ఞానధార **ఇంకా ఎన్నో ప్రత్యేక శీర్షికలతో** జూన్ 'విపుల' మీకోసం...



విపుల
విశ్వకథా వేదిక

ప్రయత్నించాడు నజారోవ్. అతడు చెయ్యి చాచాడో లేదో పిస్టల్ పేలింది.

“ఎం చేస్తున్నావ్!” అంటూ అరిచాడు నజారోవ్. గుండె పట్టుకుని మరుక్షణమే పట్టు తప్పి కింద పడిపోయాడు.

అదే సంతోషంగా సైనికుల మీద కాల్పులు జరిపారు హజీమురాద్ మనుషులు. దగ్గరగా వచ్చినవాళ్ల మీద కత్తులు రుఖిపించారు.

పరిగెత్తుతున్న గుర్రంమెడను పట్టుకుని వేళ్లాడాడు నజారోవ్. గుర్రం కిందపడి ఇగ్నాటోవ్ కాలు విరిగింది. హజీమురాద్ మనుషులు సైనికుల్ని విచక్షణారహితంగా గాయపరిచారు. పెట్రాకోవ్ తన కామ్రేడ్ లను రక్షించటానికి ప్రయత్నించాడుగాని, అప్పుడే వీపు, పక్కటెముకల్లోనూ రెండు తూటాలు దూసుకుపోయాయి. ఏం జరిగిందో తెలుసుకునేలోపే కూలిపోయాడు.

వెనుదిరిగి దుర్గం వైపు పరుగు తీశాడు మిషిన్. ఖనేఫీ, బాటా అతణ్ణి వెంబడించారు. కాని అప్పటికే అతడు వాళ్లు అందుకోలేనంత దూరం వెళ్లిపోయాడు.

నేలమీద వెల్లికిలా పడున్నాడు పెట్రాకోవ్. పొట్ట చీలింది. ఆకాశంవైపు చూస్తూ చివరి క్షణాల్లో, శ్వాసకోసం చేపలా కొట్టుకున్నాడు.

ఇగ్నాటోవ్ ను సహించి, మరొక్క వేటుతో నజారోవ్ ను కూడా నేలకూల్చాడు హజీమురాద్. మరణించిన వాళ్ల నుండి తూటాలు సేకరించాడు బాటా. నజారోవ్ గుర్రం తీసుకోవాలనుకున్నాడు ఖనేఫీ, కాని హజీమురాద్ అతణ్ణి వారించాడు. అందరూ పర్యతాలవైపు దౌడు తీశారు. వెంట వచ్చిన నజారోవ్ గుర్రాన్ని అతికష్టం మీద వెనక్కి పంపించారు. కాస్త దూరంలో పరిచేలు వారికి స్వాగతం పలికాయి. నూఖా నుండి ఆరుమైళ్లు వచ్చారు.

హజీమురాద్ తప్పించుకుని పారిపోయి నట్టుగా నూఖాలో అలారం మోగింది.

★ ★ ★

“ఎందుకిలా జరిగింది? వాడెందుకిలా చేశాడు?” అంటూ తలపట్టుకున్నాడు కమాండర్.

మిషిన్ చెప్పిందంతా విని “వాణ్ణి పారి పోనిచ్చాం. దుర్మార్గులు, నమ్మకద్రోహులు” అంటూ తనను తాను తిట్టుకున్నాడు.

అలారం మోగటంతో కోసక్కులు మాత్రమేకాక, రష్యన్లకు అనుకూలంగా ఉన్న గ్రామాలనుండి సాయుధులందరూ హజీమురాద్ కోసం వేటలో పాల్గొన్నారు. అతణ్ణి ‘అలైవ్ ఆర్ డెడ్’ పట్టుకున్నవాళ్లకు వెయ్యి రూబుళ్లు బహుమతి ప్రకటించారు. అతడు పారిపోయాడని తెలిసిన రెండు గంటల్లో రెండు వందల మంది అశ్వీకులు, ఒక ఆఫీసర్ నాయకత్వంలో ఎక్కడున్నా సరే, పట్టుకోవాలని వెదకటానికి బయల్దేరారు.

కొన్ని మైళ్ల తర్వాత గుర్రం రొప్పుతుండటం గమనించి ఆగాడు హజీమురాద్. అలసటతో చెమట పట్టింది.

తూర్పున ఉన్నది బెనెల్డిజిక్ గ్రామం. అక్కడి ఇక్కణ్ణా, మినారులూ స్పష్టంగా కనిపిస్తున్నాయి. ఎడమవైపున పొలాలు. వాటికి ఆవల నది. పర్యతాలను చేరుకోవాలంటే తూర్పుగా ప్రయాణించాలి. కాని తనను వెంబడిస్తున్నవాళ్లు ఎట్లాగూ అటే పోతారు గనక పడమటి వైపు మళ్లాడు హజీమురాద్. అతడీ దిశగా పయనిస్తాడని ఎవరూ ఊహించే అవకాశమే లేదు. ఇలా వెళ్లినా నది దాటి, అరణ్యాలను దాటి పర్యతాలను చేరుకోవచ్చు.

కాని కొద్దిదూరం వెళ్లాడో లేదో, నది దాకా పోవటమే అసాధ్యమనిపించింది. బురద పట్టిన పొలాల్లో, గుర్రాలు అడుగుతీసి అడుగు వెయ్యలేకపోయాయి. గట్టి నేల ఎక్కడా కనిపించలేదు. ఎటు

చూసినా నీరూ, బురద మాత్రమే వ్యాపించిన పొలాలు. గుర్రాల కాళ్లు దిగబడి ఎంత ప్రయత్నించినా పైకి రాలేదు. అసలే అలసిన గుర్రాలు ఇక కదలవేమోననిపించింది. చీకటి పడింది. ఈ పొలాలు దాటే దెప్పుడు? నదిని చేరేదెప్పుడు? మరింత ఎడమవైపు దుబ్బులు పెరిగిన నేల చూసి అటుగా కదలటానికి ప్రయత్నించారు. అతి ప్రయత్నం మీద ఒక్కొక్క అంగుళమే కదలాలి. ఆకలేసింది. కొందరు రొట్టెలూ, వెన్న తిన్నారు.

వెన్నెల వచ్చింది గాని చంద్రుడు కొండ వెనక్కు వెళ్లిపోవటంతో మళ్ళీ చీకటి అలముకొంది. అడవిలో నైటింగేల్ల గుంపులు సంగీత కచేరీ ప్రారంభించాయి. పక్కనున్న పొదల్లో దాగిన మరో రెండు నైటింగేల్స్ విడిగా పాటందుకున్నాయి. హాజీమురాద్ మనుషులు కదిలినంత సేపూ అవి నిశ్శబ్దంగా ఉంటాయి. వాళ్లు విశ్రమిస్తే అవి గానం ప్రారంభిస్తాయి.

ప్రతి చిన్న శబ్దాన్ని వినగల హాజీమురాద్ పక్షుల గానాన్ని శ్రద్ధగా ఆలకించాడు. హంజిద్ గాథ గుర్తుకువచ్చింది. 'తన జీవితమూ అలాగే ముగుస్తుండేమో' అనుకున్నాడు. త్వరగా ప్రార్థనలు ముగించాడు. సమీపిస్తున్న గుర్రాల డెక్కల చప్పుడు వినిపించింది. ఒకటి కాదు, రెండు కాదు. అది అశ్విక సైన్యం.

కాస్త దూరంగా వెళ్లి మునివేళ్ల మీద నిలబడి చూశాడు బాటా. చీకట్లో కదులు తున్న నీడలు కనిపించాయి. కొందరు నడుస్తున్నారు. కొందరు గుర్రాల మీద వస్తున్నారు. మరోవైపు నుండి కూడా సైనికులు కదిలివస్తున్నట్టుగా గుర్తించాడు ఖనేఫీ. వాళ్లకు నాయకుడు కర్గానోవ్. ఆ ప్రాంత మిలిటరీ కమాండర్.

'హంజిద్లాగే యుద్ధం చేస్తాం' అనుకున్నాడు హాజీమురాద్.

అలారం తర్వాత, తన సైన్యంతో,

కోసక్కులతో కలసి హాజీమురాద్ వేటకు బయల్దేరాడు కర్గానోవ్. కాని అతడి జాడ దొరకలేదు. ఇక ఆశ వదులుకుని, తిరిగి ఇంటి ముఖం పట్టినప్పుడు ఒక వృద్ధుడు కనిపించి, తన ఆరుగురు అశ్వికులను వరి పొలాల్లో చూశానని చెప్పాడు. అలా కర్గానోవ్ మళ్ళీ వేట ప్రారంభించాడు. సహాయంగా ఉంటాడని వృద్ధుణ్ణి కూడా వెంట రమ్మన్నాడు. గుర్రాలు కనిపించటంతో, హాజీమురాద్ బృందం కూడా అక్కడే ఎక్కడో ఉండక తప్పదని రూఢీ చేసుకు

న్నారు. చీకటిలో వాళ్లను చుట్టుముట్టి, తెల్లవారిండాకా నిరీక్షించారు- 'అలైవ్ ఆర్ డెడ్'గా పట్టుకోవటానికి.

తాము సైన్యం వలయంలో ఉన్నామని తెలుసుకున్నాడు హాజీమురాద్. ఇక చిన్న చిన్న చెట్లూ, దుబ్బులే తమకు రక్షణ. వీలై సంతసేపు వాళ్ల కంటపడకుండా నక్కి, బుల్లెట్లు ఉన్నంతసేపూ పోరాడాలి. ఇదే విషయం తన కామేడ్కోకి స్పష్టం చేశాడు. సైన్యం కాస్త ఎత్తులో ఒకదిబ్బుపై ఉన్నది. తాము గోతిలో ఉన్నారు. బాకులతో మట్టి తవ్వి ఒక అగడ్డ నిర్మించుకున్నారు.

తూర్పున నెమ్మదిగా వెలుగొచ్చింది.

ఇతర గుర్రాలను హడలెత్తించింది. పచ్చ గడ్డి మీద ఎర్రటి నెత్తురు ప్రవహించింది. సైనికులు దగ్గరగా వచ్చినప్పుడు మాత్రమే కాల్చారు హాజీమురాద్ మనుషులు. ఎప్పుడూ గురి తప్పలేదు. ముగ్గురు సైనికులు గాయపడ్డారు. శత్రువును చుట్టుముట్టడానికి బదులు వెనక్కి తగ్గి కాల్పులు జరిపారు వాళ్లు.

గంటసేవలా గడిచింది. చెట్ల మీద సగం దాకా ఎండ పడింది. తన గుర్రం మీదికి ఎగిరి కూర్చుని నదివైపు దౌడు తీయగలనా? అని ఆలోచించాడు హాజీమురాద్. గుర్రాల, మనుషుల గోల పెరిగింది. అంటే అదనపు బలగాలు వచ్చాయన్నమాట. ఆ వచ్చిన వాళ్లలో మెక్తులికి చెందిన హాజీఆగా, అతని సైనికులు కూడా ఉన్నారు. వీరి సంఖ్య రెండువందలు. ఒకప్పుడు హాజీఆగా, హాజీమురాద్కు అత్యంత సన్నిహితుడు. ఒకర్నొకరు అన్నా అని పిలుచుకున్నారు. పర్వతాల్లో అన్యోన్యంగా కలిసి బతికారు. కాని తరువాత రోజుల్లో హాజీఆగా రవ్వనవైపు వెళ్లాడు. అతడు అహ్మద్ఖాన్ (హాజీమురాద్ పాత శత్రువు) కుమారుడు.

కర్గానోవ్తోపాటు, హాజీఆగా కూడా హాజీమురాద్ను లొంగిపొమ్మన్నాడు. ఈసారి కూడా హాజీమురాద్ తుపాకీతోనే సమాధానం చెప్పాడు.

“ఖడ్గాలు తీయండి” అంటూ తన వాళ్లను ఆదేశించాడు హాజీఆగా. వంద మంది భీకరంగా అరుస్తూ దుబ్బుల్ని ఎడా పెడా సరికారు.

తుపాకులు పేలాయి. ముగ్గురు సైనికులు నేలకొరిగారు. మిగతా వాళ్లు గుళ్ళ వర్షం కురిపిస్తూ గోతిని సమీపించారు. ఎవరికి గురిపెట్టాలో వాళ్లకు తెలియదు. కాని హాజీమురాద్ గురి తప్పలేదు. గంజాలో కూడా బుల్లెట్లను వృధా చేయలేదు. ప్రతిసారి ఎవరో ఒకర్ని గాయప

కమాండర్ అరిచాడు

“హాజీమురాద్, లొంగిపో. మాది సైన్యం, మీరు కొద్దిమంది”

జవాబుగా ఒక తుపాకీ పేలింది. గోతిలోంచి తెల్లటి పొగమబ్బు లేచింది. బుల్లెట్ ఒక సైనికుడి గుర్రానికి తగిలింది. మరి కాసేపట్లో చతికిలబడింది గుర్రం. సైనికులు గోతిలోకి పేల్చారు తుపాకులు, కొమ్మలు, ఆకులు అల్లల్లాడాయిగాని, మనుషులు క్షేమంగానే ఉన్నారు. దారి తప్పిన గంజాలో గుర్రానికి తలలో తగిలింది బుల్లెట్. అది వెంటనే కింద పడలేదు. నెత్తురు కారగా అటూఇటూ పరుగెత్తి

ర్చాడు. గోతి అడుగున కూర్చున్న ఖాన్ మహామా 'ల్యాకా యిల్ అల్లాక్' అని పాడుతూ తీరిగ్గా కాల్చాడు. కాని అతడి గుళ్లు ఎవరికీ తగలేదు. బాకు చేతిలో పట్టుకుని క్షణక్షణం అసహనంగా నిరీక్షించాడు ఎల్డార్. ఖనేఫీ మాత్రం ఇక్కడా పనిమనిషిలాగే ప్రవర్తించాడు. తుపాకులు లోడ్ చేసి హాజీమురాద్ కు, ఖాన్ మహామాకు అందించటం అతడి డ్యూటీ. అదను చూసుకుని పరిగెత్తి తమ గుర్రాల్ని సురక్షిత ప్రాంతానికి పంపించాలని ప్రయత్నించాడు బాటా. పెద్దగా అరుస్తూ, సపోర్టు లేకుండానే తుపాకీ పేల్చాడు.

అందరికన్నా మొదట గాయపడింది అతడే. మెడలో తగిలింది బులెట్. నెత్తురు కక్కుతూ అందరికీ శాపనార్థాలు పెట్టాడు. బనియన్ చించి, గాయాన్ని నొక్కుకుంటూ కాల్పులు కొనసాగించాడు. “ఖడ్గాలతో వాళ్లమీద దాడిచేద్దాం” అంటూ మూడోసారి అడిగాడు ఎల్డార్. సరిగ్గా అదే క్షణాన అతడికో బులెట్ తగిలింది. వెనక్కు వాలిపోతూ హాజీమురాద్ కాలిమీద పడిపోయాడు. అతడి అందమైన మేకపోతు కళ్లు హాజీ మురాద్ ను చూశాయి. పసిపిల్లాడి పెదాలంటి అతడి పెదాలు ఇక కదలేదు. కాలు లాక్కుని కాల్పులు కొనసాగించాడు హాజీమురాద్. ఖనేఫీ పంగి ఎల్డార్ తుపాకీ, బులెట్స్

తీసుకున్నాడు.

పాట ఆపలేదు ఖాన్ మహామా. మరొక్క అడుగేస్తే సైన్యంతో ముఖాముఖి యుద్ధమే.

హాజీమురాద్ కు ఎడమ వైపున మరో బులెట్ తగిలింది. కిందికి ఒరిగి, బనియన్ తో గాయాన్ని నొక్కుకున్నాడు. ఇది నీరియస్ గాయం. అతడి ప్రాణం పోతుందిక. తెర మీది చిత్రాల్లా గుర్తుకొచ్చింది గతం. చెక్కిలి చీరుకుపోయినా, చివరిదాకా యుద్ధం చేసిన అబు నట్టల్ ఖాన్, జిత్తులమారి వొరొంట్యోవ్. పాలిపోయినట్టుగా కనిపించే అతడి మొహం. యూసుఫ్ భార్య సోఫియట్. ఎర్రగడ్డంతో, సగం మూసుకున్న కళ్లతో షామిల్. బాధాలేదు. కోపమూ లేదు. ఏ కోరికా లేదు. ఇక ప్రారంభం కాబోయే కొత్త ప్రయాణంతో పోల్చితే ఏదీ ముఖ్యంకాదు. లోపల, ఇప్పటికే ప్రారంభమైంది ప్రస్థానం.

అయినా దృఢమైన అతని శరీరం తన పనిని కొనసాగించింది. ఉడిగిపోతున్న శక్తిని కూడదీసుకుని తనవైపు వస్తున్న వ్యక్తిని గురి తప్పుకుండా కాల్చాడు. అతడు నేలకూలాడు. హాజీమురాద్ గోతిలోంచి లేచి బాకుతో శత్రువుపైన లంఘించాడు.

తుపాకులు పేలాయి. కింద పడిపోయాడు హాజీమురాద్. పడిపోయిన ఆ శరీరం చుట్టూ విజయనాదాలతో సైనికులు మూగారు. చలనం లేదనుకున్న శరీరం ఒక్కసారి కదిలింది. మొదట నెత్తురు కారుతున్న అచ్చాదన లేని తలపైకి లేచింది. తరువాత చేతులు పక్కనున్న కొమ్మును పట్టుకున్నాయి. అదో భయానకమైన దృశ్యం. అతడి వైపు పరుగెత్తుకొచ్చినవాళ్లు కూడా ఆ దృశ్యం చూసి దూరంగా నిలుచుండిపోయారు. శరీరం చివరిసారిగా కంపించింది. పట్టుకున్న కొమ్ము జారింది. బోర్లా కింద పడింది

శరీరం. ఎవరో విరిచి పారేసిన ముల్లులా కనిపించింది. అదింక కదలలేదు.

అతడిలో చలనం లేదు. కాని స్పందన ఉంది.

మొదట ఆ శరీరాన్ని సమీపించిన హాజీఆగా భిష్ణంతో బలంగా ఒక దెబ్బ వేశాడు. ఎవరో సుత్తితో కొట్టినట్టనిపించింది హాజీమురాద్ కు. ఎవరు కొడుతున్నారో, ఎందుకు కొడుతున్నారో అతనికర్థం కాలేదు. అదే అతని చివరి వైతన్య దశ. ఆ క్షణాన శరీరంతో సంబంధం కూడా తెగిపోయింది. స్పందనలేని ఆ శరీరాన్ని శత్రువులు తన్నారు. కత్తులతో పొడిచారు. కాని ఇప్పుడు అతనికా శరీరంతో ఎలాంటి సంబంధమూ లేదు.

శవం వీపు మీద కాలుపెట్టి రెండు దెబ్బల్లో తలను మొండెం నుంచి వేరుచేశాడు హాజీఆగా. బూట్ల మీద నెత్తురు చిల్లకుండా జాగ్రత్తపడ్డాడు. తలను కాలితో దూరంగా తన్నాడు. మెడ ధమనుల్లోంచి నెత్తురు ఉబికి వచ్చింది. తల నుండి కారిన నల్లటి నెత్తురు గడ్డిని తడిపింది.

చచ్చిన జంతువును మధ్యలో పెట్టుకుని ఆడే క్రీడాకారుల్లాగా కర్కనోవ్, హాజీ ఆగా, అహ్మద్ ఖాన్ లు హాజీమురాద్, అతని మురిద్ల (ఖనేఫీ, ఖాన్ మహామా, గంజాలోలను కలిపి కట్టేశారు) చుట్టూ చేరి పొదల మీద ఎగిసిన తెల్లటి పొగలో గెలిచామని నాట్యం చేశారు.

యుద్ధం జరుగుతున్నంతసేపూ మౌనంగా ఉన్న నైటింగేల్ లు తిరిగి పాటకచేరి ప్రారంభించాయి. ఒకటి దగ్గరలో, మిగిలినవి కాస్త దూరంలో.

★ ★ ★

దున్నిన పొలంలో కనిపించిన ముల్లును చూస్తే నాకీ మృత్యుదృశ్యమే గుర్తుకొచ్చింది.

©